

**ይህንን መጽሐፍ ያለ አዘጋጁ ፈቃድ ማባዛት
ወይም መልሶ ማሳተም በሕግ የተከለከለ ነው።**

All rights reserved.
Copyright Minas Bruck
September 2011

አሳታሚ:- የኤስ ኣይ ኤም ሥነ ጽሑፍ
የፖ.ሣ.ቁ 127፣ አዲስ አበባ
ስልክ:- 011-349-3252
011-551-2973
ኢ-ሜይል:- simmedia@ethionet.et

የአልባስጥሮስ ብልቃጥ

ማውጫ

እስይ! መባዘኔ ቀረ	10
ነቢያት የጓጉለት	13
ፍሬያማ ዕድሜ በምድር	15
ና አባት ልሁንህ	18
ዐይን	21
ጆሮ ያለው ይስማ	23
ዱካውን ፈልጉ	25
የአልባስጥሮስ ብልቃጥ	27
እንጀራ	30
ጀግና ለድንበሩ	32
ውኃ	35
ይህች ነች ስጦታ	39
ልጅ	43
ምስጢር	48
አንተ በቤትህ	52
ይሉኝታ ሲረታ	57
ትዝብት ነው ትርፉ	61
በጥቂቱ	66
የነገ ሰመመን ትላንት ለዛሬ አጥቢያ	70
ምክንያት	73
ቅርብ ነበር	78
የእግዚአብሔር ልጅ	82
የአንድ ሰው ሁለት መልክ	87
ከኤማሁስ ማዶ	93
ጣራውን ንደሉት	96
ሳባ ምን አገኘች?	99
ሐሜታ ሲመታ	102
ውለታ	105
ባልንጀራ ላጣ	108
የማን ልጅ?	111

የአልባስጥሮስ ብልቃጥ

ተሰብሮ እስኪጠገን	115
የአዳኝ ያለህ	118
መሸብህ ነጋልህ	120
መረብና ታንኳ	123
ምስሉ	127
ዘርም ቢሆን ሸክላ	131
ቶማስ ይጠይቃል	133
መጎናጸፊያው	136
እንደ አንተ ቢያደርገኝ	139
ይመጣል አይቀርም	141
ቡብርሃን ሲታይ	146
አብርሃም ንገረን	150
ማርያም ብዕዕቲቱ	154

እንደ መንደርደሪያ

ግጥም ሲያጋጥም ነው። ግጥም የሚያጭር ሁኔታ ሲከሰት፣ መግቢያው አካሉና መዝጊያው (ለአንዳንዶች ይሄ ሁሉ ሁለት ወይም አራት ስንኝ ብቻ ይሆናል) ፍንትው ሲል - የግጥም አጋጣሚዎች ሁሉ ሲሰካኩ ነው። ታዲያ ይሄ ስኬት እንኳን ለአል-ገጣሚው (ገጣሚ ላልሆነው) ለገጣሚውም እንዲህ በቀላል አይሳካለትም (ቢያንስ ቢያንስ ለእኔ አልተሳካልኝም ነበር)። ራሴን ገጣሚ ልበልና፣ እኔም ገጣሚ የሆንኩት በገጠመኝ ነው። ‘ምን ገጠመህ?’ አላችሁኝ? አንድ ወቅት ግጥም መጻፍ ጀመርኩና የስንኞቼ ቤት መምቻ ‘ጥ’ የሚለው ፊደል ሆነ። ለምን በዚሁ አልጨርሰውም አልኩና አጭር የማይባል ግጥም ጽፌ ጨረስኩ። ያንን ግጥም በመጽሔት እንዲያወጡልኝ ለ‘ብርሃን’ መጽሔት ዝግጅት ክፍል ላክሁኝ። ሆኖም ያ ግጥም በወቅቱ የነበረውን የመንግሥት የጽሑፍ ምርመራ (ሳንሱር) ባለማለፉ ሳይታተም ቀረ። በሁኔታው ተስፋ ቆርጬ ዳግመኛ ላለመጻፍ ከወሰንኩ በኋላ የመጽሔቱ አዘጋጅ አበረታታኝና ‘እሰይ መባዘኔ ቀረ’ የምትለዋንና በ‘ብርሃን’ መጽሔት የግጥም ደንበኛነቴ እንድቀጥል ያደረገችኝን ግጥም ጻፍኩኝ። ስለሆነም በመጽሔቱ ግጥም ዓምድ ከፍቶልኝ ግጥሞቼን ያለ ምንም ማቅማማት ተቀብሎ ለበርካታ ዓመታት በማውጣት ለንባብ ላበቃለኝ ለ‘ብርሃን’ መጽሔት ዝግጅት ክፍል የከበረ ምስጋናዬን ላቀርብ እወዳለሁ።

በ‘ብርሃን’ መጽሔት ሲወጡ የነበሩትንና በሌሎችም ጥቂት መጽሔቶች የወጡትና ያልወጡትም ግጥሞቼ በዚህች የግጥም መድበል በመጽሐፍ ጥራዝ የመውጣታቸው ጉዳይ ደግሞ ሌላ ራሱን የቻለ የግጥምጥሞሽ ሰንሰለት አላቸው።

የአልባስጥሮስ ብልቃጥ

ግጥሞቹ ከየመጽሐፋቸው ተለቅመው በኮምፒውተር እንዲጻፉና እንዲታተሙ የረዳኝ የደብረ ዘይት ሙሉ ወንጌል አማኞች ቤ/ክ አባል ወ/ም ሞገስ ጉርፌ የተባለ ወንድም ነበር። እነዚህን በጽሑፍ የቀረቡ ግጥሞች በመጽሐፍ መልክ እንዲወጡ አድርጋ በሲ.ዲ ቀርጻ ያዘጋጀችልኝ ውድ የመጀመሪያ ልጄ ወ/ሮ ቤተልሔም ሚናስ ነች። በሲ.ዲ የሰፈሩትን ግጥሞች በመጽሐፍ አትሞ ለማውጣት ትብብር ያደረገልኝ የኤስ.አይ.ኤም የሕትመት ሥራዎች ዘርፍ ነው። ‘የአልባስጥሮስ ብልቃጥ’ አሁን በምታይዋት መልኩ ከመቅረቧ በፊት ሙያዊ የሥነ ጽሑፍ ድጋፋቸውንና አስተያየታቸውን የሰጡኝ ዶ/ር ንጉሤ ተፈራ፣ ወ/ም ንጉሤ ቡልቻ፣ ወ/ም ወንድዬ አሊ እና ወ/ም ስሜ ታደሰ ናቸው። ሆኖም ለጌታ ኢየሱስ ክብር እንዲሆን በወጣትነት ዘመኔ (አብዛኞቹን ግጥሞች የጻፍኳቸው ከሰላሳ ዓመታት በፊት ነበር) ያዘጋጀሁት የ‘አልባስጥሮስ ብልቃጥ’ ወደ ብዙዎች ሕይወት ደርሶ ማዕዛው እንዲናኝ ያለማሰለስ ታሳስበኝ የነበረቸው የውድ ባለቤቴ የወ/ሮ ሕሊና ተዘራ እንዲሁም የሥራ ባልደረባዬ የልጅ አዋቂ የአቶ ብሩክ ምትኩ የመጎትጎት ትጋት ባይጨመር ኖሮ ግጥሞቼ እንደ ጋን መብራት በሆኑ ነበር። እንግዲህ ምን እላለሁ? ስማቸውን እዚህ የጠቀስኩትን ያልጠቀስኩትንም ግን በብዙም በጥቂትም ለግጥም መድብሉ መታተም አስተዋጽዖ ያደረጉትን ሁሉ የኑሮ፣ የሥራ፣ የአገልግሎትና የትዳር ስንኞቻቸውን በስኬትና በክብር እግዚአብሔር ቤት (ወይም ዜማ) እንደሚመታ ማለፊያ ግጥም ያደርግላቸው ዘንድ መልካም ምኞቴን መግለጽ እወዳለሁ። ከሁሉም በላይ በልጅነቴ አግኝቶኝ ልጄ ያደረገኝ እስከ ሽበት እስከ ሽምግልናም ለጠበቀኝ ‘የአልባስጥሮስ ብልቃጥ’ንም ለእርሱ ክብር ለአንባቢዎችም ፍስሐና በረከት እንዳቀርብ ለረዳኝ ለእግዚአብሔር ለአምላኬ ምስጋናዬን አቀርባለሁ።

ሚናስ ብሩክ

የአልባስጥሮስ ብልቃጥ

መግቢያ

በወንጌል አማኞች ሕብረተሰብ አካባቢ ለመማር፣ ለመወያየት፣ ለመጽናናት፣ ለማደግ እንዲሁም የጋራ ግንዛቤ እንዲኖረን የሚያስችሉ የሥነ ጽሑፍ ሥራዎች እጥረት የክርስትና ሕይወታችንን ዕድገትና የቤተ ክርስቲያንን አገልግሎት እየተገዳደሩት ይገኛሉ። የመንፈሳዊ ሥነ ጽሑፍ ሥራዎች እንደ አስፈላጊነቱ ለክርስቲያኑ ሕብረተሰብ እንዲገኙ ለማድረግ አሁንም ብርቱ ጥረት ማድረግ እንዳለብን ግልጽ ነው። በሌላ በኩል በአንፃራዊ ሁኔታ የክርስቲያናዊ ሥነ ጽሑፍ ተልዕኮን ለመፈጸም የበኩላቸውን አስተዋዕዞች እያደረጉ ያሉትን በርቱ፣ ጌታ ይባርካችሁ ልንላቸው ይገባል። ሥነ ግጥምን ጨምሮ በሁሉም የሥነ ጽሑፍ መስኮች በልባቸው ያለውን ራዕይና መልእክት ለወገኖቻቸው ለማካፈል ችሎታና ተስጥኦ ያላቸውን ሁሉ አብያተ ክርስቲያናት ድጋፍ ቢያደርጉላቸውና የበለጠ ቢያነቃቁቸው የተሻለ ውጤት እንደሚገኝ አምናለሁ።

ወንድም ሚናስ ብሩክ በሀገራችን የክርስቲያናዊ ሥነ ጽሑፍ አገልግሎት ውስጥ አዲስ ወይም እንግዳ እንዳልሆነ ብዙዎች ያውቃሉ የሚል ግምት አለኝ። በሀገራችን ወንጌላውያን አብያተ ክርስቲያናት ዘንድ የሚሠራጨው አንድ መንፈሳዊ መጽሔት ብቻ በነበረበት ዘመን የወንድም ሚናስ ጽሑፎች (ግጥሞች) ተደጋግመው የሚታዩና የሚነበቡ ነበሩ። ትዝታችን ሰላሳ ዓመትና ከዚያም በላይ ወደኋላ ሊሄድ ይችላል። ወንድም ሚናስ በሥነ ጽሑፍ አገልግሎት የረጅም ጊዜ ልምድ ያካበተ ብቻ ሳይሆን በዚህ አገልግሎት የተሠማሩትንም በመደገፍና በማበረታት ጉልህ ተሳትፎ ያደረገ ስለመሆኑ እኔ አንዱ ምስክር ነኝ።

‘የአልባስጥሮስ ብልቃጥ’ የተሰኘው ይህች የግጥሞች መድበል የወንድም ሚናስን የረጅም ጊዜ የሕይወት ቅኝት፣ ተሞክሮውንና እይታውን የገለጸባት መጽሐፍ ናት።

የአልባስጥሮስ ብልቃጥ

የእግዚአብሔር ቸርነቱና ፍቅሩ እንዴት ሰፊ መሆኑን የመሰከረበትና ሁለንተናዊ የክርስትና ሕይወት እርምጃ ምን እንደሆነ እውነታውን ለአንባቢያን ያካፈለበትም መጽሐፍ ናት። ግጥም መጻፍ የተለየ ችሎታን ወይም ተስጥኦን የሚጠይቅ እንደሆነ እረዳለሁ። ለዚህም ይመስለኛል ሥራቸውን አውጥተው ማሳየት የቻሉ በርካታ ክርስቲያን ገጣሚዎችን ማየት ያልቻልነው። የግጥም ሥራዎችን ለአንባቢያን ለማቅረብ ከታደሉት መካከል አንዱ ወንድማችን ሚናስ ብሩክ ነው። በ'ብርሃን' መጽሔት ይወጡ ከነበሩት የወንድም ሚናስ ተነባቢ ግጥሞች ብዙዎቹን እናስታውሳቸዋለን። ከሰላሳ ዓመት በላይ ዕድሜ ያስቆጠሩ ይገኙባቸዋል። 'የአልባስጥሮስ ብልቃጥ' በተለያዩ የክርስትና ሕይወት መሠረታዊ ጉዳዮች ላይ የሚያተኩሩ ጣዕም ያላቸውን ግጥሞች የያዘች መጽሐፍ ናት። ግጥሞቹ ሕይወትን ይገልጣሉ። አንደበታችንንና እርምጃችንን ይመዝናሉ። የእግዚአብሔርን ምሕረት ለሚፈልጉ መገኛውን ይጠቁማሉ። ሕይወትን የሚያረካውን እውነተኛ የሕይወት ውሃ ምንጭ መገኛ ያሳያሉ። በተለያዩ ሁኔታዎች በተለያዩ ስሜት ውስጥ ሆነው የሕይወትን ትርጉም ለሚጠይቁ መልስ ይሰጣሉ። የተከዙ ስለ መጽናናት ይማራሉ። የእምነትንና የመታመንን ኃይል የበለጠ ይረዳሉ። በአጠቃላይ በጥሞና የሚያነባቸው ሁሉ ወደ ልብ የሚገቡና ከራስ ጋር የሚያነጋግሩ ምክሮችን ከማግኘታቸው ባሻገር የሕይወትን መንገድ ለመመርመር የሚረዱ ጠቃሚ እውቀቶችን ይጨብጣሉ። ስለሆነም ግጥሞቹን በማንበብ እንደምትባረኩና እንደምትጠቀሙም ላረጋግጥላችሁ እወዳለሁ።

መልካም ንባብ !

ንጉሤ ተፈራ (ዶ/ር)

መታሰቢያነቱ

ለአርባ አምስት ዓመታት አብሮ አደግ ባልንጀራዬ፣ ከእነዚህም
ዓመታት ውስጥ ለአርባ ዓመታት በክርስቶስ መንትያ ወንድሜ
ሆኖ ጌታ ኢየሱስን አክብሮና አስከብሮ ወደ ጌታውና ወደ
አምላኩ ለተሰበሰበው ለዶ/ር ብርሃኑ ሀብቴ ይሁንልኝ።

እሱይ !
መባዘኔ
ቀረ

መጨበጫ የሌለው ቅዠት
ውል ያጣ ተምኔታዊነት
ከሰው አዕምሮ ርቆ የመጠቀ ምትሐት
ተተንትኖ የማይፈታ ትንግርት
ከፍርሃት ቋጥኝ የተፈለፈለ ምስል
እያሉ ሲያንካኪሱት
ክብሩን ገፊው ሲያራክሱት
ቁም ነገር አልባ ገለባ ሲያደርጉት
ለትችት ለመሳለቂያ ንፋስ ሲያዘሩት።
ተረት ሞኝነት
ግብ የለሽ ሃሳባዊነት
እያሉ ሲያብጠለጥሉት
እንዲያ እንዲያ እያሉ ሲያጥላሉት
ግልፍ ይለኛል
ፍቅርና ቅናት ጦር ያውጁብኛል
እንደ ምክርም እንደቁጣም ይቃጠኛል።
ታዲያ ምንም የነፍሴ ፍላጻ ቢወናጨፍ
እልሄን ለመወጣት ሳልሰለፍ
ወዲያው እማረካለሁ
ለፍቅር እጆቼን አነሳለሁ
ምክር ቢወጣው ብዕራን ከብራናዬ
አዋህዳለሁ።
ያኔ ድሮ
ትላንት ከትላንት በስቲያ ንሮ
ልሸፍጥ ስሞክር
ሕሊናዬን ልገድል ስግደረደር
ከእኔነቴ ለማምለጥ ወደ እየምናምኑ ስበር
ድንገት የማላውቀው መንፈሴ
ከውስጤ አሾፈብኝ
ኃይሌም ጥበቤም ከዳኝ
ልቤ በውስጤ ዛለብኝ

የአልባስጥሮስ ብልቃጥ

ራሴን ማምለክ ተሳነኝ
ማን ምንነቴ ታየኝ
አምላኬን ማወቅ አስመኘኝ።
አረ! ማን ምን ይሆን አምላኬ
የምሰግድለት ተንበርክኬ
የማመስግነው ጮኬ
የማፈቅረው የሚያፈቅረኝ
በፍርሃት ገመድ የማያስረኝ
ከቶም መረን የማይለቀኝ
ከነኃጢአቴ የማይተወኝ
ሆኖም ደባብሶ የሚያጣጥበኝ
ለእኔነቴ ብሩህ ህልውና የሚያድለኝ
ምነው በተገኘልኝ
አዩ! ማን በከሰተልኝ?
እያልኩ ስተክዝ
ምስኪን አዕምሮዬንም ለመልስ ስጋበዝ
መሬት ስቆረቁር
አምላክ ለማግኘት ፍጥረት ዓለምን ስቆፍር
ጥያቄዬ በወለዳቸው ጥያቄዎች ስታጠር
ጭንቅ ሲለኝ
እምባም ክህደትም ሲታገለኝ።
መውጫ ሳጣ
ብርሃን ከጎልጎታ ወጣ።
እንደ ሕልም ስነቃ
ሩጫዬን ሮጩም ሳላበቃ
እርሱ ሮጦ ደረሰ
ጥያቄዬን በፍቅር መልስ አራሰ።
የምፈልገው ተገኘልኝ
የሚፈልገኝም አገኘኝ
ኃጢአቴን አጠበልኝ
የትርጉም ጥማቴን አረካልኝ።
መንፈሴ ለነፍሴ የምስራች አበሰረ
ነፍሴም ለታደሰው መንፈሴ ፈቃድ ማደር ጀመረ
የላይኛው መንፈስ ለውስጠኛው መንፈሴ መስከረ።
እንዳይታበል የእግዚአብሔር ልጅነቴ
በኢየሱስ ደም መገዛቴ
እሰይ መባዘኔ ቀረ

የአልባስጥሮስ ብልቃጥ

በየእንትኑ መልከስኬም ተሻረ
የተስፋ አበባዬ የመኖር ቡቃያዬ አማረ
ሰላም ከሐሴት ጋር አበረ
አለኝታ በዕድሜ ቀለበት ታሠረ።
ታዲያ እኔም ብሆን ያኔ ድሮ
ትላንት ከትላንት በስቲያ ንሮ
እንደ እናንተ እዙብት እቀልድም ነበርሁ
አፌን ለፌዝ ብዕራንም ለነቀፋ እያሾልሁ
ለፀረ ወንጌል ተርብ ጆሮዬን እያቆበቆብሁ
ብዙ ሰማሁ
ብዙም ከንቱነት እንደ ጀምበር ሲጠልቅ አየሁ።
ሁሉም አልረባኝም
የሕይወት ቁናዬን አልሞላልኝም
በእርካታ መስፈሪያዬ ልክ አልሆነልኝም
እንደ ኢየሱስ አላጠገበኝም
የነፍሴን ኡኡታ አልስማልኝም
ለመንፈሴም ጩኸት አልደረሰልኝም።
ለዚህ ነው እንግዲህ ወንድሞቼ
መላም የምትሹ እናንት እህቶቼ
ኢየሱስን መከተሌ
ሞኝ እንከፍም መባሌ
ለነዚያ ስድብ እሸኮለሌ
ለኔ ግን ሽልማቴና አክሊሌ።

("ብርሃን" ቁ. 23, 1969 ዓ.ም)

ነቢያት የንጉላት

የታሪክ አቀበት ቁልቁለቱን
የዘመን ተራራ ሽለቆውን
አሻቅበን በመንፈስ ስናማትረው
አሽቆልቁለን በተመስጦ ስናስተውለው
በትላንትናዎች አፋፍ ላይ ጮራውን ሲፈነጥቅ
ባልተከሰቱ ነገዎች መካከል እንደ እንቁ ሲያበረቀርቅ
ወደር የሌለው ግርማውን
ከመስፈሪያ የሚያልፍ ፍቅሩን
አይቶ የማያውቀው የውስጥ ዓይኖችን
የእግዚአብሔርን ልጅ በሰው አምሳል አሳየን።
የመጽሐፉ ጥቅልል ቢተረተር
ቢፈታ የሕይወት ታሪኩ ማህደር
መቅደሙ ሳይለይ ከማብቂያው ድንበር
ታጥሮ አየን በታምራት አጥር
ለዘላለም ምዕራፍ መስጠት ቢያስችግር
ሰው የተሳነውን መለኮት ሲጀምር
አሐዱ አለ ፀጋ ዘላለምን በጊዜ ተመን ሊቀምር።
አዲስ ንጋት
አዲስም የጎህ መቅደድ ውበት
አበሰረ የትስብዕተ-አምላክን ዕፁብ ልደት
እፎይታን የተሞላ የእናት ጭንቀት
እምባ የሚያደርቅ የሕፃን ጨኸት
ያውም ሰው በተጸየፈው የከብቶች በረት
መሢሐ ሊያደርግ ያለውን እያሰብን
በእርሱ ዘመን ያለመወለዳችን ቆጩን
ከአንደበቱ የሚፈሱትን
ከማር የጣፈጡ ምክሮችን
ከንጥር ወርቅ የሚያስመርጡ ትምህርቶችን
ለመፍጠር የሚቃጡ ቃሎችን
የሰሙ ጆሮች አስቀኑን።
ምናለ የረገጠውን ምድር በረገጥን
ተከታዮችም ባንሆን አዳማጮች ባደረገን

የአልባስጥሮስ ብልቃጥ

በተራራ ስብከቱ ላይ በተገኘን
ሽባውን ሲተረትር ባሳየን።
ዕውሩን ሲያበራ ለምስክርነት ባቆመን
የተፈታው ዲዳ ሲዘምር ባሳየን
በደንቆሮው ጆሮ ያንቆረቆረውን ወንጌል ባካፈለን
ስለ መተላለፋችን ገስፆን
ዋ! ምነው ንስሐ በገባን
ኃጢአታችንን በብርሃኑ አሳይቶን
ምነው በእግሩ ሥር ባለቀስን
በተመታበት ጅራፍ በተገረፍን
የተወገረበት ድንጋይ በወደቀብን
ውርደቱን እንደ መጎናጸፊያ በለበስን
ምን ነበረ በሞቱም በሕይወቱም አንድ ቢያደርገን
ምን ይሆናል እኛንስ አመለጠን
የእናንተ ድግስ እኛን ሽቶን አለፈን።
እናንተማ በዓመተ ምህረት ተወልዳችሁ
ለሰማያዊ ዕረፍት ታጭታችሁ
ጽድቅ እንዳይርባችሁ
መንፈሱ እንዳይጠማችሁ
እኛ የንንግስት ኢየሱስ ይሄውላችሁ።
ፍቅር ማጽናናቱ ሳይርቃችሁ
ምህረት ቸርነት ሳይለያችሁ
የትንሣኤው ኃይል እያለላችሁ
በሆነ ባልሆነው እያመካኛችሁ
በአንጃ ግራንጃው ታውራችሁ
አንዳትጥሉት ዕንቁውን ድንጋይ ነው ብላችሁ
የእንባ ጅረት የማያጥበው ስህተታችሁ
የማይወጡት ፀፀት እንዳይሆንላችሁ።

("ብርሃን" ቁ. 24, 1969 ዓ.ም)

ፍሬያማ

ዕድሜ

በምድር

ቅንጣት ሴኮንድ ተቀምራ
ደቂቃ በደቂቃ አናት ላይ ተከምራ
ቀን በሰዓት ተሰልቶ
አንዱ ቀን በሌላው ላይ ተሰክቶ
ሳምንት ወር ለመሆን ይንጠራራል
ወር ጀሌውን አሰልፎ ይነሳል።
የበጋ ሐሩር በክረምት ዝናብ ይዋጣል
አጅሬ ሙቀት በኮስታራ ብርድ ይረታል
አንጋፋው ዓመት ለአዲስ ዘመን እጅ ይሰጣል
አሮጌውን የሸኘ አዲሱን “ኖር” ይላል
በጊዜ ማሕፀን ታሪክ ይላወሳል
ነገ ዕፁብ የሚባል ሥራ ዛሬ ተጠንስሏል።
ዓይን ያላየውን ሊቃኝ ምጥ ይይዘዋል
ዜና የጠማው ጆሮ ወደ ድምጽ ሁሉ ይዘረጋል።
እንዲህ ነበር ከጥንት
ዛሬ ተሸልቅቆ ነገ ሲከሰት
ሌላ ይኖር ይሆን ወደፊት
ዓይን የሚጠብቀው በጉጉት
ጆሮ የሚያስከረከር ትንግርት።
በዘመናት ክንፍ ላይ ተቀምጦን
በጊዜ ኮርቻ ላይ ተፈናጠን
የታሪክን ሂደት ስናጤን
ነጉደን ያለፍናቸው ዓመታት
አንክሮአችንን ተሻምተዋል
አድናቆታችንን ተናጥቀዋል
ምስጋና እሮሮአችንን ተጫርተዋል።
ታዲያ በዓይንና በጆሮ ገበያ
በማስደነቅና በማስገረም ሽሚያ
የሚበጀንን ለመሸመት ተሰለፍን

የአልባስጥሮስ ብልቃጥ

ከሁለት ሺ ዓመታት ማዶ ዓይኖችንን ወረወርን
ከዘመናት ጥግ ቅዱሱን ተመለከትን
የቤተልሔም በረት አረካን
የቀራንዮ መስቀል ማረከን።
ሠላሳ ሦስት ዓመት በጊዜ ተመን ሲቀመር
ቅንጣት ዕድሜ ነው በታሪክ ገጽ ሲሰፈር
ሆኖም ኢየሱስ አምላክነቱን ሳይቆጥር
በእኛ መካከል ሠላሳ ሦስት ዓመት ኖረ
ልደቱ አዲስ ዘመን አስቆጠረ
ሕይወቱ ሕይወታችንን ቀየረ
ጭንቀቱን ለሀሴታችን መነዘረ
ፈዋሽ አዳኝነቱን በምግባሩ መስከረ
በልባችን ማኅደር የፍቅር ማኅተሙን አኖረ
አለኝታችንን በሕያውነቱ ቋጠረ
ትንሣኤውን በሕይወታችን ዘርፍ አሰረ
አጥንታችንን ዘልቆ ቃሉ በነፍሳችን ነጠረ
የተቸነከረ እጁ ደካማ ጎኖችንን ዳሰሰ
በኮረብታ ላይ ደሙን አፈሰሰ።
በሸለቆም ያለውን የልብ ንቃታት አራሰ
በረከቱ የጓዳ ገበናችንን አሰሰ
የመኖርን እንቅስቃሴ በወንጌል ፍቺ መለሰ
የእርሱ እግሮች ያልደረሱባቸውን በአሥራ ሁለቱ አዳረሰ።
በስሙ ስንት ድንቅ ተሠራ
በስንት አደባባይ አዳኝነቱ ተወራ
በስንት ልሳን የመስቀል ገድሉ ተለፈፈ
ታሪኩ አርጅቶበት ማን ለመስበክ ሰነፈ
የፍቅሩ ድርሰት ስንት ብዕር ስንት ብራና ጨረሰ
በስንት ዜማ የጎልጎታ ውለታው ተወደሰ
ስንት ትውልድ ቃል እስኪያጥረው ስሙን አሞገሰ።
ሆኖም ሠላሳ ሦስት ዓመት በጊዜ ተመን ሲቀመር
ቅንጣት ዕድሜ ነው በታሪክ ገጽ ሲሠፈር
ታዲያ ኢየሱስ ሰው ብቻ ነው የምር
ወይስ አምላክ ነው ከሰው ባሕርይ ጭምር

የአልባስጥሮስ ብልቃጥ

እማኝ ይጠራ የሥራ ፍሬው ይመስክር
አምላክ ነው የሰውን ጉድለት የሚያውቅ
ሰው ነበር የሰውን ድካም የማይንቅ፡
አንድም ወንድም አንድም አዳኝ ስለ ሰጠን፡
ለዚህ ነው ዛሬም እግዚአብሔርን የምናመሰግን።

(“ብርሃን” ቁ. 25 የካቲት፣ 1969 ዓ.ም)

ና! አባት ልሁንህ

ምን ነበር በመጀመሪያ
ከፈጣሪም ከተፈጣሪም በፊት ወዲያ
ማን ይሆን ለእግዚአብሔር እግዚአብሔሩ
ምስክር የሚሆን ፍጡርን ለመፍጠሩ
ከነአካቴውስ ለሕልውናው ለመኖሩ
እኛን ፍጡር ብሎ ራሱን ፈጣሪ ያሰኝ
እርሱ ራሱ ከየት ተገኘ?
እያልክ ስትብክነክን
ጥያቄህ ጥያቄ እየለኮሰብህ ስትበግን
በሣር በቅጠሉ መካከል መልስ ስትቃኝ
በእርካታ ጥማትህን የሚያርስልህ ሳታገኝ
ከሩቅ ተመልክቼህ
ባታየኝም አይቼህ
ባትዳስሰኝም ከደረትህ ተጠግቼ
ሃሳብህ ወደ ድምጽ ሳይለውጥ ሰምቼ
ከልብህ መንበር ለማረፍ ጓጉቼ
ባየሁህ ባገኘሁህ ቦታ ደጅ ጠንቼ
ላንተ ከፍቼ በደለኛ ሆኜ ከተገኘሁ
አጥፍቼ የምክስም እንደሁ
ምክንያት አጥቼ መሟገት ተስኖኝ
መረጃህ አይሎ ምናልባት ብትረታኝ
ናና እንዋቀስ እስቲ አንተው ዳኘኝ
ገና እምቡጥ ጮርቃ ሳለህ
ከእናትህ ማህፀን አምባ ተሰውረህ
የምስጢር መድረክ ሆኖ አበቃቀልህ
በሰው ሆድ ውስጥ ሰው ሆነህ መፈጠርህ
ጥርስም ጉሮሮም ሳይኖርህ
ከሥጋ ሥጋ ከአጥንትም አጥንት ነስተህ
መተንፈስ ሳይማር አፍንጫህ
ሳይቆረጥ እትብትህ
ሳይቋጠር እምብርትህ
ማን ነበር የሚያውቅህ

የአልባስጥሮስ ብልቃጥ

ጓዝ ጉዝጓዝህን የጎዘጎዘልህ
የዘጠኝ ወር ስንቅህን የሰነቀልህ
እስቲ በል ንገረኝ ላዳምጥህ
በኔ ምክንያት በኔ ጥፋት ምን ጎደለብህ?
በእጆቼ ሥራዎች ላይ ሾምኩህ
ምድር በረከትዋን እንድትስጥህ
እንሰሳት አራዊት እንዲገዙልህ
በመሬት ሆድ ውስጥ ያለው እንዳይቀርብህ
ከዋክብት ጨረቃ እንዳይርቁህ
ገደብ እንዳይኖረው ለጥበብህ
ምንጩ እንዳይደርቅ የእውቀትህ
የምርምርን ደጅ ከፈትኩልህ
የፍጥረትን ጓዳ ጓድጓዳ አሳየሁህ
ታዲያ ከኔ ሳይቀር ሳልደብቅህ
በሆነ ባልሆነው ትጨነቃለህ
በሃሳብ ጥሻ ገብተህ ትባዝናለህ
እስቲ በል ንገረኝ ላዳምጥህ
በኔ ምክንያት በኔ ጥፋት ምን ጎደለብህ?
ታዲያ ምን ይሆን ውስጥ ውስጡን የሚያብክነክንህ?
የሕሊና ዕረፍት የነሳህ
የመንፈስ ሰላም የከለከለህ
ነፍስህን አሰልስሎ የውስጥ
ሰውነትህን ያከሳህ
በልተህ እንዳልበላ አንጀት ሲርቅህ
የኔ አንጀት ስላንተ እንደሚንቦጫቦጭልህ
ኃዘኔ እንደ ሆነ ኃዘንህ
ዓይኔ በስውር እንደሚያነባልህ
ማን በልብህ ጆሮ በነገረህ
እስቲ በል ንገረኝ ላዳምጥህ
በኔ ምክንያት በኔ ጥፋት ምን ጎደለብህ?
እንግዲህስ በየምክንያቱ መኩብለሉ ይብቃህ
አንተ በበደልክ እኔ ልካስህ
በራሴ ደም ልታረቅህ
ቁስልህን በቁስሌ ልፈውስልህ

የአልባስጥሮስ ብልቃጥ

ጥማትህን በመንፈሴ ላርካልህ
ኃጢአትህን በይቅርታ ልሸፍንልህ
የመስቀል ፍቅራዬ ያመቅህ
ፀጋዬን እንድትመረኮዝ ልስጥህ
ገበና ነውርህን በማይደብቅልህ
ከመስተዋት መጋረጃ ገብተህ
ላያዋጣህ ላያዛልቅህ
አጉል ድብብቆሽ መጫወቱ ይቅርብህ
ዓይንህ ከዓይኔ እንዳይጋጭ አቀርቅረህ
የእምነት አድማስህን አጥብብህ
በራስህ የክህደት ጫና ኅብጠህ
እስከ መቼ ትኖራለህ?
ና! እኔ አባት ልሁንህ
ሸክምህንም ላቃልልህ።

("ብርሃን" ቁ. 26, 1969 ዓ.ም)

ዐይን

የአድናቆት መግቢያ መውጫው
የፍጥረት አለኝታ መቀመጫው
የመኖር ፍላጎት አውታሩ
የምኞት መናገሻ መንበሩ
የልብ መዛግብት በሩ
የጥላቻ መመስጊያ መንደሩ
የተንኮል መወራጫ ባሕሩ
የፍቅር የማይሸሽግ ግምባሩ
የሕዋሳተ ነፍስ ሁሉ እምብርት
የሕልውና ትርታ ግፊት
ዐይን ነው የአካል ትምክህት
ዐይን ነው ግማሽ ሕይወት።
አንደበት ምን አውቆ ይናገራል
ቃላትን ከቅንድቦች ሥር ይሠርቃል
ጥርስ ምን አለውና ይስቃል
ፈገግታን ከሽፋሽፍቶች መካከል ይነጥቃል
ማን ይፈራ ነበር ቁጣ ስምቶ
ባይንጎማለል ዓይን ከጉርጓድ ወጥቶ
ማነው ያልሰወረ በዐይኖቹ አምባ
ለኃዘን ለብሶት የሚረጨውን እምባ
ማን ጎበዝ ነው በውዱ በኢየሱስ ሞት ያልባባ
ዐይኖቹ መንጭተው ጣምራ ጣምራ ያላነባ
በቀለማት ሽንጎ ዓይን ይቦርቃል
በኪነ ጥበባት መስክ ይቅበጠበጣል
በውበት መካከል ጮቤ ይረግጣል
በሥነ ጽሑፍ ፊት በኩራት ይንስራፋል
ስውር አምልኮን ያጋልጣል
የአክብሮትን ፊት ያስጌጣል
በዓይን ጭላንጭል ሕይወት ይፈነጠቃል
የጨለመውም አካል በብርሃኑ ይፈካል።
ታዲያ እናንተ ዐይን ያላችሁ
የዓይን አልባዎቹ ሰቆቃ ተሰማችሁ

የአልባስጥሮስ ብልቃጥ

ከግንባር ግርጌ ዐይኝን የተከለው ተከሰተላችሁ
ወይስ ግዙፍ ዓይናማ የልብ ዕውር ናችሁ?
ለተንከራተቱ ብሌኖች ማረፊያ አጥታችሁ
ለዚህ ይሆን የሚታየው ሁሉ የማያጠግባችሁ
አይታችሁ በዓይናችሁ ስፍር የማይሞላላችሁ
ምን ይሆን በዕድሜያችሁ ሁሉ የሚያራዡችሁ?
የቀን ቅዠታዎች አድርጎ ያስቀራችሁ
ምስጢር እንዳለ እናንተ ያልገባችሁ
ለዓይናችሁ ዓይን እንደሆን የሚያስፈልጋችሁ
ኑ እስቲ ወደ የሱስ እንዲዳስሳችሁ።
እናንተስ ሳይመሽ የመሸባችሁ
የሚታየው ዓለም የተጋረደባችሁ
እውን ለአካባቢያችሁ ባይተዋር ናችሁ?
የመኖር ውበት አልሰረገ ይሆን በልባችሁ?
የዓይናዎችን ቋንቋ አይሰማ ይሆን ሕሊናችሁ?
ማስተዋላችሁ ተሸፍኖ ይሆን አለማየታችሁ?
በጊዜና በመንገድ ስላች ተቀምጣችሁ
እስከ መቼ አላፊ አግዳሚ ታስቸግራላችሁ?
በዳሰሳ አካሄድ የት ትደርሳላችሁ?
አይሆንም ጩኸ ድምጻችሁን አንስታችሁ
እንደ በርጤሜዎስ ስለ ዓይነ ብርሃን ብላችሁ
እጃችሁን ዘርጉ በዓይናዎች ግፊያ አቋርጣችሁ
እየሱስ ያልፋል በአጠገባችሁ
የምትፈወሱበት ዛሬ ነው ቀናችሁ
ዐይኖች ያዩትን የማየት ዕድላችሁ

("ብርሃን" ቁ. 28, 1969 ዓ.ም)

ጆሮ ያለው ይስማ

የድምጽ እንግዳ ተቀባይ
የወሬ ሽውታ አይለፈኝ ባይ
ምርቱን ከግርዱ ለመለየት
ወንፊት የሌለው ቋት
ሞልቶ የማይፈስ ከረጢት
ከሆድ የሚሰፋ ማጀት
እንደ ዋዛ ከራስ ላይ ተለጥፎ
ገራገር መስሎ ተንከርፍፎ
ዳሩ ዜናን ለመማረክ ዘወትር ተሰልፎ
የከንፈርና የምላስን ምርት ገፍፎ
ታዲያ ጆሮ ስንቱን አዳመጠ?
ዘብ ያልቆመበት አምባው ለስንት ሌባ ተጋለጠ?
ስንት የምስራች ሠርጎ ጮቤ አስረገጠ
ስንቱ ተመክሮ ሕይወቱ ተለወጠ?
በስንት አልባሌ ወሬ ጀግና ደነገጠ?
ስንት የሀሜት ጥርስ ወዳጁን አጋድሞ ጋጠ?
የአሽሙር ጋሬጣ ስንት አላፊ አግዳሚ ገሸለጠ?
እንግዲህ ጆሮ ይህን ሁሉ በእርግጥ ካደመጥህ
እስቲ “እህ“ በለን እኛም እንጠይቅህ።
የማን ንግግር ነው ትዝታው ማይጠፋህ?
የድምጽ ብዛት ያልደመሰሰው ምን ቁም ነገር ሰማህ
የማንን ምክር ደግመህ ልትሰማ ትወዳለህ?
የትኛውስ ነው ዘወትር እየታደሰ የሚያቅበጠብጥህ?
የየሱስን ቃል እንጋብዝህ
ፀጋው የልብህን ጉርጆች ያረሰርስልህ።
ተራ ቃል በሕይወት ተሞልቶ
እውነት የድኅነት ኃይል አግኝቶ
ሰላም ቅዱስ ዘይት ተቀብቶ
የውስጥ ውስጣችን እያራራሰ
ቁስል ስብራታችንን እየፈወሰ
ጎስቋላ ኑሮአችንን እየዳሰሰ
ሻካራ ሃሳባችንን እያለሰለሰ
እምቢተኛነታችንን ለንሰሐ እየደቆሰ

የአልባስጥሮስ ብልቃጥ

ዘልቆ በጆሮአችን ገባ
የፈረሰ ሕይወታችንን ኢየሱስ ገነባ።
ሕይወት ያውም ሞት የማይበግረው
እውነት ያለው ጊዜ የማይሸረው
መንገድ ያውም አማራጭ የሌለው
ከጥንት ሲነገር የሰማነው
ዛሬም ለሚሰማ የምናስተጋባው
ኢየሱስ ነው ለተራብ ሕይወት የሚሰማማ
ቃሉ ይናገራል ጆሮ ያለው ይሰማ

("ብርሃን" ቁ. 30, 1970 ዓ.ም)

ዱካውን ፈልጉ

ገጽታው እንደ ማለደ ጀምበር የሚናፈቅ
ህልውናው የተቋጠረን ፊት የሚፈለቅ
የአንደበቱ ፍሬ መሬት የማይወድቅ
ስብራትን ለመፈወስ የሚጠነቀቅ
የተሰጠውን አደራ የማይለቅ
ከሰማውና ካየው ይልቅ ጠልቆ የሚያውቅ
ከኃጢአት እልፍኝ ኃጢአተኛውን የሚነጥቅ
ከአጋንንት መንጋጋ ጎስቋሎችን የሚያላቅቅ
ያመኑትን ያለ እንቅልፍ የሚጠብቅ
በአርምሞ ተውጧል ሰው ሁሉ
እነዚህም እንደዚህ እነዚያም እንደዚያ ይላሉ
ዱካውን ፈልጉ እናንተም ተጣሩ
በየስላቹና በየጎዳናውም እስቲ ተሰማሩ
የእግሮቹን ዱካ ተግታችሁ መርምሩ
አሉና ምስኪኖች ስንኩላን ተማከሩና
ኢየሱስ ያለፈበትን ጎዳና ሁሉ ተጠቃቀሱና
የጓዳ ገበናቸውን የተሸፈነ ቁስላቸውን
መድኃኒተኛ የተጠየፈው በሽታቸውን
ምትሀተኛ ያልፈታው ችግራቸውን
ለጠንቋይ የተሳነውን ጭንቀታቸውን
ካህናት ያልመለሱትን ጥያቄአቸውን
ዕድሜ ይፍታህ የተባለ ስንኩልነታቸውን
ሳይፈሩ ነውራቸውን አንጠልጥለው
ሳያፍሩ እንከናቸውን ይፋ አውጥተው
ኢየሱስ ያለፈ ያገደመበትን ሥፍራ ጠያይቀው
እስኪያገኙትና እስኪያገኛቸው የገባበት ገብተው
የልብሱን ጫፍ ነክተው
ከእግሩ ላይ ወድቀው
የማይታለፍ ጨኸት ጮኸው
የማይጨክኑበትን ለቅሶ አልቅሰው
ጆሮ ያልሰማው ኃጢአታቸውን ተናዘው
ምህረትን የሚወልድ እምነት አምነው

የአልባስጥሮስ ብልቃጥ

ለበለጠ ብድራት ትርፋቸውን ጥለው
የዳዊት ልጅ ማረን ብለው
ፈውስን ከፈዋሹ ምንጭ መቀበል ተመኙ
ምህረትን ከመሐሪው ጌታ አገኙ
ሕይወት የዘለቀባቸው ሕዋሶቻቸው ደስ ተሰኙ
ከእነርሱ ይልቅ የተመልካቹ እልልታ
የማያምን ቆላፋ ልብ ፈታ
የአካል ስንኩልነት በመለኮት ተረታ
ክህደትም በእምነት በገሀድ ተመታ።
ምን ይሆን እያልን እኛም ስናመነታ
ዱካው እየጠራ ሕልውናው ከልባችን ገባ
አንደበታችንም የምሥራቹን አስተጋባ።
ታዲያ አልፎ አልፎ የምንሰማው ጭምጭምታ
ሞቶ ተቀብሮ ቀርቷል የሚሉ አሉባልታ
የትንሣኤውን ትዝታ ይቀሰቅስብናል
የማያውቁት አለማወቅ ሆዳችንን ያባባል
ፍቅር በደም ሥሮቻችን ይወራጫል
ጣታችን ወደ አዳኙ ይጠቁማል
ዱካውን ፈልጉ ልባችሁም አይዛል
ሕያው ስለሆነ ለእናንተም ይታያል
የቀትር ፀሐይ ነው ወዴት ይደበቃል።

("ብርሃን" ቁ. 31, 1970 ዓ.ም)

የአልባስጥሮስ ብልቃጥ

የምርጥ አበባ ምርቱ
የደን የጥሻ ኩራቱ
ጥዑም መግዛ መርጨቱ
ሰማይ ምድሩን አውዶ መሸተቱ
ፍጥረትን በማንፍነፍ ማስፈንጨቱ
የአፍንጫ ሠርግና ምላሽ ትፍስሐቱ
አሸንዳዎቹን በመልካም ሽቱ ማርካቱ
 ታዲያ የሽቶ ሽቶነቱ
 አላፊ አግዳሚውን ከሩቅ መጥራቱ
 የት ይሆን? የት ይሆን? ማሰኘቱ
 በጠረኑ አስሮ ተላላን መጎተቱ
 እንደ ወርቅ በየገበያው መኖኘቱ
 ልዋጩም የዕለት እንጀራን መሸመቱ
 የብልቃጥ ሽቱን ምንዛሪ መገመቱ
 በጥሩ ትርፍ ያለ ኪሳራ መጣራቱ
 ለብዙ ሰዎች ምሥጢር ነው
 አያሌ ጥበብ ያልገለጠው
 ምርምር ለተመራማሪው ያልከሰተው
ይሁንና ለዚያች መልክ መልካም ቆንጆ
ፊቷ ቁመናዋ ለሆነላት ጎጆ
ናፍቆቷ የሆነው መታየቷ
እንደ ብዙ ኃብት ተመልካችን ማራኮቷ
ሽቶውን ከቁንጅናዋ ጋር ደባልቃ
ተጓዥላ እንደ እልፍኝ ዕቃ
ተጋጊጣ መከራዋን አይታ
ዳሩ የልቧን እድፍ የሚያጥብላት አጥታ
 የነፍስዋን ራቁትነት ለመሸፈን ተንከራትታ
 የሚያውቅላት ባይኖርም በኃጢአት ለምፅ ተመታ
 ሰላም ርቋት በዝሙት የስብዕና ክብሯን አጥታ
 ስትቆዝም ፈገግታዋን ተቀምታ
 ውበቷን ለመካድ ስታቅማማ ስታመነታ
 ያለ የሌለ ንብረቷን አንድ ብልቃጥ አንስታ

የአልባስጥሮስ ብልቃጥ

የቀረውን ጥሪቷን በጎጆዋ ዘግታ
ቀና መልኳን ጎራዳነቷንም ዘንግታ
ምህረትን ልትሻ ቆርጣ ወጣች
ለሞቷም ይሁን ለሽረቷ ሽቱ በጉያዋ ሸሽገች
ምህረትን ካገኘች ከሕሊና ክስ ካረፈች
ይህችኑ የአልባስጥሮስ ብልቃጥ ልትሰብር ወሰነች
ህፃን አዋቂው ሲያንጓጥጥባት እየሰማች
ሰምታ እንዳልሰማ ወደ መሀሪው ጌታ ነጎደች
በየጎዳናው በየአደባባዩ ብዙ አማተረች
የኋላ ኋላ ግን የማይጸየሩትን አገኘች
ከውበቷ በስተጀርባ ጉስቁልናዋን እንዲያይላት ተማጠነች
ወዲያው የአልባስጥሮስ ብልቃጧን ሰበረች
ጣፋጭ ማዕዛውን በኢየሱስ ላይ አጠነፈፈች
በእምባዋ የእግሩን አዋራ አራሰች
በዘንፋላ ፀጉሯ የጫማውን ትቢያ አበሰች
እስግዳለሁ ብላ በደረቷ ተነጠፈች
ሆኖም ገና ከእምባ ሲቃ ጋር እየታገለች
እምነት የሚያደበዝዝ ድምጽ ሰማች።

ምነው እንዲህ ዓይን አወጣች
እኩያ ጓደኛዋን አጣች
ነቢይ መሆኑን እስከ ዛሬም አላወቀች?
አያውቃት ይመስል ማንን ታታልላለች
ሽቱ ማርከፍከፍስ ለምን ይበጃል
አልባስጥሮሱን ከነብልቃጡ ብትስጥ ምንኛ ይሻላል
መልካም ሽቱ የማንን የተራበ ሆድ ይሞላል?
ብለው ሽቱዋን እያሸተቱባት
በምላሳቸው ሲገርፏት
እግረ መንገዳቸውን የማይተቸውንም ተቹት
እሱስ ምን ሲል አስጠጋት?
ሂጂልኝ ወዲያልኝም አይላት?
ሠፈሩን ያስቸገረች ዝሙተኛ መሆኗን አጣት
እያሉ ኢየሱስንም ከሴቲቱ ጋር ደርበው አሙት
ግን ማን ደንታ አለው ለሐሜት
ተመልካች ያለ ጉዳዩ ቢወሻክት
በሰላም ሂጂ እምነትሽ አድኖሻል
ብዙ የነበረው ኃጢአትሽ ተሰርዮልሻል

የአልባስጥሮስ ብልቃጥ

ብሎ ኢየሱስ ምህረት አወጀላት
ሽክም የጣለች ያህል ዝሙት አዳሪይቱ ቀለላት
የኃጢአት ካባ ወለቀላት
የጽድቅ መኅናጸፊያ ተደረበላት
በውበቷ ላይ ውበት ተጨመረላት
በአዋራ የተለወሰው ፀጉሯም አልታወሳት
እምባ ያፈሰሱ ዓይኖቿ መሟሟት
ወይም ውድ የአልባስጥሮስ ብልቃጥ ማጣት
አንዳቸውም ጥቂት አልቆጫት
ሁሉንም ተወች ግን ደስ አላት
እንዲዚያም ያለ ፈገግታ አልታየባት።
ታዲያ ያኔ ሰዎቹ ምን አሉ
ይህንንም ያንንም መቼ የሚሏትን ያጣሉ
ግን እናንተ በይሉኝታ አትሞኙ
ከአሉባልታ ጋር እየተጋፋችሁ ምህረትን ቃኙ
ምህረትን በንስሐ ልብ ከፈለጋችሁ
እንደ ሴቲቱ ፍጹም ደህንነት ታገኛላችሁ።

("ብርሃን" ቁ. 32, 1970 ዓ.ም)

እንጀራ

ከመሠረቱ መሠረታዊ
ከምድር የተገኘ ምድራዊ
በውህደት ከሥጋ ጋር ሥጋዊ
የሰውን ያህል ጥንታዊ
ቀጠሮ የማይቀበል ዕለታዊ
ምሥጢር የሌለው ገሃዳዊ
ሁሉም ያመነበት ሰብዓዊ
ከጀማሪውና ካስጀማሪው ወዲያ
እንጀራ ነው ከሁሉም የሚቀድም መጀመሪያ
ከሁለተኛው ለመድረስ መንደርደሪያ
ሌላውንም እስኪጨብጡ መግደርደሪያ
ከበቀለበት ከተመረተበት ምድር ወዲያ
እንጀራ ነው የጀማሪዎች መጀመሪያ
አድሮ ለመገኘት ለመታያ
ምራቅ ውጦ ገበና መደበቂያ
የሞላ ዕለትም መኩራሪያ
ሲጎድልም ፊት ማጨማተሪያ
ሠርቶ ለመግባት መውተርተሪያ
ለጉልበት ጉልበትነቱ መታወቂያ
ሆድ ያለው የሚራከትበት በቅድሚያ
ለእንጀራ ነው ትላንት ዛሬ ከነገም በስቲያ
ታዲያ እንጀራ እንጀራ እስኪሆን
ዐይኑን እያቁለጨለጨ መሶብ ላይ እስኪሰፍን
ስንት ውጣ ውረድ አለበት
በልታችሁት ያጠገባችሁ እስቲ ተቀኙለት
ከትንፋሻችሁ ግፊት ለሰጣችሁ እስቲ መስክሩለት
በልቶ ያለመርካትንም ምሥጢር አዋቶ
እርሱ የማይሞላው ሆድ እንዳለ ጠያይቁት
እውነተኛ ጣዕሙን በምን እንደሠወረ አውጣጡት
ፍጹምነትን የሚያስገኝለትንም ውህደት
ትርጉሙን የሚገፍበትንም ኃይል እንዲናገር አናዙት

የአልባስጥሮስ ብልቃጥ

ለእኛስ እንዲህና እንዲህ ተናገረን
የሆዱን ቀስ ብሎ አጫወተን
ያለ ኢየሱስ ጣዕምም ለዛም የለኝ አለን
ያለ እግዚአብሔር ቃል ከንቱ እንደሆነ አመነልን
የነፍስን ረሃብ እንደማያረካ ገለጸልን
ለመንፈስ ድርቀት መድኃኒቱን ጠቆመልን
የኢየሱስን የሕይወት እንጀራነት አወጀልን
የማይሻግተውን እንጀራ ኢየሱስን አበሰረልን
እኛም የሕይወት ትርጉም የተራብን
የኢየሱስን ቃል እያጣጣምን ተመገብን
ከተራው እንጀራ ይልቅ የሆድ ሆዳችን ደረሰልን
ከዚህኛው እንጀራ ጋር ኑሮአችንን አሟላልን
እስቲ እናንተም የነፍስ ረሃብ ያጠቃችሁ
ከጭንቀት እረፋ ኢየሱስን ቀምሳችሁ።

("ብርሃን" ቁ. 33, 1969 ዓ.ም)

ጽሑፍ ለድንበሩ

ከወዲያና ከወዲህ ማዶ አገር
መካከሉ የማይደፈር የማይገሰስ ድንበር
የወዲያ ማዶና የወዲህ ማዶ ሕዝብ
ሰላም እስካለ እንደ ወንድም የሚተሳሰብ
ሆኖም ለክፋም ለደጉም የማይጣስ የወሰን ግድብ
ይከለላል ይሄ ወደዚያ ያም ወደዚህ እንዳያልፍ
ዓለም ባወቀው የብሔር ጠረፍ
ሰብዓዊ መብቱና ክብረ ሕሊናው ሳይገፈፍ
ሕግና ሥነ ሥርዓቱን ሳያጥፍ
ራሱን ለመቻል ዘወትር ሲጣደፍ
ምርቱ እንዳይወድቅ ሌት ተቀን ሳያርፍ
በባሕሉና በትውልድ ታሪክ ኮርቶ
በተፈጸመው ድፍረት ወኔው ይቀሰቀሳል
እንደ አራስ ነብር በቁጣ ይቅበጠበጣል
አውራውን እንዳጣ የንብ ሠራዊት በየጎዳናው ይተማል
ጠላቱን እንደ እንጀራ ለመብላት ነጋሪት ይጎስማል
ወኔውን በልቡ መሣሪያውን በጀርባው ያነግባል
በቀረርቶ ጠላቱን ከሩቅ ያርብብዳል
በአንድ አቅጣጫ ሲዘምት ጠላቱ ሰባት ቦታ ይበትናል
ካንዱ ቆራጥ ፊት መቶው እንደ ቆቅ ይሸሻል
መቶ ጀግኖች ፊት ሺ የጠላት ምርኮኛ ይነዳል
በየዱሩ ወዶ እስኪጠላ ይቀጠቅጠዋል
ሬት ሬት እስኪለው በየሜዳው ያስጨንቀዋል
የትዕቢቱ ዋጋ ነውና ሬሳውን በሬሳ ላይ ይከምራል
ስለ ኃጢአቱ እግዚአብሔር ለማይራራ ሕዝብ አጋልጦታል
ባለው አላመሰገንምና ያለውን እስኪያጣ ይቀጣዋል
ይዞ የወጣውን አስማርኮ ኃፍረትን አከናንቦ ይመለሳል
ነፍሱን ቢያተርፍ በአገሩ ንስሐ ይገባል
በዚህኛው አገር ላይ እግሩን እንዳያነሳ ይምላል።

የአልባስጥሮስ ብልቃጥ

እግዚአብሔርን የሚያመልክ ሕዝብ ሁሌም ድል ያደርጋል
የሰው የማይፈልግ በሰላም ይቀመጣል
በዕድሜያችን ያየነው ከታሪክም የሰማነው
የኢትዮጵያ ባህርይ ትላንትናና ዛሬም ይሄው ነው።
ታዲያ የማንም ጀግና ቢሆን ድንበሩ
ዝናውም ሆነ የማይሻር ክብሩ
ጠላቱን ከጠረፍ ባሻገር ማባረሩ
ዳር ድንበሩንም በደም በአጥንቱ ማጠሩ።
በደም የተገነባ ርስት ከኢየሱስ የተቀበልን
እኛም ዛሬ የደም ዕዳ አለብን
የመዳንን ራስ ቁር በጊዜ ደፍተን
የጽድቅን ጥሩር ግጥም አርገን ለበስን
እንዳንዝረከረክ የእውነትን ቀበቶ ታጥቀን
እግራችንን በማይበገረው ወንጌል ተጫምተን
ስለታም የመንፈስ ሰይፋችንን ከሰገባው መዘን
ዒላማውን የማይስት የፀሎት ጦራችንን ሰብቀን
ጥቃት የማይገባው የእምነት ጋሻ አንግበን
በኢየሱስ ትንሣኤ ድፍረት ተሞልተን
የመዝሙር ነጋሪታችንን እየጎሰምን
በዲያብሎስ ላይ እንደ አንድ ሰው እንዘምታለን።
ሽንገላውን በጌታችን ቃል እንቋቋማለን
የተደፈረ የደህንነት ድንበራችንን በንሰሐ እናስመልሳለን
የተገፈፍነውን ፀጋ በፀሎት ኃይል እንለብሳለን
የሰይጣንን መሣሪያዎች ለኢየሱስ ክብር እንማርካለን
እንዋጋለን ከኃጢአት ጉያ ነፍሳት እንነጥቃለን
የአጋንንትንም ምርኮኞች በኢየሱስ ስም እንፈታለን
አምላካችንን ስናመሰግን የሐዘንን ምሽግ እናፈርሳለን
የተነጠቅነውንም ፈገግታ መልሰን እንቀዳጃለን
በየሽለቆው ያደቡትን የበደል ሽፍቶች እናስሳለን
በየገደሉም የሽመቁብንን ጥርጥሮች እናወድማለን
እንሄዳለን የእምነት ጎጆ የፈረሰባቸውንም እናቋቋማለን
የላሉትን ክንዶች የሰለሉትንም ጉልበቶች እናፀናለን።
መጽናናትን ለተዘረፈ መጽናናትን እንለግሳለን

የአልባስጥሮስ ብልቃጥ

ታዲያ ድል እስክናደርግ ተስፋ አንቆርጥም
አምላካችን ስለሚቀድምልን እኛ አናፈገፍግም
ደጀናችን መንፈስ ቅዱስ አይለየንም
ስለሆነም በክህደት ቦምብ ፍንዳታ አንበረግግም
ለፌዘኞች ፋጨት ጆሮ አንሰጥም
በጥራዝነጠቆች ድንፋታ አንደነግጥም
የጭንቀት ሠራዊት መሣሪያ አያስፈታንም
የሥጋችንም ፍትወት ምርኮኞች አያደርገንም
ቅጥራችን እሳት ነውና ጠላት አይጠጋንም
በኢየሱስ ሰም ምሽግ ውስጥ ፍርሃት አናውቅም
ሆኖም ጠላት ድንበራችን እያለ ወደጎላ አንልም።
የእምነት ጀግና የኢየሱስ ተዋጊ ድንበሩ
ደህንነቱን ሳያስደፍር በቅድስና መኖሩ
በዲያብሎስ ላይ ተጫምቶ የወንጌልን ድል መመስከሩ
ኃጢአትን ካለበት እየመነጠረ ማባረሩ
የኢየሱስን ሕያውነት በሕይወቱ ማስከበሩ
የፍቅርንም ባንዲራ እንደያዘ መቀበሩ።

("ብርሃን" ቁ. 34, 1970 ዓ.ም)

ውኃ

የውቅያኖስ አብራክ በሰማያት ተጓዥ
በደመና ማሕጸን እየተወራጨ ተረግዞ
የምጥ ጣር ይዞት ተጨንቆ
የሲቃው እስትንፋስ መብረቅ በርቆ
አስገመገመ ሆኖም የዝናቡን መወለድ ተናገረ።
ሕፃኑ የዝናብ ካፊያ እያለቃቀሰ
ከጉም እቅፍ ተሰፈንጥሮ መሬትን አራራሰ
የኮትቻውን ንቃቃት የጎርፍ ሙላት ፈወሰ
የአሸዋው ረመጥ ግለቱን ቀነሰ
የተራራ የኮረብታውን ገላ ቁልቁል እየገመሰ
የሸለቆውንም ሆድ እየደባበሰ
ለእርሻውና ለዱሩ ልምላሜ እየለገሰ
እስይ ውሃ በቂያችን በደጃችን ፈሰሰ
ፍጥረት በለሆሳስ ፈጣሪውን አሞገሰ
ከውሃው በስተጀርባ ያለውን በእምነት የዳሰሰ
ስለ ዝናቡ ሰውም አምላኩን አወደሰ።

ፋካዎች አረፉ እስኪደፍቁ ፈነደቁ
ጅረቶች በፈገግታ ተፍለቀለቁ
ፏፏቴዎች ድንጋይ ለድንጋይ እየተራጩ ተሳሳቁ
ኩሬዎችም ከበረከቱ ጥቂት ነጠቁ
ሐይቆች በአያሌ ዓሣዎች ደመቁ
ሆ! እያለ ሎጋው ውኃ ገሰገሰ
አረጃ መሰል በየመንገዱ ተቅለሰለሰ
ዳሩ ሳይሞት ከእናቱ እቅፍ ደረሰ
እንደገና ሊወለድ ከውቅያኖስ ተመለሰ።

በምድር ሆድ ውስጥ ውሃ ይደበቃል
እምብርቱን ሲወጋ ምንጭ ይፈልቃል
ኩል የመሰለ ውሃ ኮለል ይላል
እንደ ዋዛ በአካባቢው ይንጣለላል

የአልባስጥሮስ ብልቃጥ

ብዙ ሳይቆይ ምንጩ ወደ ኩራት ይለወጣል
በብረት ሽምብቆ ሲወዘዝዝ ውሃ ቤታችን ይደርሳል
በዚያ እንጀራ ለመጋገር ቡኮ ይቦካል
ወጥም ለማወጥወጥ ብዙ ውሃ ይታከላል
የልጆችም ይሁን የአዋቂ ጨርቅ በሱ ይለቃለቃል
የቤት ዕቃው ቁሳቁሱ በውሃ ታጥቦ ይጠራል
ሲወብቅ አካላት ሲቀነቅን ውሃ ያሻል
ቀዝቃዛ ውሃ ሞቃት ሰውነትን ያበርዳል
ለብ ባለ ውሃም የገላ እድፍ ይወጣል
ከሁሉም በላይ በልቶ መጠጣት ግድ ይላል
ታዲያ ከጥሩ ውሃ በቀር ምን ይጠጧል
ዳሩ ምርጫው ለየግለሰቡ ተለቋል
ስለዚህ አንዳንድ ውሃውን እጅግ ያከመጥጣል
ሌላው ያለቅጥ ያጣፍጠዋል
ናላን በሚያቃውስ መጠጥ ውስጥ ውሃ ይገኛል
ስለ ትንሹ ቅመም የጥሩ ውሃ ስም ይሰደባል
ሆኖም ምንም ቢጎመዝዝ ብዙ ሰው ይጎነጨዋል
አእምሮውን እስኪስት በጠርሙስ ይጨልጣል
ራሱን በአትክልት መስሎ ብዙ ሊጠጣ ይመኛል
አትክልት ሲለመልም የአልኮል ሱስኛ ይጠወልጋል
ለሕመም ይበጃል ብሎ መቀማመስ ይጀምራል
በውስጡ የሌለበትን በሽታ ይቃርማል
በምግብም መካከል መጠጥ ፋት ይባላል
በእንጀራ የተጠገነ ሆድ በመጠጥ ይኮማተራል
ንፁህ ጉበት ጤናማ ኩላሊት በሕመም ይለከፋል
ብስጭትን ውጦ ለመዝናናት አልኮል ይቀመቀማል
አልኮል ሲዘቅጥ ጉስቁልናው ተንሳፍፎ ይወጣል
ጊዜ ለማሳለፍ ለጨዋታም መጠጥ ቤት ያመሻል
የማታ የማታ ጨዋታው ወደ ጠብ ይለወጣል
በብርሌ የተወዳጀው ንደኛውን ሊመታ ይጋበዛል
ፈንክቶ አለዚያም ተፈንክቶ ይገባል
እልሁን ሊወጣ በሚስቱ ላይ ይሰለፋል
እንደ ዋዛም ክቡር ትዳር ይፈርሳል
ሕብረተሰቡም በመጠጥ ጠንቅ ይቆስላል።

የአልባስጥሮስ ብልቃጥ

አንዳንድ የሚጠጣውን መለኪያ ቁጥር ይተምናል
የመጀመሪያዋን መለኪያ እንዳጋባ ቃል ኪዳኑን ይሸራል
በሁለተኛው በሦስተኛው ዋንጫ አንደበቱ ይተሳሰራል
ከዚያ በኋላም እጅና እግሩም አልታዘዝ ይለዋል
የገንዘቡም ቅሬታ ለዝሙት አዳሪ ሲሳይ ይሆናል
አፋ ለዘለፋ እጅም ለበትር ይጣደፋል
በመልሱ ብዙ ጠባሳ አያሌም ውርደት ይሸከማል
እንደ ሽባ በድጋፍ ከቤቱ ይደርሳል
እንደ ተዋጊ በሬ ቤተሰቡን ይበጠብጣል
ብዙ ድብልቅ ውሃ ጠጥቷል
ዳሩ በውሃ ጥም ይቃጠላል።

የሆድ ሆዱን የሚያርስ ውሃ ከየት ያገኛል?
በእርግጥ ከተጠማ ይሄ ሰው ይረካል
የእኛን ጥም የቆረጠ የሱንም ይቆርጣል
ኢየሱስ የሕይወት ውሃ ከውሃውም ይጠራል
ያለማጣፈጫ ብቻውን ይጣፍጣል
ምላስ ላይ ሳይጎመዝዝ ወደ ጉሮሮ ይጠላል
የደረቀ ሕይወትን በፀጋ ያራርሳል
የተሰነጣጠቀ ኑሮን እየጠገነ ይወርዳል
ያኛው ውሃ የናደውን ይሄኛው ይገነባል
የተቃወሰ አዕምሮን ይፈውሳል
ለሞተ ሕሊናም ትንሣኤን ያድሳል
አንደበትን በጽድቅ ያለመልማል
ሰውነትንም በጤንነት እንዲፈካ ይረዳል
በትሑታን ሕይወት ኢየሱስ ይንቆረቆራል
የሕይወት ውሃ የማይደርቅ ምንጭ ይሆናል
ሐሩሩን ረመጡን ሳይፈራ ዘወትር ይፈሳል
በገንቦአችን ተሰፍሮ ምንጩ መቼ ይጎድላል
ጭራሹን ወንዝ ሆኖ ከውስጥ ይመነጫል
በሕይወት እንጀራ ላይ የሕይወት ውሃ ጠጥተናል
እንጀራና ውሃው ሕይወትን ሰጥቶናል።

ታዲያ ይሄንን ውሃ አታደፍርሱብን
እናጣፍጠው እያላችሁ አትነካኩብን
ለመቀመም ስትሞክሩ እንዳታከመጥጡብን

የአልባስጥሮስ ብልቃጥ

ከሌላ ውሃ ጋር ደባልቃችሁ ጣዕሙን አታጥፉብን
ከምንጩ ቀድታችሁ አቅርቡልን
ኢየሱስ ኢየሱስ ሲለን እንጠጣለን
እኛም ለእናንተ የሕይወት ውሃ እንጋብዛለን
የተጠማን እንደሚያረክ በእርግጥ እናውቃለን።

("ብርሃን" ቁ. 35, 1970 ዓ.ም)

ይህች ነች ስጦታ

መዳብና ናስን ማን ነው የቆፈረው?
ከአፈር ከጭቃ ሕይወትን የለየው
የፍየል ሌጦን ክቡርነት ማነው በቅድሚያ የተረዳው?
ከወዴት ተናኘ ጥልቅ ምርምር ጥበቡ?
በኪስ እንደሚሰወር ሌጦውን መቆራረጥና ማለዘቡ
ስሜት የሚነጥቁ ምስሎቹን ማን ነደፈ?
የወርቅና የዕንቁን ውድነት ማነው በኪነቱ የገፈፈ?
የትልቅና የትንሽ መተመኛ ልኩ
የቆንጆና የአስቀያሚ መመዘኛ መልኩ
የምርጥና የመናኛ መለያ ድንበሩ
የመልፋትና የመማሰን ገሃድ ምስክሩ
መኳረፊያ አለዚያም መዋደጃ
ጉሮሮን አሽንፎ ለራስ ሕልውና መማለጃ
መጠቃቀሚያ የከፋም ቀን መጎዳጃ
የዕውቀት የምርምር ግፊት ትርታ
ከሞት ወዲህ ከጽንሰ ወዲያ ቀቢጽ አለኝታ
በተፈለገው መጠን በተፈለገ ጊዜ ሲገኝ እፎይታ
ማን አለ ክፋ ጌታ ማለፊያ አሽከር
ፍጥረት ቁስ አካልን በራሱ ዙሪያ የሚያሸከረከር
ገንዘብ ነው ብር ነው አቻ አጥቶ የሚፎከር
ብር ነው የገበያ ዓለም መዋቅር
ነጋዴና ሽማግብን በሥልጣኑ ሥር የሚያሳድር
ብር ነው ታቦት ያልተቀረፀለት ደብር
አምላክ ለመሆን ከአማልክት ጋር የሚወዳደር
መኖር አለመኖርን እንደሚወሰን በድፍረት የሚናገር
ታዲያ አንዳንዱ ብርን ከልቡ ይልቅ አስጠግቶ
በዕድሜ ይፍታህ ፍቅር ከገንዘብ ጋር ተቆራኝቶ
ሲመቸው ሠርቶ አለዚያም ቀምቶ
ላይበላው ወይም ላይሠራበት በሣጥን አከማችቶ
ለነፍሱ እንደሚሳሳ ለገንዘብ ሳስቶ
ከስስቱ ብዛት ጠላት አፍርቶ
በውኑም በሕልሙም በሌባ ፍርሃት ቃዥቶ

የአልባስጥሮስ ብልቃጥ

እያለው እንደሌለው መቅኖ አጥቶ
ገንዘብ የማይገዛው ሰላም ተጠምቶ
አንዳንዱ ዘመኑን በከንቱ ይገፋል
ሌላው ግን የገንዘቡ ጌታ መሆን ያውቅበታል
የብር ጣዖት ማምለክን ይጸየፋል
ወገንን እንደሚጠቅም አድርጎ ሀብቱን ያሠራጫል
አገር ስትለማ ወገን ሲከብር ማየት ያረካዋል
ከብሩ ብዛት ይልቅ በሕብረተሰቡ አጋርነት ያምናል
ሳይገደድ ለመርዳት ይቸኩላል
ከወገኑ ተሰውሮ ቢበላ ያንቀዋል
ወንድሙን ገፍፎ ቢለብስ ይበርደዋል
በሀብቱና በሕይወቱ ባለ አደራ መሆኑን ያውቃል
ስለሆነም እጁ ያረፈበት ሁሉ በበረከት ይሞላል
ከጉድለቱም ቢሆን ተቸግሮ ለአምላኩ መልሶ ይሰጣል
ስለዚህም በደስታ ይለግላል
እንዲያ በማድረጉም ተማምኖ በሰላም ይኖራል
መስጠት መቀበል መሆኑን ተረድቶ እጅን ይዘረጋል
ግን ይሄኛው ሃብታም ስንት ብር ይዟል?
ምን ያህሉን ለማን ሊሰጥ ተዘጋጅቷል?
እግዚአብሔር ስንት ስንተኛው ይደርሰዋል?
ለወንጌልስ ሥራ ምን ያህል መድቧል?
ሆን ብሎ ይህን ለመገምገም ይመስል
ኢየሱስ አንድ ቀን በመቅደስ አጠገብ ቆሟል
የተለያዩ ሰዎች መባቸውን ሲሰጡ ይመለከታል
ንፋጉንና ለጋሱን በልቡ ይመዝናል
አንዳንዱ ከብዙው ጥቂቷን ይመዛል
ለዚያውም ከሣንቲሙ ጋር ዐይኑ ክርትት ይላል
ሌላው እጁን ኪሱ ሲከት ያመነታል
እጅን ከኪሱ ሲያወጣ ነፍስና ሥጋው ይሟገታል
የግድ የተባለ ይመስል እንደ ነገሩ ይጥላል
ባለጠጋው ከትርፉ ስለሰጠ ይኩራራል
የሌለው ያለውን ያህል ስላልሰጠ ያፍራል
ይህ ሁሉ ሲሆን ኢየሱስ እንደ ዋዛ ያስተውላል።

የአልባስጥሮስ ብልቃጥ

ከሁሉም በኋላ ደግሞ አንዲት ሴት
የዕድሜ ሽክም ያጎበጣት ባልቱት
ትቸረው ትሰስተውም ዘንድ እጅግ የሌላት
የኑሮ ማጣፊያው ያጠረባት
አድሮ መገኘት ወሳኝ ጥያቄ የሆነባት
ጥቂት ሣንቲሞችን ከጉያ ጉያ ማፈራረቅ ሰልገቷት
ከመቅደስ ስተደርስ ልቧ ቆረጠላት
ድንገት እግዚአብሔር ብርና ወርቅ ሆነላት
እንደ ሕልም መቀነቷን ዳበሰች
ሳታመነታ መላ ትዳሯን ዘረገፈች
ሀብት አልተረፋትም ሕይወቷን አፈሰሰች
እንደ ባለጠጋው ብዙ አልሰጠች
ከትርፏም ጥቂቱን አልሸረፈች
ያለ የሌላትን በመስጠቷ ሁሉንም አስናቀች
ከሰጡ አይቀር ይህቺ ነች ስጦታ
ብሎ መሰከረ ግሩም ስጦታዋን ያየ ድንቅ ጌታ
አጉል መሥዋዕትነትና የማያልቅ አለኝታ
ተመዘኑ በባልቱቷ ገጽታ
ሆኖም አለኝታ ኪሣራን ረታ
ሣንቲም የወደቃት ሳይመስላት ሴቲቱ ወጣች በፈገግታ
ለመሆኑ አንተስ የምትበላው አለህ?
ከራስህ ሆድ አልፈህ ሌላ ታጎርሳለህ?
የአንተን እጅ የሚያይ ሌላ ጥገኛ አለህ?
ዘመድ እንዳትረዳ እጅ አጥሮህ ታውቃለህ?
የምታካብተው ትርፍ ገንዘብ አለህ?
በወር ስንት አግኝተህ ምን ታደርገዋለህ?
እንዲያው ያለ አቅምህ ትግደረደራለህ?
ብድር ሳትበደር ወር ትጨርሳለህ?
ወይስ ከዕዳ ማጥ መውጣት ነው ያቃተህ?
በአፍህ ምድጃ ላይ ቅጠል ታጨሳለህ?
ልዝብ መርዝ ገዝተህ ሁሌ ትጠጣለህ?
በጋለሞታ እጅ ስንት ኃብት አፈሰስህ?

የአልባስጥሮስ ብልቃጥ

ሁሉንም አውጥተህ አሁን ስንት ቀረህ?
ይህቺንስ ደግሞ ምን ታደርጋታለህ?
ስጠኝ እንዳትባል ትደብቃታለህ
እያለህ የለኝም ብለህ ትዋሻለህ
ሁሉም ይቅርና ለጌታ ኢየሱስ ምን ትሰጠዋለህ?
ብርሃም ለአንተ ይሁን ትፈልገዋለህ
ወርቅህንም ያዘው ታጌጥበታለህ
ሣንቲምህን ቋጥር ድንገት ትራባለህ
የነፍስህን ነገር ማን ላይ ትጥላለህ?
ማን ፈጠረህና ከማን ትሸሻለህ?
ሕይወትህ በእጁ ናት የት ትደበቃለህ?
ልብህን ስስተህ ማንን ታጠግባለህ?
አተረፍኩ ስትል ይልቅ ትከሥራለህ
አከማችሁ ስትል ጎድሎ ታየዋለህ
በኢየሱስ ውስጥ ግን ሙላት ታገኛለህ
ሰላም ጤንነትን ትጎናጸፋለህ
የመኖርን ምስጢር ያኔ ትረዳለህ
በሰማይ በረከት ትረስርሳለህ
በምድርም በረከት ሐሴት ታደርጋለህ
አለኝታና ተስፋን በሕይወትህ ተሞልተህ
በእያንዳንዱ ቀን በእምነት ትኖራለህ
በወዝህም ፍሬ በእርግጥ ትረካለህ
እንደዚያች ምስኪን እንደ ደሀይቱ
ሣንቲም እንኳ ባይኖርህ በእውነቱ
የመውደድህ የእምነትህም መለኪያ ውጤቱ
ራስህን መስጠት ነው የኢየሱስ ፍላጎቱ
ይሄ ነው የእግዚአብሔር ረዕዮና ጥማቱ
ራሱ የፈጠረውን ሰው ልብ ማግኘቱ
ማዳኑንና የፍቅሩንም ልክ ለማሳወቅ መጓጓቱ።

("ብርሃን" ቁ. 37, 1970 ዓ.ም)

ልጅ

የሙሽሮች ጥሩ ቅዠት
የወላጆች ዓይን ስስት
የአያቶች የማይታበል ኩራት
የቅድመ አያቶች ድብቅ ውበት
ከሥጋ ሥጋ ከፍሎ
ከአጥንት አጥንት ከደሙም ደም ብሎ
ከአባት ከእናቱ መልክና አምሳል ነጥቆ
ለተመልካች እስኪከሰት በእናቱ ሆድ ተደብቆ
መወጣቱ ላይቀር ዘጠኝ ወር ይግደረደራል
ምጥ ሲፋፋም ከማሕፀን ምሽግ ይወጣል
ከእትብቱ ጋር የገባውም ቃል ኪዳን ያኔ ይሻራል
ምሥጢር የነበረው ገሃድ ይሆናል
በተራቡ ዓይኖች ፊት ልጅ ይወለዳል
ዓይኑን በዓይኑ አይቷልና አባት እግዚአብሔርን ያመሰግናል
የሕጻኑም ለቅሶ በእናቱ ደስታ ይዋጣል።

ልጅን ልጅ ስላደረገው እንቆቅልሽ ማን ይጠይቃል
የፈጣሪ ሥራ ሲቋጭ ፍጡር እልል ይላል
ወዳጅ ዘመድም የምሥራቹን ያስተጋባል
የዚያን እለት መልካም ጋብቻ ዘውድ ይጭናል
በቤተሰብ መድረክ ተስፋ ሊነግሥ ይጀምራል
የአዲሱን ሰው አስተዋጽዖ ለማየት ሁሉም ይጓጓል
ለልማቱ ወይም ለጥፋቱ ቅመም ነውና
አካባቢው ዕድገቱን ያጤናል።

በዕድሜ ቢበላለጥም ማነው ልጅ ያልሆነ?
ወጥቶ እስኪገባ የወላጆቹን ልብ ያልፈተነ?
የወለደውን ልጅ ለማሳደግ ሥጋና ነፍሱ ያልባከነ?
የማይወልዳቸው ሽማግሌና አሮጊት ቢላቸው
ቅምቅም አያቶችም ለወላጆቻቸው ልጆች ናቸው።

ዳሩ ልጅ ሲባል ሁሉ አንድ አይደለም
እንደ ጨቅላው ልጅ ሳሙኝ ሳሙኝ የሚል አይገኝም
እንደ ሁለት ዓመቱ ኮልታፋ የሁሉ አንደበት
አይጥምም

የአልባስጥሮስ ብልቃጥ

እንደ ሦስትና አራት ዓመቱ ሁሉ ሞግዚት አያሻውም
የአሥር ዓመቱ ቅምጥል ያለ እረኛ መዋል
አይችልም

ጤናው ከተቃወሰ የሃያ ዓመቱም ከሰው ትከሻ
አይወርድም።

እንደ ወላጆቹ አያያዝ ልጅ ይወደዳል
መረን ያደገን ልጅ ጎረቤትም ይጠላዋል
አንዳንድ ወላጅ የወለደውን ልጅ ሊቀጣ አይሻም
ለልጁ ማንነት ድርሻ እንዳለው አያውቅም
ከአሻንጉሊት የተሻለ ግምት ለልጁ የለውም
ስለዚህም አፋን በስድብ እንዲፈታ ያስተምረዋል
ሲያጠፋ እንደመቆንጠጥ ያሞላቅቀዋል
ስለሆነም ልጅ ሲያመቸው አባቱን ለመደብደብ ይጋበዛል
አሳዳጊ የበደለው ብሎ ተመልካች አባትና ልጅን ይሰድባል።

በአንፃሩ ጥሩ ልጅ የወላጆቹ ሞገስ ይሆናል
አዛውንት እግዚአብሔር ይባርክህ ይሉታል
ልጁ ሲመረቅ አባትየው ይረካል
በሥነ ሥርዓት ባደገች ልጅ እናት ትመካለች
ለወግ ለማዕረግ አድርሳ ስትድር ድካሟን ትረሳለች
በየመንገድ የምትዳራ ኮረዳ እናቷን ታሳፍራለች
ትዳር ሳትይዝ ዲቃላ ትታቀፋለች
እናቷም ዘልዛላ ልጅ በመውለዷ ዕድሏን ታማርራለች

ዳሩ በማን ባለጌ ማን ይስቃል?

ወልደው እስኪያበቁ ዝምታ ይሻላል።

አንተ አንቺና እኔ ምን ዓይነት ልጆች ነን?

ጎረቤት ኅብረተሰብ ምን ስም ሰጥቶን ይሆን?

እርስዎና እርሳቸውስ የማን ልጆች ናችሁ?

ከአዛውንት ወላጆቻችሁ ምንና ምን ወረሳችሁ?

የእኩልና የእኩሊት ልጅ በመሆናችሁ ትታበያላችሁ?

በእናት በአባታችሁ አፍራችሁ ታውቃላችሁ?

ግን ከማን መወለድ ማንን ለምን ያኮራል?

የማን ልጅ መሆን ለምን ያሸማቅቃል?

ቆንጆ ፊት ከማየት ከቶ ምን ጠብ ይላል?

የአልባስጥሮስ ብልቃጥ

ከሰልካካ አፍንጫ ምን ተመዞ ያውቃል?
ማን በፋንጋነቱ ሳይተነፍስ ውሏል?
ኩል በተኳለ ዓይን ምን ታምር ይታያል?
ዓይቶ ለመራመድ የማን ዓይን ያንሳል?
በዘማ ፀጉሩ ማን ጀብዱ ፈጽሟል?
ከፀጉር መከርደድ ከቶ ምን ይቀራል?
ስንት ስድብ ከስንቱ ከናፍርት ወጥቷል?
ስንት ጥበብ በጎልዳፋ ምላስ ተነግሯል?
መልክና ቁመና ቁም ነገርን አይተካም
የልጅ ክፋ ስም በወላጅ ዝና አይጠግንም
የአባት የናት ውርደት ከልጅ አይለጠፍም
ምግባር የሰውን 'እኔነት' ይወስናል
ሰው በሥራው “ማንነቱ” ይታወቃል።
ታዲያ አንተ ማን ነህ?
የሆንከውን ለመሆን ምንድን ነው ያስቻለህ?
መልካም እንዳታስብ መልካም እንዳትሠራ ከየት ልብ
አገኘህ?
ለሰው ደግ እንዳትውል ምንድን ነው ያቃተህ?
ልክስክስ ጠባዮች አስቸግረውሃል?
ራስህን መግዛት በውን ተስኖሃል?
በምትሠራው ኃጢአት ራስህን ጠልተሃል?
ስንኩል መሆንህን ተገልጾልህ ያውቃል?
ሙሉ ሰው ለመሆን ምንምን ሞክረሃል?
የትኛው ውሳኔህ መልካም አድርጎሃል?
ወይስ መፍጨርጨሩ ይበልጥ አዝሎሃል?
ከራስህ ለመሸሸ ጥረት አድርጎሃል?
ኃጢአተኛ እንዳልሆንክ ልትክድ ከጅለሃል?
ለአንተ አንተነት ተፈጥሮን ወቅሰሃል?
የራስክን ተፈጥሮ በእርግጥ ተረድተሃል?
ከየት? እንዴት? መጣህ ብለው ይነግሩሃል?
ለመንፈስ ጭንቀትህ ምን መላ መተሃል?

የአልባስጥሮስ ብልቃጥ

ወይስ ስታሳብብ ኃጢአት በዝብዛሃል?

ንገረኝና ያለኝን ልንገርህ
የእግዚአብሔር ልጅ እንድትሆን መንገድ ልጠቁምህ
በሥጋ ከወለዱህ እናትና አባትህ
መልክና ቁመና አንተ እንደወረስህ
በእናትህ ማሕፀን ሰው አድርጎ የቀረፀህ
ደምና አጥንት አሳክቶ የፈጠረህ
ዳግም አበጃጅቶ ሊሠራህ ሊያበጅህ
በመንፈሱ ዳግም ልደት ሊያቀዳጅህ
አሮጌውን ፍጥረት በአዲስ ሊተካልህ
አዲስ ልደት አዲስም ሕይወት ሊያድልህ
አንተነትህን ገፍፎ ብሩክ እኔነት ሊለግስህ
ሁሉን የሚችል አምላክ አባት ሊሆንልህ
ልጅ እንድትሆንለት አንተን ይፈልጋል
ለአባትነት ጥሪው ምን መልስ ሰጥተሃል?

ኃጢአትህን ተናዘህ በኢየሱስ ካመንህ
ዛሬ የእግዚአብሔር ልጅ በርግጥ ትሆናለህ
ፍቅርና ጸጋውን ወዲያው ታየዋለህ
የማታወቀው ደስታ ድንገት ሲሰርጽብህ
የመኖርን ትርጉም የሕይወትን ለዛ ያኔ ታገኛለህ
እግዚአብሔር ለአንተ አባት ካልሆነልህ
በኢየሱስ ለማመን አሻፈረኝ ካልህ
ብትወድም ብትጠላም የሌላ አባት ልጅ ነህ
እንደ እግዚአብሔር ሳይሆን ይሄኛው አባትህ
መንፈስህን በመንፈሱ መርዞብህ
አስተሳሰብህን በኃጢአት በክሎብህ
በልዩ ልዩ ሱሶች እኔነትህን አንቅዞብህ
እንቅልፍ ነስቶ ሲያናውዝህ
በሚሆን በማይሆነው ሰላም አሳጥቶህ
እርካታን ከሕይወትህ ሰርቆብህ
እውቀት አስመስሎ በክህደት አደንዝዞህ
የራስህ ጌታ የራስህ አምላክ ነህ ብሎህ
ኃጢአትና ሲፆል የሉም ብሎ አታሎህ
ማንነቱን እንዳታውቅ ራሱን ሽፍኖብህ

የአልባስጥሮስ ብልቃጥ

ለአንተ አንተነት ተጠያቂ እንዳልሆንክ ዋሽቶልህ
እንኳን አባትነቱን መኖሩንም አስክደህ
ዲያብሎስ አባትህ ያፌዝብሃል
እያሳሳቀ ወደ ዘለዓለም ጥፋት ይመራሃል
ታዲያ የሰው ልጅ ሆይ! አባትህን መርጠሃል?
በውስጡ መንፈስህ በማን መልክ ወጥተሃል?
ኢየሱስን አምነህ ዳግሞ ተወልደሃል?
ወይስ በዲያብሎስ ለእሳት ታጭተሃል?
እኛስ ዳግም የተወለድነው
የእግዚአብሔር ልጆች የሆንነው
ምን ያህል ነው ሰማያዊ አባታችንን የምንመስለው?
የብርሃን ልጆች መሆናችንን በእርግጥ ያስመሰከርነው?
በልጅነታችን እግዚአብሔርን ደስ ያሰኘነው?

("ብርሃን" ቁ. 38, 1971 ዓ.ም)

ምሥጢር

ሰው ምሥጢር አይወድም
ምን ይሆን? መቼ ይሆን? እያለ መኖር አይፈቅድም
በዓይኑ እስኪያየው በጆሮው እስኪሰማው ሆኖን ይቆርጠዋል
ጥያቄ አንጠልጥሎ መንዝ ይጨንቀዋል
መልስ አልባ እንቅስቃሴሽ ባይኖር ደስ ይለዋል
ምሥጢር የለም ብሎ በእልህ ይፎክራል
ምሥጢርን ሊፈታ አይጥሩ ጥረት ይጥራል
የንዳውን አደባባይ ሊያወጣ ጆሮው ይባዝናል
የተሰወረውን የፍጥረት ሥርዓት ለማወቅ ይንጓል
ስለሆነም ሣር ቅጠሉን ሲያገላብጥ ይውላል
ምን ከምን እንደተሠራ ለመረዳት አጥብቆ ይፈልጋል
ስለዚህም ከብልቃጥ ብልቃጥ ንጥረ ነገር ያገላብጣል
የአዕምሮው ድንበር እስከ ወሰነለት ብዙ ይመራመራል
በምርምሩም ውጤት ፍጥረትን ዕውብ አሰኝቷል
ከቶ ምን ይሳነዋል የሚሉ አዳናቂዎችን አትርፏል
ሰማያትን በመንኲራኩር ማሰስ ጀምሯል፤
ጨረቃም ላይ ለመከተም ማንጋጠጥ ቀጥሏል።
ቁስ አካልን ከቁስ አካል አቀናጅቶ ነገ ምን ያሳየናል
የትኛው ምሥጢር ምሥጢርነቱ ዛሬ ያበቃል
ሁሉን አውቃለሁ የሚልበት ቀንስ መቼ ይደርሳል
ከምሥጢር ውቅያኖስ ሰው ጥቂቱን ጨልፏል
ኅልቆ መሳፍርት ከሌላቸው ጥያቄዎች ከፊሉን መልሷል
ዳሩ ሩቅ ሳንሄድ ሰው ራሱ ምስጢር ነው
ከባሕር የጠለቀ ልቡን ማነው የሚያገኘው
ሰው ሰው ለመሆን በማሕፀን ሲጠነሰስ
አፈር ለመሆን ወደ ምድር ማሕፀን እስኪመለስ።
እርሱ በፈጠረው ጥያቄ ተከቧል
መመለስ ተስኖት ለአንዳንዶቹ እጅ ሰጥቷል
ከሌሎቹ ጋርም ግንባር ለግንባር ፍልሚያ ገጥሟል።
ታዲያ ስለ ብዙ ምሥጢራት ሰው አይገደውም
ከየት መጣሁ ለምን መጣሁ? ብሎ አይጨነቅም።
እንዴት ለምን እያለ አንዳንድ ሰው አይጠይቅም።

የአልባስጥሮስ ብልቃጥ

ለገሚሱ ሁሉ ነገር ምሥጢር ነው

ለሌላው የምሥጢር ንዳ በሃሳቡም የለው።

ማንም ቢሆን ስለ ኢየሱስ መጠየቁ አይቀርም
የኢየሱስ ልደት ሲከበር የአንዳንዱ ልብ ይፈካል
የድንግል ልጅ ሲባል ሌላው ይቆረቆረዋል
እግዚአብሔር ከሰው አይወለድም ብሎ ይሟገታል
ማርያምና ዮሴፍ የወለዱት ልጅ እያለ ኢየሱስን ያማል
ኢየሱስን ምትሐተኛ የጠራቢ ልጅ በማለት ያላግጣል
ያዋለደ ይመስል ኢየሱስን ተራ ሰው ያደርገዋል
አምላክ ነው እያላችሁ አታታሉን ይላል
ስለሆነም አምላክነቱን ክዶ ለማስካድ ይሞክራል
አንዳንዱ እንደዚህ ክህደቱን በይፋ ያስተጋባል
በኢየሱስ ጥያቄ ላይ አቋሙን ግልጽ ያደርጋል።

ሌላው ግን በአፋ እያመነ በልቡ ያቅማማል

ኢየሱስ የእግዚአብሔር ልጅ እንደሆነ ይጠራጠራል
ስለ ራሱ ያውቅ ይመስል በኢየሱስ አወላለድ ያመነታል
ብዙው ታምራት ሲውጥ ያቅረዋል
አይተፋው አይውጠው ነገር ሆኖበት ያመነዥካል
ምን ለምን እንደሚያምን ሳያውቅ ይኖራል
እንዳይክድ በፍርሃት ተወጥሯል
እንዳያምን ማስተዋል ይጎድለዋል
ስለሆነም በድንግዝግዝ ሕይወቱን ይመራል
በኢየሱስ ልደት ላይ ገለልተኛ አቋም ይመርጣል።

አምላክ ሰው የሆነበት ምስጢር ለአንዳንዱ ተገልጿል
ይሄ ሰው ኢየሱስን አውቋል
የእግዚአብሔር ልጅ የሰውም ልጅ እንደሆነ ይመስክራል
አምላክ በሰው ማህደር በመገለጹ ሐሴት ያደርጋል
እግዚአብሔር በሴት ማሕፀን መወሰኑን ያደንቃል
ሰው ብቻ ቢሆን ኢየሱስ አዳኝነቱ ይቀራል
የሞት ምርኮኛ ሆኖ የዘላለም ሕይወት ይሻራል
የኃጢአት ስርየት ተዳፍኖ ተስፋ ይጨልማል
ስለ መሢሐ የተነገረው ትንቢት መዘባበቻ ይሆናል
የእግዚአብሔር ቃል መሠረትም ይፍረክረካል
ሥር የለውምና ክርስትናም ይወድቃል።

የአልባስጥሮስ ብልቃጥ

ኢየሱስ ሰው ባይሆን ከማን ጋር ይኖራል
ምንድነኝ ብሎ ለማን ይናገራል
ከማን ጋር ውሎ እንዴት ይግባባል
የሰውንስ ችግር እንዴት ብሎ ይረዳል
ካልራበው ካልጠማው ከቶ ለማን ያዝናል
ቁስልን ካላወቀ ማንን ይፈውሳል
ምን ቋንቋ ተናግሮ ማንን ያሳምናል
ምን ፍቅር ቢኖረው ስንቱን ይማርካል
ሥጋ ካልለበሰ እንዴትስ ይሞታል
ማን አይቶት ማን ሰምቶት ታሪኩን ይጽፋል።
አምላክ ባይሆን የሱስ ምንኛ ይቆጩናል
የዋሾዎች ቁንጮ ተብሎ ይጠራል
ወደር በሌለው ውሸቱ ያመኑበትን ያሳፍራል
ሁለት ሺህ ዓመት በማጭበርበሩ ክብረ ወሰን ይይዛል
ሞት በማይገታው የማሳመን ኃይሉ አስማተኞችን ያስንቃል
ኢየሱስ እግዚአብሔር ባይሆን ክፋኛ ተታለናል
ጊዜያችንን ጉልበታችንንም በከንቱ ፈጅተናል
አምላክ ያልሆነውን በከንቱ አምልከናል
ስንቱ ሰማዕት ለማይረባ እምነት ተሰውቶ ኖሯል
ዳሩ ግን እውነቱ ከቶ ይሄ አይደለም
ኢየሱስ አምላክ ነው ዛሬም ለዘለዓለም
እግዚአብሔር ወልድ ነው የታየው ቤት ልሔም
ኤልሻዳይ ጌታ ነው የተኛው በግርግም
ለእኛ ሲል አማኑኤል የሰው ሥጋ ለብሏል
ፍቅሩን ለማስታወቅ መለኮት ተዋርዷል
ሌሎችን ለማክበር ራሱ ተንቋል
እኛ እንድንረካ ኢየሱስ ተጠምቷል
ስለ እኛ ሰላም እርሱ ተጎሳቁሏል
እኛ እንድንኖር እርሱ ሞቶልናል
ሞተን እንዳንቀር ሞትን አሸንፏል
አምላክነቱን በዚህ አስመስክሯል
ይህንን መሠረት ማን ያናውጠዋል

የአልባስጥሮስ ብልቃጥ

ኢየሱስ የለም ሲል ማን ይከራከራል
ዓጽሙን ከመቃብር ማን ቆፍሮ አውጥቷል?
ወይስ እራሳውን ምን በላው ይባላል?
ምን ይጠቅመኝ ብሎ ሰው በድን ይሰርቃል?
ወዴት እስከ መቼ ሬሳ ይሰወራል?
አምላክ አይደለም ካልክ እስቲ አሳምነን
ትንቢቶችን ሁሉ በዝርዝር አውጣልን
ከኢየሱስ ሕይወት ጋር በል አገናዝብልን
ስለ አፈጻጸሙ መግለጫህን ስጠን
ያንን ሁሉ ድርጊት ከቶ ማን አሳካው?
አጋጣሚ እንዳትል በቁጥር ብዙ ነው
ከነቢያት አንዱም የሱስን አላየም
የኖሩበት ዘመን አይቀራረብም
ይህን መሳይ ሙግት የትም አያደርስም
ኢየሱስ አምላክ ነው ብታምንም ባታምንም።

(“ብርሃን” ቁ. 39, 1971 ዓ.ም)

አንተ በቤትህ

እንደ ዋዛ ቤት ይሉታል
ስሙን አቅልለው በሁለት ፊደል ወሰነውታል
ገላጭ ቅጽል እንኳን ነፍገውታል
መጠለያ ብለው በወርካ ዛፍ ይመስሉታል
አራት ግድግዳ አንድ ጣሪያ
ለሰው ሁሉ ዞሮ መግቢያ
እንደየዐመሉ ገበና መደበቂያ
እንደየአቅሙ መኩራሪያ
የራሱ ቤት የግል ጎጆው መሆኑን ዘንግተዋል
የቤት ዋጋ በክፍሎቹ ብዛት ይተመናል
የተሠራበት ቁሳቁስ አንዱን ቤት ከሌላው ያስበልጣል
ዳሩ ቤትን በቤትነቱ ማን ገምግሞታል
ከመጠለያነቱ አሻግሮ ማን ተመልክቶታል
የቻለውን ዕዳ የደበቀውን ጉድ ስንቱ አይቶለታል
ስንቱ ምሑር ስንት አዋቂ በደሳሳ ጎጆ ተወልዷል
ስንት ጥበብ ከአልባሌ ቤት ፈልቋል
ስንት ጎጆ ለትልቅ ታሪክ መቆራቆሻ ሆኗል
በአንፃሩ ከስንት እልፍኝ ውርደት ይገኛል
የኃጢአት መነሻሪያ የሆነውስ ሕንፃ ስንቱ ይቆጠራል
በየአዳራሹ ስንት ሤራ ተጠንስሶ ስንቱ ከሸፏል
የየቤቱ ግርግዳ ቢደረመስ
የየጎጆው ጣሪያ ድንገት ቢፈርስ
ስንቱ እርስ በርስ በተዋወቀ
በቤቱ ይዘት ተተምኖ ስንቱ በተናቀ
ስንቱ ዘንካታ በመልካም ትዳሩ በተደነቀ
በየቤቱ ሁሉ አዋቂ ጥበበኛ ነው
አንዳንዱ ከራሱ በቀር ሰው ያለም አይመስለው
እሱ ብቻ ነው ለሞያው የተፈጠረው
ክፋ አይንካህ የሚባል ምትክ የሌለው
ሌላው ከሰው መወለዱንም ይጠራጠራል
እንኳን ሥራውን መፈጠሩንም የሚያቅለት ያጣል
ስለ መልካም ሥራው መናገር ያፍራል

የአልባስጥሮስ ብልቃጥ

ስህተቱን ሲያሰላስል ማለፊያ ጎኑን ይረሳል
ራሱን ከሰው በታች አድርጎ ይመለከታል
ማንን አውቃለሁ ማንስ ያውቀኛል እያለ ይቆዝማል።
ዳሩ ሰው ሁሉ እንደዚህ የዋህ አይደለም
ያልሆነውን ሆኖ ለመታየት የሚጥር አይጠፋም
ዶሮ አልባለሁ ውኃ እፈጫለሁ የሚል አይታጣም
ከወዲያ ወዲህ አማትቶ ኑሮውን ያሸንፋል
ዋሾነቱ ሲጋለጥ ዕርቃኑን ይቀራል
ራሱን የካበውን ያህል ቁልቁል ይከሰከሳል።
እንዲህ አድርጋ በውሸት ላይ ጎጆዋን የመሠረተች
በለዘበ ምላሷ ሐሰትን እውነት ያስመሰለች
በንግግር ቅልጥፍና ፍፁም የተካነች
በማስመሰል የዕድሜ ልክ ልምምድ ያተረፈች
የኃይማኖት መልኳን በጋለምታነቷ ላይ እንደደረበች
ጨዋ ቅድስት መስላ እንስራዋን እንዳነገተች
ወደ ውኃ ጉርጓድ ወረደች
ዳሩ ውኃዋን የሚንቅባት አይሑዳዊ ገጠማት
ለሳምራዊነቷ ለውኃ ጉዳጓዲም ደንታ አልሰጣት
የምትለውን ለመስማት ውኃ ስጪኝ አላት
ቢጠጡት በማያረካው ውኃ ኩራት ተሰማት
ከያዕቆብ የበለጠውን ከፊቷ እያየች
ከዚህ ጉድጓድ ስለ ጠጣው ያዕቆብ መመካት ጀመረች
ታዲያ የሕይወት ውኃን ለመጨበጥ
ጊዜያዊውን ንቆ የዘላለሙን ለመጨበጥ
የውሸት አተላዋን መድፋት ነበረባት
ስለሆነም የሕይወቷን ዝቃጭ ኢየሱስ አውቆባት
እውነቱን እንድታወጣ ጥያቄ ጠየቃት
የሁሉን ሚስት ስለ ባል ጠይቆ አስደነገጣት
ከጠጣሽ አይቀር ባልሽንም አምጪ ብሎ ጋበዛት
የቱን እንደማለት ባል የለኝም አለች
እንደ ልማዷ ቀላምዳ ለመሸሎክ ሞከረች
ዳሩ ዘዴዋ ስለ ከሸፈ ዛሬ ተያዘች
አምስት ፊት መሆኗን ሳትወድ አመነች
ጆሮዋን እየቀፈፋት ውሸማዋ ሲጋለጥ አዳመጠች

የአልባስጥሮስ ብልቃጥ

አይ ጨዋ ሴት አይ ማለፊያ እመቤት
ደርባባ ባለ ትዳር ነች በእሷ ቤት
ማን ምንነቷን ኢየሱስ ገልጦ እስኪያሳያት
አዋጊ ጋለሞታ መሆኗን ማንም አያውቅባት
አትሸሽገው ሆኖ ኢየሱስ ሲነቃባት
ኃፍረቷን ልትሸፍን መዘላበድ ቃጣት
ወሻከተች ስለ አምልኮት ሥፍራና ስለ ጥሩ ኃይማኖት
ዳሩ ማን ቢታለል ማን ቢሰማት
የአስመሳይ ኃይማኖተኛ ካባዋን ገፈፈባት
እግዚአብሔር የሚረካበትን አምልኮ በግልጽ አስታወቃት
የአምልኮ ሙላት በመንፈስና በእውነት እንደሆነ ነገራት
ሴቲቱ በክርክሯ ብዙም አልገፋች
በእውነተኛው እውነት ወዲያው ተሸነፈች
ኢየሱስ መሢሐን አውቃ ከውሸት ተገላገለች።
መዘላበድ መቀባጠሯን ትታ ወንጌል አብሳሪ ሆነች።
አንተስ በቤትህ ስለራስህ ምን ታስባለህ?
ስለ ጻፍከው መጽሐፍ ትኩራራለህ?
በንግግር ችሎታህ እጅግ ትመካለህ?
የእጅህን ሥራ ተቀምጦህ ታደንቃለህ?
ጥበበኛ አዋቂ መሆንክን ላላፊ አግዳሚው ታወራለህ?
ወደር የሌለው አስተማሪ አድርገህ ራስህን ትገምታለህ?
በምሑርነትህ መሐይምናን ትጸዩላለህ?
ኃብታም ስለሆንክ ድኃውን ታንኳስሳለህ?
እንደዚህና እንደዚያ መሆንክን ማን ያውቅልሃል?
ጉራህን ስምቶ ስንት ሰው ያከብርሃል?
ዝናህ ከቤትህ አልፎ ስንት ጆሮ ደርሷል?
የስንት ሰዎች አድናቆት ለትዕቢትህ ምክንያት ሆኗል?
ማን አህሎኝ ስትል ስንቴ ተዋርደሃል?
ስለ ትልቅ ስታልም ስንቴ በትንሹ ተገምተሃል?
የቃላት ጀብደኛነትህ በስንቴ ዘንድ አስንቆሃል?
የማታውቀውን ስትቀባጥር ስንቴ ታዝቦሃል?
ውሸት ሳያቅርህ ስንት ቀን ውጠሃል?

የአልባስጥሮስ ብልቃጥ

በኢየሱስ ማሾፍ ለምን ይቀናሃል?
እግዚአብሔር ሲጠራ ለምን ይከብድሃል?
ጥራዝነጠቅ አፍህ ሁሌ ይዘላብዳል?
አፈጮሌነትስ ከምን ያድንሃል?
ወንድሜ ልንገርህ እግዚአብሔር ያውቅሃል
በሐቀኛ ሚዛኑ በእርግጥ መዝኖሃል
እንዳፍህ እንዳልሆንክ እርሱ ገምቶሃል
ስትቀባጣጥር ሁሌ ይስማሃል
በመስታወት ቤት ስትደበቅ ይስቅብሃል
ከእርሱ ላታመልጥ ስትፍጨረጨር ያዝንልሃል
የኋላ ኋላ እንደ ሳምራዊቱ ቤት ልትጋለጥ
ታዲያ ምን ይረባል የአንተ ከንቱ መንፈራገጥ
ይሻልሃል ልብህን ለኢየሱስ ብትሰጥ
አንተስ ተስፋ የለኝም ብለህ የቆረጥከው
ኃጢአቴ ከግምት በላይ ነው ያልከው
በደሌ ይቅር አይባልም ብለህ የወሰንከው
የሌላውን ንጽ የንደኛህን ጉድ ያላየህ
ኃጢአትህ ከማንም እንደማይበልጥ ያልተረዳህ
እንደዚሁ እንዳለህ ኢየሱስ ይወድሃል
ብዙውን ኃጢአትህን በይቅርታ ይሸፍናል
በደሙም አንጽቶህ ልጁ ያደርግሃል።
አንተስ በበሽታ ስትማቅቅ የኖርከው
የሐኪም የመድኃኒትም መፈተኛ የሆንከው
ከቶ አትድንም መባል ጆሮህ የሰለቸው
በሕመምህ ላይ የሞት ፍርሃት የተጨመረው
በቤትህ አልድንም ብለህ ጨርሰሃል
ግን አንተን የሠራህ በሽታህን ያውቃል
እንኳን የታመመ የሞተም ያስነሳል
ታዲያ ወደ ኢየሱስ በእምነት ቀርበሃል?
ፈውሰኝ ብለህ በእውነት ጸልየሃል?
አንተስ ማን ያውቀኛል የምትለው
የእግዚአብሔርን ቁም ነገር የጨበጥከው
አምላክህ የናትናኤል አምላክ ነው

የአልባስጥሮስ ብልቃጥ

ስለ አንተ ሕይወት ሰዎች ባይገባቸው
ኢየሱስ ነው ስለ አንተ የሚመሰክረው
በጉዞ መጨረሻ ፊት ለፊት ስታየው
የዋጀህ እርሱ ነው ስለ አንተ የሚያውጀው
ተንኮል የሌለበት ብሩክ ልጄ የሚለው
ጌታ ኢየሱስ ነው ከሳሽህን የሚያሳፍረው
ያፌዘብህንም ውርደት የማያለብሰው።

("ብርሃን" ቁ. 40, 1971 ዓ.ም)

ይሉኝታ ሲረታ

የሰው አምላክ የለውም
ፍጡርም ለፍጡር አይሰግድም
ብሎ በድፍረት የተናገረው
በየዋህነት የሰውን አምልኮ የሻረው
አካባቢውን የማያውቅ እርሱ ማነው?
እንግዲያውስ ለብዙ ሰው አምላክ ሰው ነው
የፈጣሪ መኖር አለመኖር ደንታም አይሰጠው
የግድ የሚለው መመሪያም የለው
ደስ የሚለው የሚከፋውም በጓደኛው ነው
ጥሩና መጥፎ ትርጉም አይሰጡትም
መራራ ጣፋጭ ብሎ የሚለይበት ምላስ የለውም
የሰው አፍ ጠብቆ ይናገራል
ለሌላው ጩኸት የገደል ማሚቱ ይሆናል
ንፋስ ወደ ነፈሰበት ይነፍሳል
መሠረት የለውምና በውሳኔው ይዋልላል
ይሉኝታን እንደ ኃይማኖት ይዞታል
ዳሩ በይሉኝታ መቼ ጽድቅ ይገኛል
እንደ ሰው ብዛት ትችቱ ይለያያል
አንዱ በሚደሰትበት ሌላው ያኮርፋል
ታዲያ ይሉኝታ ለማን ይበጃል?

ሰውን አስደስቶ ማን እስከ መቼ ይዘልቃል
ሆኖም በብዙ ሰው ሕይወት ይሉኝታ ነግሷል
በየቤቱ ሰውን ያለ አቅሙ ያግደረድረዋል
ያልሆነውን ሆኖ እንዲታይ ያንጠራራዋል
ጎረቤቱን እንዲመስል አጥብቆ ይገፋፋዋል
ስለሆነም የራሱን መልክና ችሎታ ይጋርደዋል
ንፋግ እንዳይባል ከበር መለስ ይጋብዛል
በድህነቱ እንዳይናቅ ዕዳ ውስጥ ይነክራል
መሐይምነቱ እንዳይገለጽ የማያውቀውን ይቀባጥራል
ሁሉን ለመምሰል ከዕብዱና ከወፈፍተኛው ጋር ይዘላል
ጠላን ተፀዋኝ እንዳይሉት በጣም ይሠጋል
ስለሆነም ወዳጅ ዘመዱን በባዶ ቃል ይለበጣል

የአልባስጥሮስ ብልቃጥ

በጠቅላላው የርሱ ያልሆነ የውሸት ኑሮ ይኖራል
መታማት መጠላቱ ላይቀር በከንቱ ይጨነቃል
ባመነበት እንደመቆም ራሱን ያታልላል
ልቡን ሰጥቶታልና ይሉኝታ ይጫወትበታል።

ታዲያ ይሄ ድካም የተጠናወተው
ይሉኝታ በቁጥጥሩ ስር ያደረገው
ከእግዚአብሔር ይልቅ የሰውን ክብር የመረጠ
የሰውን ትችት ከነፍሱ ደኅንነት ያስበለጠ
የአይሁድ አለቃ አንጋፋ ፈሪሳዊ ነበረ
ይህ ታላቅ መምህር አንድ ቀን እጅግ ተቸገረ
በሁለት አማራጭ መካከል ሃሳቡ ተወጠረ
ከሚተናነቀው ይሉኝታ ለማምለጥ ሞከረ
ኢየሱስን ሰምቶ እንዳልሰማ ለመኖር ብዙ ጣረ
ያየውን ታምራት መካድ ተስኖታል
በሰማው ቃል ተንጓዳጅ ሕይወቱ ተነክቷል
ግን ጓደኞቹ ውሸታም መናፍቅ ያሉትን
የማርያም ልጅ እያለ ትንሽ ትልቁ ያፌዘበትን
ኒቆዲሞስ የእግዚአብሔር ልጅ ሊለው አልፈለገም
ከኢየሱስ ጋር በመዋሉ ስሙ እንዲጠፋ አልወደደም
ከኃጢአተኞች ወዳጅ በመጠጋቱ ኃጢአተኛ እንዲባል
አልፈቀደም

ጓደኞቹ እንዳይጠሉት ኢየሱስን መከተል አልመረጠም።

ሆኖም በየቀኑ ኒቆዲሞስ ይተክዛል
የኢየሱስ መልዕክት ልቡን ያቃጥለዋል
የወንጌል ቃል በሰማ ቁጥር ይቁነጠነጣል
ልብ ልቡ መሢሐ እንደተገለጸ ያውቃል
ስለሆነም በልቡ ለኢየሱስ ሲሰግድ ይውላል
በሃሳቡ ከኢየሱስ ተለይቶ አያውቅም
ግን ሃሳቡ በግብር አልተተረጎመም
ከኢየሱስ ጋር ሲነጋገር በአደባባይ ያየው የለም
እንደ ሁለት ሰው ራሱን በራሱ ይሞግታል
ከኢየሱስና ከይሉኝታ ኒቆዲሞስን ማን ይረታል።

አንድ ቀን ጠዋት የኒቆዲሞስ ሙግት አከተመ
ኢየሱስን ለማነጋገር ውሳኔውን ደመደመ

የአልባስጥሮስ ብልቃጥ

ይሉኝታውንም ጀምበር እስክትጠልቅ አስታመመ
ይሉኝታ የማታ ማታ አገገመ
እምነት ደክሞም አልደከመ
አንዱ ከሌላው ሲታገል ቀኑ ጨለመ
ያ ቀን ግን ከሌላው ቀን ሁሉ ረዘመ
ፀሐይ ለከዋክብት ተማርካ እጅዋን ሰጠች
የሚያያት ብታጣም ጨረቃ ተራዋን አሸበረቀች
ለሰው ሲመሽ ለኒቆዲሞስ ነጋለት
ሰዎች ሁሉ ባንቀላፋበት ሌሊት
የኒቆዲሞስ ልብ ወደ ኢየሱስ ሸፈተበት
እንደ ሌባ እንደ ወንበዴ ጨለማን ተንተርሶ
በጠፍ ጨረቃ ኢየሱስ ወዳለበት ገስግሶ
እንደጓጓ አልቀረም ኢየሱስ ዘንድ ደረሰ
የልቡን አድናቆት የእምነት ቃሉንም በመሢሔ ፊት አፈሰሰ
እውነተኛ ነቢይ ሲል ኢየሱስን አሞገሰ
ስላየው ታምራት መለኮታዊነት መስከረ
ብዙ መስማት ፈልጓልና ጥቂት ተናገረ
የዕድሜ ልክ ይሉኝታ በከፊል ተረታ
ሰው ሳያየው የኒቆዲሞስ ጭንቀት ተፈታ
የነበረ ክብር እውቀቱንም በኢየሱስ ፊት ጣለ
አንጋፋው ፈሪሳዊ እንደ ሕፃን ጆሮውን አዘነበለ
ዳግም መወለድ እንዳለበት ካረጀ በኋላ ተማረ
አባባሉ አልዋጥ ብሎት ጥቂት ተመራመረ
ዳሩ መምህርነቱ ጥበቡም አላዋጠውም
የሚመጸደቅበት ፊሪሳዊነት ከኃጢአት ነጻ አላረገውም
ስለሆነም ለኢየሱስ ሕይወቱን ሰጠ
ዳግምም ተወለደና ከዳግም ሞት አመለጠ
ታዲያ ዛሬም የሰው ፍርሃት ይሉኝታ ያስራቸው
በራሳቸው ውሳኔ በግል እምነታቸው መኖር ያቃታቸው
ያዩትን መምሰል የሚቀናቸው ብዙ ናቸው
ከከሃዲው ከሃዲ ከአማኙ አማኝ ይሆናሉ
ዳሩ ሁለቱም ስለማያምኗቸው ከሁለቱም ይተፋሉ
በሥጋም በነፍስም ሳይጠቀሙ መሐል ቤት ይቀራሉ

የአልባስጥሮስ ብልቃጥ

አንዳንድ ሰዎች ዕድሜያቸውን በይሉኝታ አሳልፈዋል
ሰው እንዳይጠላቸው ኢየሱስን ጠልተዋል
ሰው እንዲያከብራቸው እግዚአብሔርን ንቀዋል
አዋቂ እንዲባሉ ሕልውናውን ክደዋል
ልባቸው ቢከጅልም ቤተ ክርስቲያን አይመጡም
የኢየሱስን አዳኝነት እያውቁ አያምኑበትም
ኃይማኖተኛ ነን ሲሉ ይመጻደቃሉ
ኢየሱስን የሚያመልኩትን ደግሞ ይጸዩሉ
በዕድሜ ስለበለጸጉ እጅግ ይኩራራሉ
ስለሆነም ወጣቶችን ከአምልኳቸው ያገላሉ
እንደዚያና እንደዚህ የሚሉ ይሉኝተኞች በየቤቱ አሉ
ታዲያ ለስንቶቻችን ይሉኝታ ኃይማኖት ሆኖአል
ስሜታችን ከእግዚአብሔር ቃል ምን ያህል በልጧል
አንተስ የምታምነውን በእርግጥ ታውቃለህ?
ወይስ እንደ እስከት ያየኸውን ትመስላለህ
የሰው ዓይን የሰው ምላስ ስንት ዓመት አስሮሃል
እንደ ኒቆዲሞስ ልብህ ይቆዝማል
በኢየሱስና በይሉኝታ መካከል ያማርጣል
በመጨረሻ ማንኛው በለጠብህ
ለሕይወት ወይም ለሞት ለማንኛው ተሸነፍህ?
ኢየሱስን ምረጥ ሰው አያዋጣህም
በእግዚአብሔር ፊት ስትቆም አይዋስልህም
እንደ ሰው አይደለም የሱስ አይተውህም
የሰዎችም ትችት እርሱን አይገደውም።

("ብርሃን" ቁ. 41, 1971 ዓ.ም)

ትዝብት

ነው

ትርፉ

ሰው ከሰው ራስ አይወርድም
የሚለጥፈው የሚያወጣው አቃቂር አያጣም
ሥራ ያጣ ምላስ ወዳጁን ያማል
ቀኑ አልመሽ ያለው አፋን ይበላዋል
ተናግሮ ያናግራል በምላሱም ጠብ ይጭራል
እስከ ተረቱ ጥንትም እንደሚሉት
ሥራ ከመፍታት ልጄን ላፋታት
ሥራ ሆነና ባላፊ አግዳሚው መዘበት
ፊትን አብሶ ዓይኑን ጠርጎ አንዳንዱ ይወጣል
የማንንም ምንነት ላይለውጥ ሲተች ይውላል
ታዲያ ባወራ በለፈለፈ ትዝብት ያተርፋል
በመዘዘው ጅራፍ ራሱ ይገረፋል
ንቀትንና ውርደትንም ይጠግባል።
ልተችህ ካሉት የማይተች ማን አለ
እንዳይተች በመጣጣር ማነው ራሱን ያታለለ
ሆኖም ትችት ሁሉ አንድ አይደለም
የሚያንጽ የሚገነባ ሂስ አይታጣም
በአደባባይ አይቶ እንዳላየ ያልፍና
ሰምቶ እንዳልሰማ በጓደኞቹ መሐል ዝም ይልና
ወዳጁን በስውር ይጠራዋል
ያየበትን የሰማበትን እንከን በጥሞና ይነግረዋል
ታዘብኩህ ለካ እንደዚህ ነህ ይለዋል
ጓደኛው ለጊዜው ያፍራል ስህተቱን ግን ያርማል
ሥራን ለማሻሻል ትችት ይካሄዳል
ጎበዙና ልግመኛው በየቢሮው ይጠዛጠዛል።
በውጤቱ ዝርክርኩ አሠራር በቀልጣፋው ይተካል
ሃሳቡ ከሃሳብ ተፋጭቶ አዲስ ሃሳብ ይወለዳል
አሮጌውና ደካማው ለአዲሱ ሥፍራ ይለቃል
በትችት እንዝርት ብዙ ለውጥ ተሸከርክሯል

የአልባስጥሮስ ብልቃጥ

ገሚሱ በታሪክ መዘክር ሲጣል

አያሌው እየጎለመሰ ይሄዳል

ሐውልት ካልሆነ ማን ባለበት ይቆማል

ወይ ያድጋል አለዚያም ይሞታል

ያለ ነውና አርጅቶ አፍጅቶም ያበቃል

ሆኖም በትችት ተወግቶ ስንቱ ሞቷል

ትዝብት መልሕቅ ሆኖ ስንቱን አድኗል።

ሌሊት ቀንን ሲያማ ይነጋል

ለትዝብትና ለታዛቢዎች ምድርና ሰማይ ይላቀቃል

ታዲያ ጎሕ ቀዶ ጸሐይ በሰማይ ደምቃ

ፍጥረትን የሰውንም መንፈስ አሙቃ

እንቅልፍ አክትሞ ልብ ለሥራ ሲነቃቃ

ኢየሱስ አንድ ቀን እንደወትሮው

ጠያቂ ተመራማሪ ተማሪዎች አስከትሎ ከጀርባው

ድንገት በአንድ ዕውር አጠገብ ያልፋል

የዕውሩ እውርነት ያለ ወትሮው አድናቆት ይቀስቅሳል

ዕውር ያላዩ ይመስል አሥራ ሁለቱ ተጠቃቀሱ

ለዕውር ታውሮ መወለድ ምንድነው መልሱ

ምን ኃጢአት ቢሠሩ ነው ወላጆች ወይም እርሱ

እግዚአብሔር ሰውን እንዴት ሳይወለድ ይቀጣል

ጡት ባልተዉ ሕጻናትስ እንዴት አድልዎ ይፈጸማል

ጥያቄው ዛሬም ጥንትም ተጠይቋል

ዳኛ ባይገኝም እግዚአብሔር ተከሷል

ዳሩ የማይሸነፍ ጠበቃ ቆሟል

ኢየሱስ ጥያቄውን በአርምሞ አደመጠ

በክሱ በትችቱ ናዳ ብዙም አልተደናገጠ

ልጁ በኃጢአት ሳቢያ እንዳልታወረ አረጋገጠ

በወላጆቹም በደል እንዳልታወረ ቃሉን ሰጠ

ዳሩ ይህ አልነበረም በወቅቱ ኢየሱስን ያሳሰበው

የእግዚአብሔር ፈቃድ ሆኖ ለኢየሱስ የታየው

በዕውሩ መፈወስ የእግዚአብሔር ክብር ሲገለጥ ነው

ስለሆነም በምራቁ ጥቂት ጭቃ ለውሶ

በፈዋሽ እጆቹ ዕውር ዓይኖቹን አብሶ

በሰሊሆም መጠመቂያ እንዲታጠብ ልጁን አዘዘው

የአልባስጥሮስ ብልቃጥ

ስለሆምና ጭቃ በኢየሱስ ፈቃድ ተቀናጁ
ብርሃን ያላዩ ዓይኖች ብሩህ ብሌኖች ተቀዳጁ
የደስታ ማዕበል ልጁን ዋጠው
ገደል የመሰለው ሜዳ ለፈንጠዘያ ጠበበው
ሣር ቅጠሉ ብርቅ ሆኖበት ጥቂት ፈዘዘ
ሆኖም በማየቱ የአካባቢውን አንክሮ ጋበዘ።

ያ ዕውር ነው አሁን የሚያየው?

ወይስ እርሱን የመሰለ አይናማ ነው?

ዓይኖቸው ነው እንጂ የሚቃዠው

በማን አገር ነው ዕውር ዓይናማ የሆነው?

ባለ ጉዳዩ ቆሞ ምን አስቀባጠራቸው

ዓይኑ የበራለት ዕውር እኔ ነኝ አላቸው
ግራ ቢገባቸውም የሆነለትን የፈወሰውንም ነገራቸው
እነርሱን ሲሸኝ ሌሎች መጡበት
የሆነውን ሰምተው ልጁን በዋዛም አልለቀቁት
ልጁን ወደ ጎን አርገው በፈዋሹ ላይ ተራኮቱበት
ኃጢአተኛ ነው ሲሉ የክስ ዶሴ ከፈቱበት
ገሚሱም ኃጢአተኛ እንዴት ይፈወሳል ሲሉ
ተደናገሩበት

ምን አለፋቸው ምነው ባለጉዳዩን ቢጠይቁት?

በሙላትም ባይሆን እርሱ መለሰላቸው

ከነቢይ ቢበልጥም ነቢይ ነው አላቸው

እነዚህ ዞር ሲሉ ሌላ መርማሪዎች ተኳቸው

ስለ ልጁ ፈውስ ወላጆቹን ጠይቋቸው

ባለ ጉዳይ እያለ እነርሱ በመጠየቃቸው

አጠያየቁ ለማጥመድ የተቃጣ መሰላቸው

ዕውር እንደነበረ እሁን እንደሚያይ የሚያውቁትን ነገራቸው

በተረፈ እሱን ጠይቁት ሲሉ ወደ ባለ ጉዳዩ ጠቆሟቸው

በዕውሩ መፈወስ የተደሰቱ አስመስለው

ፈዋሹን ኢየሱስ ከእግዚአብሔር ነጥለው አይተው

የኢየሱስን ኃጢአተኛነት ለልጁ አስረግጠው

ስለ ፈውስህ እግዚአብሔርን አክብር አሉት

ያጽናኑት መስለው ፈዋሹን ጌታ ደፈሩበት

የአልባስጥሮስ ብልቃጥ

ልቡ ቢሰበርም ልጁ ኃዘኑን ዋጠው
ኃጢአተኛ ሆነም አልሆነም እርሱ የሚያውቀው
ዕውር እንደ ነበረ አሁንም እንደሚያይ ብቻ ነው
ዳሩ የዕውር ማየት ጠያቂዎችን መቼ አረካቸው
የእነርሱ ጥማትና ብርቱ ፍላጎታቸው
የፈወሰውን ኢየሱስን እንዲሰድብ ነበር ሙከራቸው
ታዲያ ይህ ጥረታቸው አልሆነ ሲላቸው
ልጁን በሆነ ባልሆነው በንግግር አመናጭቀው
ደስታውን እንደመካፈል ውጭ ጣሉት ገፍትረው
እነርሱ የጠሉትን እሱ ከሚያከብርባቸው
ዕውር እንደሆነ ቢቀር ነበር ምርጫቸው
ታዲያ ትችት ጦር ሆኖ ስላልወጋው
ዓይናማውን በንዝንዝ ማሳወር አቃታቸው
ኢየሱስ የፈወሰውን ልጅ ዳግመኛ አገኘው
ልጁም ዓይን ዓይኑን እያየው
ማን ምንነቱን ነገረው
በፈውስ ላይ ፈውስ ጨመረለት
ዓይኑ በራለት የነፍሱም እሥራት እዚያው ተፈታለት
በትችት ያዛሉትን ኢየሱስ ታዘባቸው
ዓይተው የማያስተውሉ ዕውሮች አላቸው
ዓይናማ ነን ሲሉ ዕውር በማየት በለጣቸው
የሰው ደግ የሰው ልማት የማይወድላቸው
ለምን አወቀ ለምን ቀናው የሚያሰኛቸው
የዕውር ማየት ዓይናቸውን የሚያቀላባቸው
የምቀኝነት እልህ ሲቃ የሚይዛቸው
ዛሬስ እንደ ጥንቱ መቼ ጥቂት ናቸው
ጸሐፍት ፈሪሳውያን የተረት ውጤት አይደሉም
እንዴት አየ ሳይሆን ለምን አየ የሚሉ
ወንጌልን ለማንኳስስ ለማጨናገፍ የሚፍጨረጨሩ
የማይታበለውን ለማስተባበል የሚሞክሩ
ድንቅና ታምራት የለም እያሉ የሚያስወሩ
በእንቶ ፈንቶ ዋጋ ቢስ ወራያቸው
አንዳች የማይፈይድ የጓዳ ትችታቸው
አንዴ የበሩ ዓይኖች ዳግሞ ላይታወሩ

የአልባስጥሮስ ብልቃጥ

የተከፈቱ ጆሮዎች ከቶ ላይደነቁሩ
የተፈቱ ሽባዎች መልሰው ላይታሠሩ
በኢየሱስ የተለወጡ ሕይወቶች በትችት ላይቀየሩ
ሰዎች ጥዋት ማታ ቢለፈልፋ
ከትዝብት በቀር ሌላ ምንም አያተርፋ።

("ብርሃን" ቁ. 42, 1971 ዓ.ም)

በጥቂቱ

እርካታን ለሰው ማን አዋሰው?
ከምን አግኝቶ በመዝገበ ቃላቱ ጨመረው?
የት ምን ሲያደርግ ቀመሰው?
እንዴትና ምን ብሎስ ትርጉም ሰጠው?
ከጥጋብ ወዲህ ከረሃብ ወዲያ
ማነው ያቆመ ለእርካታ ድንበር መካለያ?
ማግኘትና ማጣት እጅግም ሳይበዛ
ስንቱ ይሆን የተረዳ የመኖርን ለዛ?
ፀጉር መሰንጠቅ አየር መጨበጥ ሲቻለው
ክቡር ሰው እውን ራሱን መመዘን ተሳነው?
ምላስ ከትናጋ ተጋጭቶ
ከንፈርና ከንፈር ተማትቶ
ላንቃ ሲከፈት ትንፋሽ ይወጣል
የድርጊቱ ውህደት ድምጽ ይወልዳል
ድምጽ አየርን ተፈናጦ ጆሮ ሳይደርስ
አዳማጭ ሰምቶ መልስ ሳይመልስ
ያ ቅጽበት እንደ ምን ይለካል
ዕጹብ ባትሉ ሴኮንድም ይሸነሽናል
የፀጉር ውፍረት የአየር ክብደት ተመዝኗል
የክዋክብት ርቀት የውቅያኖስ ጥልቀት ተመትሯል
የልብ ትርታ የፀሐይ ከፍታ ተሰልቷል
ከሰው ኃጢአት ከእግዚአብሔር ቸርነት በቀር
ምን አለ በሚዛን የማይሰፈር?
በሂሳብ ስሌት የማይታይ የማይደመር?
ዳሩ ምን ያደርጋል መስፈሪያ ቢበዛ?
ምንና ምን ተደምሮ ምን ቁም ነገር ይሰጣል?
ምን ከማን ተቀንሶ ማንን ይዋርዳል?
ምን በምን ተባዝቶ ለእነማን ይተርፋል?
ምን እንዴት ተካፍሎ ስንት ሰው ይጠቅማል?
ሆን ብሎ የሰውን ፍላጎት ይመዝን ይመስል
ኢየሱስ እንግዳ ሆኖ ከአንድ ቤት ይዘልቃል

የአልባስጥሮስ ብልቃጥ

እግር ለጣለው እንግዳ ምን ይቀርባል
ቤት ካፈራው ማዕድ ለየሱስ ምን ይጋብዟል
ወይስ እቤት ካለው እርሱ የያዘው ይበልጣል?
ከጋባዦቹ ይልቅ የሚጋበዘው ይኖረዋል
ታዲያ መጋበዝ ወይስ መጋበዝ የትኛው ይሻላል?
እንዲያና እንዲህ ብለው በሃሳብ ተለያይተው
አንዷ ከጓዳ ሌላዋ ከእልፍኝ ሆነው
አስተናጋጆቹ እህትማማቾቹ በየፊናቸው
መጋበዝና መጋበዝ ያዙ ከልባቸው
ማርያም ከመጋበዝ መጋበዙን መረጠች
ስለሆነም ለፀጋው ቃል ጆሮዋን አዘነበለች
ከማርያም ከወተት የሚጣፍጠውን ቃል ተመገበች
በጆሮዋ እየሰማች በልብዋ መልዕክቱን እያጣጣመች
በእምነት ነፍስዋን እያረሰረሰች
የዛለ ሕይወቷን የተሰበረ መንፈስዋን እያስጠገነች
ሰዓቶች ደቂቃ እንኳን ሳይመስሏት
ማንም ምንም አንክሮዋን ሳይሻማት
ከቅምጧ ሳትነሳ እዚያው እንዳለች
ከወደ ጓዳ የማጉተምተም ድምጽ ሰማች
እህትዋ ማርታ ምንም አልተሳካላት
እንጂ ምን ለምን እንዳስቆጣት
ወጡ ገንፍሎ ፈሶ ይሆን ምናልባት
አይታወቅም ለዝግጅቷ ምን እንደጎደላት
አልሆነም ቢላት ቢጨንቃት
ብሶቷን ለመናገር ከጓዳ ወጣች
ስትመናጨቅ ፅሞናውን አደፈረሰች
ቢፈርድልኝ ብላ አቤቱታዋን አቀረበች
እርሷ ስትማስን ስትባዝን እያየች
ኢየሱስን ለመጋበዝ መጣጣሯን እያወቀች
ማርታ በማርያም ግድየለሽነት አማረረች
እግረ መንገድዋን ኢየሱስንም ወቀሰች
ማርያምን ተነሺ እርጃት ባለማለቱ ቅር ተሰኘች
በኢየሱስ አማላጅነት የማርያምን እርዳታ ጠየቀች

የአልባስጥሮስ ብልቃጥ

ማርያም የእሸታም የእምቢታም ቃል አልሰጠች
መልሱ መልሷ ነውና ወደ ኢየሱስ ተመለከተች
ኢየሱስ በለዘብታ ማርታን መከራት
በሆነ ባልሆነው እንደምትጨነቅ ያየባትን ነገራት
ጉልበቷን ንብረቷንም በከንቱ ማባከኗን አስታወቃት
ትክክለኛውን ነገር ለትክክለኛው ሰው አለማቅረቧን ጠቆማት
ለእኛና ለእርስዋም የሚበጅ ምክር አካፈላት
ሕይወት እየጣመ በኑሮ ለመርካት
የሚያስፈልገው ጥቂት ወይም አንድ ነገር እንደሆነ
አሳስባት
አነጋገሩ ለሰሚ ግልጽ ባይሆንም
ጥቂት ወይን አንድ ማለቱ ቢያጠያይቅም
ማርያምን በመልካም ምርጫዋ መስከረላት
ማርታ እንደተሳሳተች ወዲያው ገባት
ለማይረባ ነገር ብዙ መልፋቷ ተከስተላት
ታዲያ የኢየሱስ አንድ ነገር የቱ ነው?
እሱስ ጥቂት ያለው ምንድነው የሚያህለው?
የሆነሳ ሆነና ጥቂት ትርጉም አለው?
የማንን ብዙ ብር ማነው የሚፈልገው?
የዚህ ብዙ ሺህ የዚያኛው ጥቂት ነው
ከባዱን ያቀላል ቀሊሉን ያከብዳል
የኢየሱስን ጥቂት ሰው እንዴት ይረዳል?
ጥቂት እውነት በብዙ ውሸት ተቦክቶ
እንደ እርሾ ትንሹን ነገር በጣም ነፍቶ
ቢበሉት ቢገምጡት የሚያጠግብ ይመስላል
ዳሩ ውሸት ነውና አፍ ላይ ይሟሸሻል
ብዙ ቁሳቁስ ከቤት አግበሰብሶ
አያሌ ብር ከራስጊ ተንተርሶ
ዘላቂ ደስታ ለማግኘት ተስፋ ይደረጋል
ዳሩ ብዙ ቅገጥት ከንቱነትም ሕይወትን ይሞላል
ዕድሜ ልክ ተምሮና ተመራምሮ
መጻሕፍትንና መጻሕፍት ቤትን ቆፍሮ
ምሑር ጠቢብም ለመሆን ይከጅላል
ዳሩ ከአወቁት ያላወቁት በልጦ ይገኛል

የአልባስጥሮስ ብልቃጥ

ትንሽ ምሁር ትልቅ አላዋቂ መሆኑን በውጤቱ
ይረዳል

ብዙ ውንብድናን በእግዚአብሔር ስም ቀባብቶ
መዝሙርና እልልታን በየዋሆች ልብ ሞልቶ
ብዙ በረከትን ለማትረፍረፍ ይሞክራል
ንስሐ የለምና መርገም ይታጨዳል።

በንዳችን ከሞላው በሳጥናችን ከታጨቀው
በኪሳችን ከተሰወረው ከጎተራችን ከተረፈው
እንደ አቅማችን እንደ ብጤታችን ከምናከብረው
ጉልበታችን ብልጠታችን ወይስ እውቀታችን ካስገኘው
ኢየሱስ የሰጠን ጥቂቱ በለጠብን
አንዱ ኢየሱስ ብዙ ትምክህታችንን አስናቀን
የኢየሱስን ጥቂት በሕይወታችን ዘርፍ አዋኸደን
ትርጉም ያለው ኑሮ እያጣጣምን ኖርን
ገና ጥቂት እንጨምራለን ገና ብዙ እንረካለን
የያዝነው ጥቂት እንዳይወሰድብን
ወይም በዓለም ግሳንግስ እንዳይበረዝብን
በኢየሱስ ጥቂት በእምነት እንፀናለን
እኛ የያዝነው ብዙዎች ነበራቸው
ዳሩ ግን ከንቱነት ሲያግበሰብሱ ጥቂቱ አመለጣቸው
ያግበሰበሱትም ሳይረባቸው
ሃሳብና ጭንቀት ተረፋቸው
እኛም ለብዙ አተላና ዝቃጭ ጎምጅተን
በኢየሱስ ጥቂት መርካት አቅቶን
ለዓለም ለሰይጣንም አሻንጉሊት እንዳንሆን
የያዝነውን አጥብቀን መያዝ አለብን።

("ብርሃን" ቁ. 43, 1971 ዓ.ም)

የነገ ሰመመን ትላንት ለዛሬ አጥቢያ

ዛሬ ተገምሶ ለሁለት
እኩሉ ወደ ትላንት ሲንሸራተት
ገሚሱም ነገ ለመሆን ሲንጓዝ
ታሪክ ከወዲያ ወዲህ ሲጎተት
ከወዲያኛው ይልቅ የወዲህኛው ስበት
ለምስኪን ዛሬ አይሎበት
የታሪክ ካባውን አስረክበና ለትላንት
ተፈተለክ ከነገው ሂደት ጋር ሊዘምት።
ታዲያ እኔ በመሐል ቤት
ትላንትናና ነገ በፈጠሩት ውጥረት
ሳላውቀው ገብቼ በድንገት
ትላንት ለዛሬ አጥቢያ ወደ እኩለ ሌሊት
ሲቃ ይዞኝ ትላንትናን ለመልቀቅ ስቃት
ከፀሐይ ጋር የሚፈነጠቀውን ተስፋ ለመጨበጥ ስዋትት
አይነጋ የለም ነጋ ራሴን በራሴ ስሞግት።
ትላንትና እባክህ ተወኝ
ያሳለፍኩትን ጉስቁልና አታስታውሰኝ
የመኖር ጉጉቴን አትውስድብኝ
ስሕተቴን በማጉላት ችሎታዬን አታቁስልብኝ
የሚራመደውን እግሬን አትጎትትብኝ
የተሰነዘረውን ክንዴን አትጠፍብኝ
ያላዩትን እንዳያዩ ተው ዐይኖቼን አትክደንብኝ
ተወኝ ትላንትና ልኑርበት
ነግጄ ላትርፍበት
አርሼ ላምርትበት
ተምሬ ልወቅበት
ለዛሬው ተስፋዬ ጋሬጣ አትሁንበት
ሲሆን ብሩህ ጎሕ በፊቱ ቅደድለት
ምክርህን ሳትነፍግ አፍስለት
ተሟግተህ የረታህበትን
በዘመናት የተፈተነውን የኑሮ ስልት

የአልባስጥሮስ ብልቃጥ

እንዲያ እንዲያ እያልክ ኅዳናውን አቅናለት
እስቲ እኛም ለሙሽራው ለዛሬ ሆ! እንበልልለት
እንኳን ደህና መጣህ ተናፋቂው ዛሬ
አንተን ስል ነው ሁሉን ችዬ መኖሪ
አንተን አይ ብዬ ነው ትዕግሥቴን በሆዴ መቋጠሪ
አንተን ላረካ ነው ከትላንት እስትንፋስ መበደሪ
እንዳይርብህ አንጀቴን አስሪ
እንዳይጠማህ በጥማት አርሪ
እንዳላስመርርህ ከሕሊናዬ ጋር መክሪ
ወሰኛለሁ ካንተ ጋር ልንዝ አብሪ
ታዲያ የንጋትን ዘርፍ ስታስጨብጠኝ
አደራህን እንያዳንዱ ሰዓት በከንቱ እንዳያመልጠኝ
አታላይ ደቂቃዎች ሾልከው እንዳይጠፋብኝ
ምናልባት እንኳን ብርቱ ቀን ቢያጋጥመኝ
ከጊዜ ጋር ስፋለም ትግሉ ቢበረታብኝ
አደራህን መልካም ሥራ ሳይማረክ ሰዓቶች
እንዳይወድቁብኝ
ምትክ የሌላቸው ሰዓቶቼን ስንፍና እንዳይገድልብኝ
እጅህን ይዜ እጄንም ይዘኸኝ
ና! ዛሬ መሆን የምችለውን እንድሆን እርዳኝ
እንደ ትላንትና በስህተቱ አታስቆጩኝ
በፈጸምኩት ጅብዱ አታባብለኝ
እንደ ነገም በሩቅ አታጓጓኝ
አቅማንም አንኳስህ አታስፈራራኝ
አንተን በሥራ ሳላነግሥ ጀምበሯ አትጥለቅብኝ
እንግዲህ ዳግመኛ ላላይህ ላታየኝ
ምንም ቢሆን በቀኑ መጨረሻ አታኩርፈኝ
ነገን በፈገግታ እንድቀበል እባክህ ዛሬ አሰናብተኝ
እንደ ምን አለህ ነገ በዝና
ለሰው ሁሉ አለኝታው በገና
የሕልምና የተስፋ መንደር
ምን ይሆን ያንተ መሠረት መዋቅር
ስንት ዘመን አለፈ ስንጠብቅህ
ለእቅዳችን ሁሉ አደራ ጥለንብህ

የአልባስጥሮስ ብልቃጥ

ሰንቱን ሕልማችንን በውን ትተረጉማለህ
ሰንቱንስ ተስፋ በማይቋረጥ ቀጠሮ ትዘጋለህ
እስከ መቼ አንተን ደጅ ጠንተን እንዘልቃለን
እቅዳችን የማይፈጸም ቅዠትም እንደሆነ ንገረን
አለዚያም ለዛሬው ትግላችን የምስራች በለን
ትላንትናን ዛሬንም እንደ ዋዛ አሳለፍን
እንግዲህ ነገ ካንተ ሌላ ማን አለን?
ማን ምን መሆን አንደምንችል የሚያሳየን
ብታስደስተንም ወይም ብታሳፍረን
ከሞት ወዲያ ከሞትም ወዲህ አንተ ነህ ያለኸን
ድንገትም ሞት ከወዲሁ ከጠለፈን
ግድየለህም ከመቃብር ወዲያም እንገናኛለን
ስለዚህ ከእኛ ላትሰወር ላታመልጠን
ትላንት ሊሸረው ያልቻለውን
ዛሬም በልባችን ሕያው የሆነውን
ነገ የማይሞተውን ኢየሱስን አትደብቀን
ይልቁኑ ከማያልቀው ክብር ፍንጮን
ከማይደፈርሰው ፍቅሩ ጥቂቱን
በዚህም ዓመት ሳትሰስት ፈንጥቅልን
በሞት በኩል ፈልሰው ወደ አንተ የገቡትን
ከአድማስ ባሻገር ተደላድለው የተቀመጡትን
ሳንተያይ ሳንተዋወቅ የሚናፍቁንን
እልፍ አእላፋ ቅዱሳንን ሰላም በልልን
በማይታጠፈው በዚያች የትንሣኤ ቀን
በክብርና በግርማ እንደምንገናኝ አረጋግጥልን
ሲሆን በቅርብ አለዚያም ሰንብተን
በዚህም ሆነ በዚያ ኢየሱስ እንደፈቀደልን
ነገ እንግዲህ በቸር ያገናኘን።

("ብርሃን" ቁ. 43, 1971 ዓ.ም)

ምክንያት

የአሰቡት ሲሳካ የልብ ሲደርስ
ምኞት ተፈጽሞ አንጀት ሲርስ
ፈገግታ ስሜትን መግለጽ ሲሳነው
አንደበት ሲተሳሰር ቃላት ሲያጥረው
የምሥራች የሰማ ዕድለኛ ጆሮ
ዓይን የማይጠግበው የማይሰለች አንክሮ
ከሆድ ገብቶ ድንገት ሲያብሰለሰል
ማፈን መደበቅ እምቢ ሲል
ይፋ ይወጣል አንዱ ደስታ ብዙ ይሆናል።
ለወዳጁ ዘመድ የደስታው ምክንያት ይገለጻል
ደስ ብሎኛል ደስ ይበላችሁ ይባላል
ታዲያ ደስታው ደስታ እንዲመስል
ደስ ያለውም አሜን ይሁን እንዲል
ተደሳቹ ለማስደሰት ግብዣ ያደርጋል
በመደሰቱ የሚደሰቱትን ሁሉ ይጋብዛል
ሰው ሲበላ ሲጠጣ ጋባዢ ደስታው ይጨምራል
የበላተኛው ደስታ የጋባዢን ደስታ ያግላል
ደስታ ደስታን ሲወልድ ኃዘን ይረሳል
ጋባዢ የሞራል ሥንቁን ይሰንቃል
ነገ ተራው እንዲሆን ተጋባዢ አምኖ ይሰናበታል
በማግሥቱ ግባዣው ተረት ይሆናል
ደስታውም እንደ ዓይነቱ ይከስማል ወይም ያብባል።
ታዲያ ደስታ በምን ይለካል?
የማንስ ግብዣ ደስታውን ይመጥናል?
አንዳንዱ አልኮል ሲቀምስ ይፈነጥዛል
ከበር መለስ ሁሉ ይጋበዝ ይላል
ሳያውቀው ኪሱን ያራቁታል
በመለኪያ አረቄ ወዳጅ ይሸምታል
ቤተሰቡን ግን በረሃብ ይቆላል
ሌላው ለመጋበዝ ሰበብ ይፈልጋል
ጥሩ ሕልም ስላየ ድግስ ይደግሳል
ጠጅ ያስጥላል ሰንጋም ያሳርዳል

የአልባስጥሮስ ብልቃጥ

የማያውቀውን ደስታ ከጠጅ ብርሌ ይወስዳል
ጮማውን ሲመለከት ፊቱ ይፈካል
መሶብ ከቦ ከብጤዎቹ ጋር ያወካል
በልቶ ሲጠግብ የሰውን መፈጠር ይረሳል
ቆሎ ያረረበት ጎረቤትም እንዳለው ይዘነጋል
ዳሩ ሁሉ እንዲህ አይደለም
በቂጣና በቆሎ ደስታውን የሚገልጽ አይጠፋም
ሹመቱን በማኪያቶ የሚያበስር
በብስኩትና በሻይ ሠርጉን የሚፈጽም የሚሞሸር
በየጊዜው ብዙ አይተናል
ይህንንስ የማያቀምስ በየቤቱ መቼ ይጠፋል
ስለ ግብዣ ካነሣን ከተጫወትን
እንግዲያውስ አንዳፍታ ኢየሱስ ያለውን አዳምጡን
አንድ ሰው አንድ ጊዜ በአንድ ምክንያት
አዘጋጀና እንዳቅሙ ታላቅ ራት
ካዘጋጀው ማዕድ እንዲሳተፉለት
የደስታው ተካፋይ እንዲሆኑለት
በሩቅ በቅርብም ያሉትን ወዳጆቹን
ሊገኙ ይገባል ብሎ ያመነባቸውን
ወደ ራቱ ግብዣ አስጠራቸው
በተቀጠረውም ሰዓት ራቱን አዘጋጅቶ ጠበቃቸው
እሱ አክብሮ ቢጠራቸው
እነርሱ ግብዣውን ንቀው መምጣት አቃቃቸው
በግብዣው ላይ መገኘት አንዳቸውም አልተቻላቸው
ሁሉም በአንድነት መማኸኘት ጀመሩ
ቢመስልም ባይመስልም በየበኩላቸው ሁሉም ቀባጠሩ
ከተጠሩት አንድ መሬት ገዝቶ ነበረ
መሬቱን ማየት እንዳለበት አመኻኝቶ ተናገረ
ሌላው አምስት ጥማድ በሬዎች ገዝቶአል
በሬዎቹን መፈተን አለብኝ ሲል ሰበብ ይፈጥራል
ሦስተኛው ደግሞ በቅርቡ ሚስት አግብቷል
ስለሆነም መምጣት አልችልም ሲል ያመኻኛል

የአልባስጥሮስ ብልቃጥ

ጋባዬ በተጋባዦቼ መልስ እጅግ ተቆጣ
ዳሩ ድግሱን የሚበሉለት ፈቃደኞችም አላጣ
የራባቸውን የጠማቸውን ከያሉበት አመጣ
ሰፊ ዝግጅት ነበርና ቦታውም አልጠበበ
በቂ ራት ስላገኘ የመጣው ሁሉ ጠገበ
ያመኝኝ ብቻ ቀረ እንደአሳበበ

ታዲያ የግብዣውን ምሳሌ ስናስበው
ከኢየሱስ አባባል ምንድነው የተማርነው?
ጋባዬ ድካም ኪሣራውን ሳይቆጥር
ምን ይባላል የተጋባዬ መግደርደር?
ለማብላት ሳይሆን ለመብላት ምክኛት መፍጠር?
ለማን ይምስል ነው ያ ሁሉ መቀባጠር?
በራት ሰዓት ነው መሬት የሚታየው?
ቀድሞስ ሳያየው ለምን ገዛው?
ዳግመኛስ ማየት ምን አስፈለገው?
በሬዎችስ የገዛው ምን ማለቱ ነው?
ፀሐይ ስትጠልቅ ነው በሬ የሚፈተነው?
ማረስስ ባይችሉ ያኔ ሊያርዳቸው ነው?
ሙሽራውስ አዲስ ሚስት ያገባው
ሚስቱን ይዞ እንዳይመጣ ማን ከለከለው?
ሰግቶ ይሆን ሚስቱን ሌላ እንዳይቀማው?
በራሱ ወይስ በሚስቱ በማን ነው ያፈረው?
ሁሉም ስያመኝኙ ግብዣው ቀረባቸው
ግብዣው ግን ተበላ ጋባኸ ታዘባቸው
ዛሬም እግዚአብሔር ግብዣ አዘጋጅቶ
የበረከት ማዕድ ቢቃሉ ዘርግቶ
የዘላለም ሕይወት በልጁ አስናድቶ
ነፍስን የሚያረካ ድግስ አበርክቶ
ከአጥናፍ እስከ አጥናፍ ሰውን ሁሉ ጠርቶ
ደህንነትን በነፃ ይጋብዛል
ፈውስን ያለ ዋጋ ይሰጣል
የደረቀን ሕይወት በመንፈሱ ያርሳል

የአልባስጥሮስ ብልቃጥ

ለቅብዝብዝ ነፍስ ሰላም ይለግሳል
ለታወከች ነፍስ መጽናናት ያጎርፋል
አለኝታና ፍቅሩን እንደ ወንዝ ይፈሳል
ግን ስንቱ ግብዣውን ተቀብሏል
በእምነት የሚገኘውን በረከት ስንቱ በልቷል
ስንቱስ እያመኝኝ ኢየሱስን ገፍቷል
አተላ ሊጠጣ ስንቱ ሕይወትን ረግጧል
መሬትና ጥማድ በሬ ለመግዛት
አለዚያም ሠርግ ሠርጎ ሚስት ለማግባት
ጊዜና ገንዘብ ከቶ አይታጣም
የሚመከር ወዳጅ የሚያግዝም ወንድም አይጠፋም
ይህን ለመፈጸም ቀጠሮም ይሰረዛል
ተበድሮም ይሁን ተቸግሮ የታቀደው ይሞላል
ዳሩ ኢየሱስ ሲባል ሰበቡ ይበዛል
ባመት አንድ ሰዓት ማግኘቱም ይጨንቃል
የፀሎት ቤት መንገድ አቀበት ይሆናል
ታክሲም መሳፈሪያ ያለወትሮ ይጠፋል
ወዳጅ ዘመድ ሁሉ ያኔ ይታወሳል
ወንጌልን የሚያስንቅ መዝናኛም ትዝ ይላል
የሱስን ለማውገዝ ጥበቡም ይፈልቃል
ኃጢአት የለም ብሎም ሰበብ ይፈጠራል
ድካምና ውድቀት መሸፈኛ ያገኛል
ለመንፈስ ወቀሳ ጆሮ ዳባ ይለብሳል
ሕሊናም ቢሟገት ወዲያው ይታፈናል
ልብ ካመኸኝ እንዴት ብሎ ይረታል
ዳሩ ምክንያት ያለው ወንጌል ይበረታል
ምክኛትን ሁሉ ሳባብሮ ይጥላል
ክህደትን ሁሉ ሞኝነት ያደርጋል
ጥበብንም ልቆ ሁሉንም ያስንቃል
ማን ሰው አማኝኝቶ ከኢየሱስ ያመልጣል
ሁሉም እንደ ሥራው አንድ ቀን መልስ ይሰጣል

የአልባስጥሮስ ብልቃጥ

ታዲያ አንተም ማሳበብ ማመኘኘቱን ትተህ
መግደርደር መመጸደቁን አቁመህ
ለንስሐ ጥሪው ልብህን ከፍተህ
ሞት ሳይቀድምህ ጊዜ ሳለልህ
ኢየሱስን ዛሬ መቀበል አለብህ።

("ብርሃን" ቁ. 44, 1972 ዓ.ም)

ቅርብ ነበር

አይቸግር መጀመሪያ እንደ አቅም መግደደር
ሃሳብን በሥራ ለመተርጎም መፍጨርጨር
ቢበዛም ቢያንስም የሚቻለውን መሞከር
ቢደርስ ወይስ ከመንገድ ቢቀር
ባመኑበት አቅጣጫ ጉዞ መጀመር
የነገን ጮራ ተማምኖ ዛሬ ማዋቀር
ዕለቱን ባያልቅም ለትውልድ መሠረት ማኖር
ችግር እንደ ተራራ ቢደነቀር
ፍላጎትን ለማርካት እጅም ቢያጥር
ሆድ ያባው ልብ የቆረጠው አይቀር
ሃሳብ ግብር እስኪሆን እንቅልፍም በዓይን አይዞር
ቅዠት ፈርቶ እንቅልፍ አይከለከል
ሞት አለ ተብሎ ሥራ አይታጎል
ብዙ ተወጥኖ አያሌ ተቋጭቷል
እቅድ ሲፈጸም ብርታት ይጨምራል
ሌላ ለመጀመር ወኔም ይነሳሳል
ታዲያ ሁሉም ያቀደውን አይጨርስም
አቅሙን የማያውቅ አልፎ አልፎ አይጠፋም
ቤት ሳይሠራ አጥር የሚያጥር
ዘር ሳይኖረው የሚያርስ የሚቆፍር
ላያዘልቅ ይህንንም ያንንም የሚማር
ራሱን ሳይችል ጋብቻ የሚል ጎጆ የሚያወናክር
መንገድ ጀምሮ የሚያመነታ ፊቱን የሚያዞር
ሐሞት የሌለው ወገቡን የማያስር
በሆነው ባልሆነው የሚደነግጥ የሚሸበር
አለ በየቤቱ ዳተኛ ሰው ደካማ ፍጡር
የወለደውን ቀርቶ የሚያውቀውን የሚያሳፍር
በአንፃሩ አለ ቆራጥ ኮስታራ
መከራ የማይበግረው ችግር የማይፈራ
አቅሙን የሚያውቅ የማይንጠራራ
በዓላማው የሚመራ በአቅድ የሚሰራ
ባመነበት በተሰማራበት ግብ የሚመታ

የአልባስጥሮስ ብልቃጥ

ለሙግት ቢቀርብ የሚረታ
የጀመረውን እስኪጨርስ የማያመነታ
በአልባሌ በጥቂቱ ራሱን የማይገታ
በአሉባልታ በጠላት ወሬ የማይፈታ
አርቆ የሚያስብ ቀበቶውን ያጠበቀ
አለ ምራቁን የዋጠ ራሱን ያወቀ
እንደ ትጉሆቹ ብዙ የደከመ እጅግ የጣረ
ዓላማውን ያልመታ የእምነት እግሩ ያላጠረ
ያወቀ የበቃ እጅግ የተመራመረ
ዳሩ በሕይወት ጎዳና መንገዱ የሠመረ
እውቀት የዘለቀው መምህር ነበረ
ይህ መምህር ከትልቁ መምህር ተጠግቶ
በጆሮቹ ጣፋጭ ትምህርት ጠጥቶ
ከሌሎች ክርክር ንጥር ቁም ነገር አግኝቶ
በኢየሱስ መልስ የምርምር ጥማቱ ረከቶ
አድናቆቱን ሳይጨርስ የሰማውን ሰምቶ
አእምሮው ሌላ ጥማት ቀስቀሰበት
ጥያቄ ጠይቆ ጥሩ መልስ ፈለቀለት
ከሁሉ የሚበልጡትን ሁለት ትዕዛዛት
ጥርት አድርጎ ኢየሱስ አቀረበለት
ከሚያውቀውና ከሚያከብረው መጽሐፍ ጠቀሰለት
የመልሱን እርግጠኛነት መምህሩ አጸደቀለት
እግረ መንገዱን መጽሐፍትን እንደሚያውቅ ጠቆመለት
የጠያቂው አእምሮ ፀጥ እንዳለለት
ዳሩ እውቀቱ የነፍሱን ጥማት እንዳልሸፈነለት
ኢየሱስ ወዲያው አወቀበት
መንፈሳዊ አቋሙን እዚያው ገለጸለት
ወደ እግዚአብሔር መንግስት እንደቀረበ እንጂ እንዳልገባባት
በእምነት እንደ መግባት ዙሪያዋን እንደሚዞራት
ሐቁን እቅጩን ሳይደብቅ ነገረው
አልገባህም ግን ሩቅ አይደለህም አለው
እንጂ መምህሩ ምን እንደተሰማው
ጓደኞቹን ግን ፍርሃት ዋጣቸው
በአፈ ጮሌነት ሊያታልለው

የአልባስጥሮስ ብልቃጥ

የአፍን ሳይሆን የልብን ለሚያውቀው
ጥያቄ እንኳን ሊጠይቅ ማንም አልደፈረው
ግን ቅርብ ምን ያህል ነው?
ርቀትስ በምንድነው የሚለካው?
ካሰቡት ካልገቡ ካልደረሱ
ቢርቅ ቢቀርብ ምንድን ነው እሱ?
ውጪ እንደ ቀረው እንደ መምህሩ
እየተራቡ ስለ ዳቦ አሠራር የሚመራመሩ
ብዙ ያነበቡ ዳሩ ጥቂት የተማሩ
በተማሩት ምንም ያላፈሩ
ስንት ናቸው ሩቅ ያይደሉ
በእምነትና በክህደት ድንበር ላይ ያሉ
ጥቅሶችን በማወቃቸው ራሳቸውን ያታለሉ
ዜማ በማዜም መዝሙር በመዘመር ነፍሳቸውን የደለሉ
እኛም እንደ እናንተ ነን የሚሉ
ቋንቋችንን ፈሊጣችንን ተውሰው የሚሸነግሉ
ረጅም ጎዳና ብዙ ርቀት የገሰገሱ
ሲሄዱ ኖረው ዳሩ የትም ያልደረሱ
ዳግም ያልተወለዱ ኢየሱስን የማያውቁ
ጨርሰው የማይገቡ ደፍረውም የማይርቁ
ሱስ ሆኖባቸው ቤተ ክርስቲያን የሚያሞቁ
ክርስቲያን ለመሆን ጥቂት የቀራቸው
ኢየሱስ በመዝገቡ ያላሰፈራቸው
ተመልካች ግን ብቁ ቅዱስ የሚላቸው
መሳይ ክርስቲያኖች ስንት ናቸው?
ታዲያ አንተስ ዳግም ተወልደሃል?
ወይስ ከኢየሱስ ባሻግር ቀርቦ ቆመሃል?
ቃሉን እየሰማህ ልብህን ነፍገሃል?
ጥቅሶቼን እያወቅህ ቃሉ ደርቆብሃል?
የሱስ እንዳይረዳህ ግድግዳ አቁመሃል?
በእምነትህ ካልዳንክ ታዲያ ምን አለፋህ?
ብዙ ጥቅስ ማወቅ ምንም አያድንህ?
በእምነት ተለውጠህ ሕይወትክን ካልሰጠህ

የአልባስጥሮስ ብልቃጥ

ጸሎት ቤት ማንኛብብ ምንድነው የሚጠቅምህ?
ከመንግሥተ ሰማይ ደጅዋ በመቅረብህ
ከዘለዓለም ፍርድ የራቅህ አይምስልህ
ሁሉት አማራጭ ነውና ያለልህ
ወይ ክደህ ወይ አምነህ ቁርጡ ይለይልህ

("ብርሃን" ቁ. 45, 1972 ዓ.ም)

የእግዚአብሔር ልጅ?

ፊቱን ታጥቦ ዓይኑን አባብሶ
ሽማውን ደርቦ ልብሱን ለባብሶ
በደል ደርሶበት በዳዩን ከሶ
ያም ሆነ ይህ ሙግት ይዞ
በነገር ብዛት ናላው ናውዞ
ሽንጎ መቆም ሱስ ሆኖበት
ጭቅጭቅን ሥራ ብሎት
ዶሴ ሲዘጋ ሌላ ዶሴ ሲከፍት
ቀኑን የሚገፋ በዕድሜው የሚጫወት
አለ ብዙ ሰው በየቤቱ
የነፍሱ ጥማት ጽኑ ፍላጎቱ
ጠብ ያለህ በዳቦ ማለቱ
ቢቀናውም ባይቀናውም መርታቱ
የሚያረካው ባለጋራ አፍርቶ መሟገቱ
በአንፃሩ ሌላው ነገር ፈርቶ
ቢበደል አንደበቱን ዘግቶ
እንዳይበድል የራሱን መብት ትቶ
ሰውን ሳይሆን ዓመሉን ሽሽቶ
ጎዘኑንም ሆነ ደስታውን ለራሱ ችሎ
ሳይወድ ከኅብረተሰብ ተገሎ
ቀልድና ቁም ነገሩን መጥኖ
ሌላው እንዳይጎዳ የራሱን ስሜት አፍኖ
እንዳይጨቃጨቅ ብዙ ተጨንቆ
ሆኖም ሌባ ይመስል ተሸማቆ
የሚኖርም ሰው አይጠፋም
ሌላውን ባይጎዳ ራሱ ባይጠቀምም
ይህን መሳይ ሰው ፍርድ ቤት አይቀርብም
ስሙም በክፋ አይነሳም።
ዳሩ ሰው ሁሉ አንድ አይደለም
አንዱን የሚያስቆጣው ለሌላው ደንታ አይሰጠውም
በግል መብቱ ግን ማንም አይቦዝንም
የሰው መብት ደፍሮ ሰላም አይገኝም

የአልባስጥሮስ ብልቃጥ

ወንጀልም የሠራ ሳይቀጣ አይቀርም
ከሕብረተሰቡ የትም አያመልጥም
ተንኮል ደባ ሠርቶ ማንም አይለቀውም
በጥፋቱ መጠን ዋጋውን ያገኛል
ጊዜው ተወስኖ ወህኒ ይማቅቃል
ነፍስም ገድሎ እንደሆነ በነፍሱ ይከፍላል
ዳሩ ግን በቅድሚያ ወንጀሉ ይታያል
የተከሰሰበት እርግጥ ወንጀል ኖሯል
ወንጀልስ ከሆነ ያ ሰው ፈጽሞታል
ወይንስ ምቀኛ በሐሰት ከሶታል
ይህ ሁሉ ጥያቄ በሕጉ ይጣራል
እውነቱም ሲታወቅ ፍርዱ ይፈጸማል
ቅጣቱን ይቀምሳል ወይም ነጻ ይወጣል።

የወንጀል ትርጉም ተሳስቶ
አለዚያም ንጹሐን ለመወንጀል ተደልቶ
ኢየሱስ አንድ ቀን ተከሰሰ
ቅዱስ ስሙም በወንጀለኛ መዝገብ ተጠቀሰ
ነፍሱን ያዳነ ከነፍስ ገዳይ ተቆጠረ
የሰውን ልብ የሚያውቅ በሰዎች ተመረመረ
ኃጢአትን የሚያወግዝ ዳሩ በምን ተወቀሰ?
ሕግን የደነገገ ማንኛውን ትእዛዝ አፈረሰ?
እምነት ክሕደት ተጠይቆስ ምን መለሰ?

አባቱ ዳኛ ልጁ ቀማኛ እንዲሉ
ኢየሱስን የማይወዱ ስብከቱን የሚጠሉ
የሆነ ያልሆነ የክስ ምክንያት ይፈጥራሉ
ሙግቱ እንዲቀናቸው የሐሰት ምስክር ያዘጋጃሉ
ከሳሽና ዳኛ ተማክረው ችሎት ይቀርባሉ
ጉቦ በልተዋልና ምስክሮችም ይዋሻሉ
በመሐል ተከሳሹን በከንቱ ይጉላላሉ
ክሱ ጨብጥ አላገኘም
ምስክርነቱም አልተሰማም
ኢየሱስም ለክሱ መልስ አልሰጠም
ከሳሾች በሁኔታው ይበሳጫሉ
የሚሉትን የሚያውሩትን ያጣሉ

የአልባስጥሮስ ብልቃጥ

አንደኛው ቢቸግረው እጅግ ቢጨንቀው
ኢየሱስን ትኩር ብሎ አየው
ሊያጋልጠው ወዶ ጥያቄ ጠየቀው
የእግዚአብሔር ልጅ አንተ ነህን አለው
ይዋሻል ብሎ በአንክሮ ጠበቀው
ኢየሱስ ግን አዎን እኔ ነኝ አለ
ስለ ዳግም ምጽዓቱም እውነቱን አከለ
በኃይልና በክብር እንደሚገለጽ አረጋገጠ
ይሄኔ ሊቀ ካህናቱ በቁጣ አፈጠጠ
ተሳድሷልና ምን እንጠብቃለን
ራሱ ተናግሯል ለምን እንደክማለን
በማለት ጉባኤውን በውሸት ቀሰቀሰ
እንደተማከረ ሕዝቡም በአንድ ቃል መለሰ
የእግዚአብሔር ልጅ ነኝ ስላለ
ሞት ይገባዋል ይገደል አለ
በዚህ ምክንያት ኢየሱስ በመስቀል ተሰቀለ
ታዲያ ያ ፍርድ ልክ ኖሯል?
የእግዚአብሔር ልጅ ነኝ ማለት ያስገድላል?
የእግዚአብሔር ልጅስ ባይሆን ቢያጭበረብር
ምንቸገራቸው ራሱን ቢክብ ቢከምር?
ልጅ ነኝ ማለቱ እግዚአብሔርን ካስቆጣው?
እርሱ ይገስጸው ካሻውም ይቅሰፈው
እነርሱን ማን ጠበቃ አረጋቸው?
አባት አላቸው አባታቸውን እሱ አልቀማቸው
ምኑ ላይ ነው ስድብነቱ?
የእግዚአብሔር ልጅ ነኝ ማለት?
ከተንጠራራ የእግዚአብሔር ልጅ ነኝ ካለ
የሚዋረድ የሚጎዳስ ማን አለ
የእግዜር ልጅ ነኝ ብሎ ማንን አታለለ?
ክብርና ዝናን ለማግኘት ማንን አባበለ?
ከማንስ ብርና ወርቅ ተቀበለ?
ይሉኝታ ከሌለው ራሱ ካለፈረበት
እግዚአብሔር ነኝ ቢልስ ምን አለበት?

የአልባስጥሮስ ብልቃጥ

ከእርሱ እንጂ ከአባቱ ምን አላቸው?
ቢከፋም ቢለማም ሥራው ነው የሚታየው
የእግዚአብሔር ልጅነቱን ለማስተባበል
የት ቁጭ ብለው አዋልደዋል?
የአናጢ ልጅ ሲሉ በይፋ አምተውታል
ታዲያ አንድ ሰው ሁለት አባት ይኖረዋል?
ልጁ ወይም አባትዬው ምን በደሏቸው?
ከልጁ ነው ከአባትዬው ጠባቸው?
ወይስ ሁለቱም ጠላቶች ናቸው?
ፍርዱን ማስተካከል ባንችልም እኛ እንዳየነው
ለኢየሱስ መሞት ምክንያቱ ይሄ ነው
የልጁ ዓላማና ምድራዊ ተልእኮው
አንድ ስለሆነ እንደ ሰማያዊ አባትዬው
ለእግዚአብሔር ያልታዘዙ አባቶቻቸው
ኢየሱስን የማያምኑ ልጆች ወልደው
ንስሐ እንዳይገቡ ነቢያቱን እንደተጋፉ
እነዚህም በተራቸው ኢየሱስን ስቅለው
የተቻላቸውን አፈዘውና አላግጠው
አባቱ ያውርደው ብለው ቀልደው
ዘር ሲሉ ኢየሱስን ትተውት
በሩቅ ተሰማ የጣር ሲቃ የሞት ጩኸት
ዳሩ ሞቱ ታምር ፈጠረ
የቤተ መቅደስ መጋረጃ ተረተረ
ዓለቶች ተሰነጠቁ ሰማይ ምድር ተሸበረ
የበሰበሱ መቃብሮች ተፈነቃቅለው
ሙታን ቆመው ሲሄዱ አይተው
ያፌዙ ከነበሩት ጥቂቱ
በሠሩት ሥራ በወንጀላቸው ተጸጸቱ
እንደተሳሳቱ ብዙም ሳይቆዩ አስተዋሉ
በውነት የእግዚአብሔር ልጅ ነበረ አሉ
ዛሬም የልደቱን በዓል ስናከብር
የእግዚአብሔርን ልጁ እናውቃለን የምር?
ወይስ እንደ ቀድሞዎቹ እናሾፋለን?

የአልባስጥሮስ ብልቃጥ

እግዚአብሔር ነኝ ባዩ እንላለን?
ከአባቱ ጋር ጠብ ስላለን
ልጁንም ደርበን እንጠላለን?
ወይስ አባትና ልጁን አምነን?
ለወንጌል ቃል እንታዘዛለን?
ይህን ካደረግን የእግዚአብሔርንም ልጅ ካወቅን
የማይጠፋ ተስፋ የዘላለም ሕይወት አለን
ያኔ ነው በዓሉም ትርጉም የሚሰጠን

("ብርሃን" ቁ. 46, 1972 ዓ.ም)

የአንድ ሰው ሁለት መልክ

ምን አሳስቦት ፈጣሪ አምሳሉን አዋሰው?
እንደ ምን ቢወደው በመልኩ ምሳሌ ፈጠረው?
ውበትን የሚቀምሙ እጆቹ
ከሚታየው በስተጀርባ የሚያዩ ዓይኖቹ
ኪነትን ቁስ አካል ላይ አዋህደው
ለተፈጥሮ ዘውድ ጫኑለት
ግዛ አስተዳድር ሲሉ ክቡር ሰውን ሾሙለት
ከአፈር ዲዳነት ተሻረ
በሰው አንደበት ፍጥረት ተናገረ
ደንቆሮ ሕይወት ጆሮ ኖኖ
በዕጽዋት በእንስሳት መካከል ሰው ተገኘ
ያዋቀረውን ተፈጥሮ ፈጣሪ ደመደመ
የሥራው ሁሉ ጉልላት ሰው እንዲሆን አተመ።
ታዲያ ቁንጮ ጉልላት መደምደሚያው
የአምላክ ኃይልና ክብር መታያው
የመለኮት ጥበብ ነፀብራቅ
ከፈጣሪው እስትንፋስ ሲነጥቅ
ከአካባቢው ከሌላው ፍጡር ሲረቅ
ደፋ ቀና ብሎ ተመራመረ
አምላክ ሊሆን ከጅሎት እግሩ አጠረ
ምኞቱ አጉል ስብራት ተሰበረ
የሚያመረቅዝ ቁስሉ ዛሬም አልሻረ
ራሱን በራሱ ለማዳን ብዙ ጣረ
ሰንኮፍ የማይነቅል አያሌ መድኃኒት ሞከረ
ሲፈራገጥ ሰውነቱ ተላላጠ
ነፍሱ ስትመነምን ጭንቅላቱ አበጠ
በውስጥም በውጭም መልኩ ተለወጠ
ፍቅርና ሰላም ከሕይወቱ ተሟጠጠ
ሥጋው ለበሽታ ነፍሱም ለርኩሰት ተጋለጠ
ያመለጠ መስሎት ከአምላኩ ፈረጠጠ
ለሚሸነግል ጠላት ልቡን ሰጠ

የአልባስጥሮስ ብልቃጥ

ዲያብሎስ በንቀት ሳቀበት
ዙፋኑን በፈራረሰ ጎጆው ላይ ዘረጋበት
በሃሳቡ መናኸሪያ ነገሠበት
ድርጊቱን በቁጥጥር ሥር አዋለበት
መንፈሱ ላይ ባዕድ መናፍስት አስፈረበት
መልክ ቁመናውን አወላገደበት
ስንቱ ይወራል ምኑን ይዞ ምኑን ተወለት
ዳሩ አጋንንት በሰው ልጅ እንዲያ ሲያፌዙበት
ማን ነበር የነፍሱን ጭንቀት ያወቀለት
የአጋንንትን እሥራት የበጠሰለት
የነፍስና የሥጋ ነፃነት ያወጀለት።
መልስ አለውና የጌርጌሴኑን ሰው ጠይቁት
ስቃዩን ከፈውሱ ጋር ሲያነጻጽር ሰሙት
ወፈፍ አድርጎት ልብሱን ከጣለ
ቁር ሐሩር ሳይል ዕርቃኑን ከዋለ
ከዕድሜው ብዙውን ጨርሷል
በጩኸቱና በሁከቱ አገር አሰልችቷል
ለጥንቆላም ይሁን ለሕክምና አሸንፏል
የማይገድሉት ወይ የማያቀርቡት ሆኖባቸው
እናትና አባት ግራ ቢገባቸው
አብረውት ሊኖሩ ባለመቻላቸው
ጨርሶም ከዓይናቸው እንዳይርቃቸው
ከሞት ወዲህ ከመኖር ወዲያ
በአስከሬን መቀመጫ በሙታን መኖሪያ
በእግር ብረትና በሰንሰለት አስረውት
ዕድሜ ይፍታህ ብለው መቃብር ሥፍራ ተዉት
ይሞታል ብለው ብዙ ቀን ጠበቁት
መርዶ ሳይሰሙ እርሱም ሳይሞት
እየበላ ይሁን ወይም እየተራብ ሲንከራተት
ኢየሱስ መንገድ ላይ ያገኘዋል
ችግሩን አውቆአልና ሰውዬውን ይጠጋዋል
ሰውን የሚሸሸው ወደ ኢየሱስ ይሮጣል
ሳይታወቀው በግምባሩ ይደፋል
ባይታወቀውም ነገሩ ስግደት ኖሯል

የአልባስጥሮስ ብልቃጥ

አንደበቱ ሳያስበው መቀባጠር ቀጥሏል
አይቶት የማያውቀውን በስሙ ይጠራዋል
የልዑል እግዚአብሔር ልጅ በማለት ያከብረዋል
ስግደቱና አክብሮቱ ምክንያት ኖሮታል
በሰውዬው ሕይወት የሰፈሩት
ሰላም የነሱት ርኩሳን መናፍስት
መጥፊያቸው ደርሶ ተጨንቀዋል
ምሕረት ቢያገኙ መለማመጥ ይዘዋል
አጥፊና ጠፊ ያለ አስተዋዋቂ ተዋውቀዋል
ከነአካቴው ባለ ጉዳዩ ታዛቢ ይሆናል
ርኩሳን መናፍስቱን ኢየሱስ ይገስጻል
ሥልጣኑን ያውቃሉና እነርሱም ይናዘዛሉ
ስማቸውን ቁጥራቸውንም ይናገራሉ
ሰውዬው ውስጥ እንዳይቀሩ በርግጥ ያውቃሉ
ማረፊያ እንዲያገኙ ለጊዜው ይማጠናሉ
በሰውዬው ዓይን እሪያዎችን ያያሉ
እሪያዎች ውስጥ ለመግባት ያስፈቅዳሉ
የኋላ ኋላ ሰውዬውን ጨርሰው ይለቃሉ
ፈቃድ አግኝተዋልና እሪያዎች ውስጥ ይገባሉ
በምን አቅማቸው እርያዎች አጋንንትን ይቋቋማሉ
ከተራራ ወደ ባሕር ሲሸቆለቁሉ እርያዎቹ ይወርዳሉ
ሁለት ሺህ እሪያዎች መናፍስቱን እንደ ያዙ ይሰጥማሉ።

ራቅ ብለው እረኞች ይመለከታሉ
የሆነውን ሁሉ ካዩ በኋላ እጅግ ይፈራሉ
የእሪያዎቹን መርዶ በሰፊው ያረዳሉ
ስለ ሰውዬውም የምስራቹን ያስተጋባሉ
ወሬውን የሰሙ ሰዎች ወደ ሥፍራው ይጎርፋሉ
ዓይናቸውን እየተጠራጠሩ አስተዋሉ
ዕብዱ ሰው ልብስ ለብሏል
ሌትና ቀን የሚጮኸው ጨምቷል
ሰንሰለት የሚሰብረው አደብ ገዝቷል
ሰዎች ቢያገሉትም ከኢየሱስ ጋር ውሏል
እንደ አውሬ ነበረ በየሱስ ሰው ሆኗል

የአልባስጥሮስ ብልቃጥ

ግን የርሱ መፈወስ ማንን አስደንቋል
በእሪያ ማለቅ ሕዝቡ ተቆጥቷል
ሁለት ሺህ አሃማ ካንድ ሰው ነፍስ በልጧል
ከወንድሙ ይልቅ ሰው ገንዘቡን ወዷል
ዕብዱን በፈወስ የሱስ ይከሰሳል
ከአገር እንዲወጣም ሴራ ይደረጋል
ያለ ሰዎች ፈቃድ ምን መሥራት ይችላል?
ሕዝቡን ካሳሞች ጋር ትቷቸው ይወጣል

ግን ያልተፈወሱ ስንቶች ተሳቀዋል?
የተፈወሰው ግን በጣም ደስ ብሎታል
ከኢየሱስ መለየት በፍጹም ከብዶታል
ልከተልህ ቢለው እዚያው ቆይ ይለዋል
ስለ ፈውስህ መስክር በማለት ያዘዋል
የትላንትናው ዕብድ በማግሥቱ ይሰብካል
ምስክርነቱም ሕዝብን ያስደንቃል።

ግን የተፈወሰው በርግጥም ያው ሰው ነው?
እሱስ ከሆነ ዘንድ ምንድነው ያስቻለው?
ያለአንዳች ምክንያት ለምን ነው የሚጮኸው?
በድንጋይ አካሉን ሁሌ የሚቧጭረው
ብርድ ላይ ዘወትር ዕርቃነትን የሚያድረው
ስቃዩን የሚችል ሰውነት ማን ሰጠው?
ያ ሁሉ አጋንንት ውስጡ የነበረው
ምንና ምን አርጎ የት ቦታ ከተተው?
ታዲያ ርኩስ መንፈስ እንዴት ነው የሚታየው?
የራጁ መሣሪያ ይከስተው ይሆን?
እንግዲያስ መኖሩን እንዴት እናውቃለን?
የለም እንዳንልም ሥራውን እናያለን
በሰዎች ውስጥ ሆኖ ቃሉን እንሰማለን
በየመንገድ ላይ ሰዎችን ይጥላል
እያንፈራፈረ አረፋ ያስደፍቃል
ሌላውን እንደ ከብት ሲያስጓራው ይውላል

የአልባስጥሮስ ብልቃጥ

አንዳንድን በድንገት ጠበኛ ያደርገዋል
ሌሊትና ቀን ያስለፈልፈዋል
ልብሱን ያስጥልና ዕርቃኑን ያስቀራል
እጅና እግሩን አስሮ ሽባ ያደርገዋል
መጋረጃ ከቶ ዕጣንን ያስጨሰዋል
አምልኮኝ እያለ ሲጠነቁል ያድራል
በአንደርቢ ታምር ያደነጋግራል
በምትሐት ኃይል ሰዎችን ያፈዛል
ሰይጣን የሚሠራው ስንቱ ይቆጠራል?
ዳሩ ማፍረስ እንጂ ማነጽን መቼ ያውቃል?

ሆኖም በኢየሱስ ስም ሰይጣን ይታዘዛል
በስሙ ሲገሥጽ አጋንንት ይወጣል
በእርግጥ አንዳንድ ጥቂት ያስቸግራል
በጾም ጸሎት ግን ያም ቢሆን ይለቃል
ግን አንዳንድ ጊዜ ሰይጣን ያታልላል
ከወጣ በኋላ በተንኮል ያደባል
በኃጢአት አዘናግቶ እምነትን ያስጥላል
መንፈስ ቅዱስ ሲሸሽ ተመልሶ ይገባል
ይፋ እንዳይጋለጥ በተቻለ ይጥራል
ከቤተ ክርስቲያን ሆን ብሎ ያስቀራል
ኢየሱስ ሲጠራ ወደ ጎን ይሸሻል
ማደሪያ የሆነውን በለዘብታ ይይዛል
በአደባባይ ሲታይ ደህና ያስመስለዋል
ለሲኦሉ ድግስ ሙክት ያደርገዋል
ኢየሱስ ከሌለው መቼ ያመልጠዋል
አጋንንት ቢይዘው ወይምም ባይዘው
በምድር ቢያስቃይ ወይም ቢያሞካሸው
ኢየሱስ የሌለው የሰይጣን እራት ነው

አንድ ሰው ሁለት መልክ እንዳለው አይተሃል
ሰይጣን ወደ ኢየሱስ አንዱን አስጠግቷል
የአንደኛው ነጸብራቅ በሕይወቱ ይታያል

የአልባስጥሮስ ብልቃጥ

ያደረበት ጌታ ኋላም ይወስደዋል
ከሰይጣን ከሆነ ሲያል ይከተዋል
ኢየሱስን ካለ ገነትን ይወርሳል
የራስህ ለመሆን ምርጫ አልተሰጠህም
በመንፈስ ዕቃ ነህ ብትወድም ባትወድም
ዕውቀትህ ጥበብህ ከዚህ አያስጥልህም
መርፌና ኪኒኑ ለአጋንንት አይጠቅምም
የእእምሮ መታወክ ከዚህ ጋር አይገጥምም
የሃይማኖት ካባ አጋንንት አይፈራም
ኢየሱስ ከሌለህ ዋስትና የለህም
ወይ እዚህ ወይ ሲያል ሰይጣን አያጣህም
ደህንነትን አግኝ አምነህ በየሱስ ስም።

("ብርሃን" ቁ. 47, 1972 ዓ.ም)

ከኤማሁስ ማዶ

ከፀሐይ ጋር የተወለደ
በእግሩም በልቡም መሄድ የለመደ
ማዳ ተራራውን ቆርጦ የነጎደ
ሕዋውን ስንጥቆ ደመናን ረግጦ የተራመደ
ተስፋው የማይሞትበት
ጉልበቱ የማይደክምበት
እውቀቱ የማያልቅበት
መሄድ መሮጥ የማይታክት
በዋለበት የማያድር
ቤቱ ከአድማስ ባሻጋር
የነገ የነገ በስቲያ የተሻለ ምድር
እዚያ ባይደርስም እዚህ አይቀር
ይሄዳል መሄድ ይወዳል
በመሄድ ብዙ አይቷል
በአያሌ ተራራዎች ላይ ፈንጥዟል
በየሽለቆው አልቅሏል
በየሜዳው ቦርቋል
ገና ለመሄድ ይቀይሳል
መስቀል አልባ መንገድ ይጠርጋል
አይቶ እንዳላየ ጎልጎታን ያልፋል
ኢየሱስን ዘሎ ይራመዳል
በጫማው ትንሣኤን ይጨፈልቃል
አላየሁም አልስማሁም ሲል ይምላል
ዳሩ የእኔ የአንተም ወንድም
አምላኩን ሊሞግት ቢከጅልም
ትንሣኤን ሊገድፍ አይችልም
ቢሄድም መሄድ ቢወድም
ኤማሁስን ሳይረግጥ አያልፍም
የእምነት ሞት ሽረት እዚያ ይለያል
ቢሆንለት ማምለጫ ይፈልጋል
ጥርጥሩን ምርምሩን ያመነዥካል።

የአልባስጥሮስ ብልቃጥ

የመሲሕ ወጉ ማዕረጉ ይሄ ኖሯል?
መኖር ሲችል ለምን ይሞታል?
መንገሥ ሲችል ለምን ይሰቀላል?
ባላየነው ባልሰማነው በቀረብን
ላንመካበት ላያዘልቀን
በፈዋሽ እጆቹ አንምጅቶን
በፀጋ ቃሉ አንጉቶን
ንጉሥ ነፃ አውጪ ያገኘን ሲመስለን
ሞተ ተቀበረ ጉድ አረገን
እያለ እያጎተመተመ ሲያዘግም
የእኔ የአንተም ወንድም
ሲያቅማማ ኢየሱስንም ሲያማ
ሲሄድ እየተጎናተለ
ጠውልጎ ወዙን ለዛውን እየጣለ
ቁም ነገሩ ደርቆ እየቀለለ
በመንፈስ ሲያጣጣር ሳለ
ኢየሱስ ከኋላው ከተፍ አለ
የእምነት አስከሬኑን ቀሰቀሰ
የክህደት ምሽጉን ደረመሰ
ለካስ ሞቶም አልሞተ
አምላክነቱን የሚያማውን ከሰተ
ለካስ ተጓዥ መንገደኛ
መቃብር ደርሶ የማይተኛ
ከጊዜ በፊት ከጊዜም በኋላ ፊተኛ
ታዲያ ከሄደ መንገድ ከለመደ
ጎዳና ተዘርግቷል ከወደደ
የደህንነት ድልድይ ተገንብቷል
የኃዘን ገደል በደም ተሞልቷል
የሞት ጎርፍ ከእንግዲህ አይገድል
መቃብር የማብቂያ ጣቢያ አይሆንም
መስቀል ሰማይና ምድርን አጋጥሟል
የሰማይ እሽግ በትንሣኤ ተከፍቷል
የክብር የሐሴት ጭላንጭል ይታያል

የአልባስጥሮስ ብልቃጥ

ታላቅ ወንድማችን ኢየሱሳችን
የድል የሕይወት መንገድ መረቀልን
ምንም የጊዜ ገደብ ቢለያየን
ወንድማችን ድልድይ ሆነልን
እስይ እፎይ አልን
ከመቃብር ወዲያ ዱካ አየን
አዎን መንገድ ሠመረልን
ተስፋ ተያዘልን
ኢየሱስ መጽሐፍ ገለጠልን
ራዕይ እውነት ሆነልን
ልባችን ሲቃጠል ሲበግንብን
እንደምንም ኤማሁስ ደረሰን
ጥርጥር ጥያቄአችንን አራገፍን
ከኤማሁስ ማዶ ድፍረት አገኘን
የኢየሱስን ትንሣኤ አወጅን

‘ብርሃን’ ቁ. 48፣ 1972 ዓ.ም

ጣራውን ንደሉት

ስንት አየ ግድግዳ?
በዘረ አዳም በየሰው ንዳ?
ምን ያህል ታዘበ ጣሪያ?
ገራገር መስሎ መሸሽጊያ
ሆድ እንኳ የለው መደበቂያ
ምሥጢር የሚሸሽግበት ጉያ
ባይናገር አፍ ባይኖረውም
ዓይን አልባ ሆኖ ባያይም
አንደበቱን አፍኖ
ዓይኖቹን ጨፍኖ
ብዙ አይቷል ብዙ ታዝቧል
አያሌ ደስታ ተካፍሏል
ከሚያዝነው ጋር አዝኗል
ሲያሴሩ ሲደልቱ ዶልቷል
ጠቢባን ሲመክሩ አድምጧል
ውሳኔዎች ይፋ ሳይወጡ ሰምቷል።
አንድ ጣራ አራት ግድግዳ
የማይሰማ መስሎ ባዳ
ከተጎዱት ጋር ተጎዳ
ገበናቸውን በመደበቅ ረዳ
የሆዳቸውን በሆዳቸው ይዘው
ምሬት ኃዘናቸውን ውጠው
ሞተም አለም የማይሉት ሽባ አዝለው
የሚሠሩትን የሚነግሩትንም አጥተው
አራት ዘመዳሞች ወንድማማቾች
ማዳንም መግደልም የተሳናቸው ደካሞች
ማውጣት ማውረዱ መሸከሙ
የመዳን ተስፋ የሌለውን ማስታመሙ
አይሸሹት ዕዳ ሆኖባቸው
አይታደሉት ትዕግሥት ታድለው
መከራ ፍቅር አስተማሯቸው
መጥላት መጠየፉ ስልቸቷቸው

የአልባስጥሮስ ብልቃጥ

ሽባውን በሽባነቱ ተቀብለው
ቢድንም ባይድንም ሊወዱት ቆርጠው
እንዲያ እንዲያ ሲሉ
መልካም ዜና ይሰማሉ።

የታደለ ጣራ ግድግዳ
አይናገር ቢጤ ዲዳ
አውሎ ኖሮ ብሩክ እንግዳ
አለኝታ ወዳጅ ለተጎዳ
አይደበቅ አይሸሽግ ሆኖ መዓዛው
ፈዋሽነቱ የአዳኝነትም ፀጋው
አልመክት ብሎ ጣራ ግድግዳው
የምሥራቹን ዜናውን አወጣው
ሰውን ከየቤቱ ጠራው
እንደ ችግረኛው ሁሉ ፌዘኛው
እንደ ተቺው ሁሉ እውነተኛው
ቤቱን ዳር እስከ ዳር አጣበበው።

እንጂ ምን እንደተሰማው
ያ ሁሉ ሕዝብ ኢየሱስን ሲከበው
ዳሩ የሚጠብቀው ሰው ነበረው
ታዲያ ያ ሰው ሽባ ነው
ኢየሱስ ዘንድ ማን ያድርሰው
ተቺው ፌዘኛው መንገዱን ዘጋው
ተመዓዳቂው ኢየሱስን ከለለው።

ታዲያ ማን ግድ አለው?
ተቺ አቃቂር አውጪ ቢንጋጋ
እጁን ቢያቅተው ሽባው ልቡን ዘረጋ
መላ ዘዴ ተከሰተለት
ከፊተኞች ፊት መሆን ተሳካለት
አራት ወንድሞቹን ጠራቸው
መሰላል ፈልጉ ጣራውን ንደሉት አላቸው
መግባት አለብኝ ፈውስ እሻለሁ
እስከ መቼ ሽባ እሆናለሁ።
አምናለሁ ዛሬ ቃሬዛዬን እጥላለሁ
ኢየሱስ ፊትም እቆማለሁ

የአልባስጥሮስ ብልቃጥ

ሲል ሰምተው ወንድሞቼም ተባብረው
ጣራ ግድግዳውን ቧጠው
ለመጨረሻ ጊዜ ሽባውን አዝለው
በነደሉት ጣራ በኩል አንጠልጥለው
ኢየሱስ ፊት አኖሩት
የነፍሱ በሽታ ኃጢአቱ
አካለ ስንኩልነት ሽባነቱ
ወዲያው በኢየሱስ ትእዛዝ ተፈቱ
እውነትም ሽባው ቆመ
የተቺው የፌዘኛው ስሜት ታመመ
ፈውሱ አንዳንዶቹን አስቀየመ
ተሽቀዳድመው ቤት ቢገቡም
ኢየሱስን ከበው ቢቀመጡም
ባለማመናቸው ፈውስ አላገኙም
ኢየሱስን እየናቁ ቢተቹም
ፈዋሽነቱን መካድ አልቻሉም።
ስለሆነም ግብዝ ተመፃዳቂዎች ቢኖሩም
አብያተ ክርስቲያናትን ቢያጣብቡም
በጣራና ግድግዳው መካከል
የአስመሳዩ የአጭበርባሪው ብዛት አያርድህ
ፈውስ የሚሹ የተፈወሱም ብዙ አሉልህ
ጠጋ በላቸው እንዴት እንደዳኑ ይንገሩህ
ይሉኝታና ጥርጥርን ድል እንደነሱ ያጫውቱህ
ታዲያ ውጭ ውጩን መዞር ትተህ
ከኢየሱስ የለየህን ግድግዳ ቧጠህ
የጥርጣራን ጣራ በእምነት ነድለህ
ኢየሱስን ማግኘት ትችላለህ
አንተን መፈወስ ባይሆንልን
ወደ ደዌ ፈዋሹ እንመራሃለን
የኢየሱስን በር ግን ካገኘኸው
ተቺ ፌዘኛውን ችላ በለው።

("ብርሃን" ቁ. 48, 1972 ዓ.ም)

ሳባ ምን አገኘች?

ማብቂያ መቋጫ የሌለው ሥልጣኔ
ዘርፎ በዝብዞ የሊቃውንቱን የጠቢባኑን ወኔ
የአንዱን አንጎል ከሌላው ጋር አራኩቶ
ምሁሩን ከመምህሩ አፋጭቶ
የሳይንሱን የምርምሩን ጭማቂ ጠጥቶ
እንደ ወርካ ቅርንጫፋን አስፍቶ
በኑሮ ገጽታ ሁሉ ሠርጎ ገብቶ
የሕይወትን ለዛ ገፍም ሆነ አፋፍቶ
ዕለት ዕለት አስናቀን ይወልዳል
በየንጋቱ እንክሮአችንን ይማርካል
እምነት ተስፋችንንም ሊገዛ ይቃጣል
የኛንም ሙገሳ ተቀብሏል
በእጆቻችን በሃሳቦችንም ፍሬ ዳብሯል
ግን አምልኮ ለሚገባው ተንበርክክናል
ውድድሩ ሳያልቅ የሚበልጠውን አውቀናል
ኢየሱስ የክብር ንጉስ ስንል ደምድመናል
ዳሩ ይሄንን ያላወቀች
ስለ ኢየሱስ በቅድሚያ ያልሰማች
በጊዜዋ በዘመንዋ ንግሥት የነበረች
በአገሯ በግዛቷ ተቀማጥላ የኖረች
ስለ ሌላ ንጉሥ ዝና ትሰማለች
ሀብቱን ከጥበብ ጥበቡን ከሀብቱ አወዳድራ
አትዘልቀው ሆኖ ሀብቱን ቆጥራ
አትረዳው ሆኖ ጥበቡን ተምራ
ለአድናቆቷ ቃላት መግለጫ አጥታ
በዐይኗ አይታ በጆሮዋ ሰምታ
ልታረጋግጥ ልትረካ ጓጉታ
ንግሥተ ሳባ ወደ ንጉስ ሰለሞን ልትሄድ ተነሣች
ለገፀ በረከት ብርና ወርቅ አልማዝም ጫነች
ሎሌዎቿን ደንገጡሮቿን አስከትላ ደረሰች
ዐይኖች ያላዩትን ድንቃ ድንቅ አየች
ጆሮች ያልሰሙትን ጥበባ ጥበብ አዳመጠች

የአልባስጥሮስ ብልቃጥ

ለዐይን የሚያታክት ውበት ተመለከተች
ማስተዋሏ እስኪዝል ጥበብን ገበየች
በዝና ከሰማችው ያየችው ቢበልጥባት
አድናቆቷ አልቆ ነፍስም አልቀረላት
ቅር ቢላትም ከሄደችበት አልቀረች
መመለስ አይቀር የሳባ ንግስት ተመለሰች
ይሄን ሁሉ ደክማ ሳባ ምን አገኘች?
ማየቷ መንከራተቷ ምን ጠቀማት?
ለነፍሷ አለኝታ ብሩክ ዋስትና ሰጣት?
ከሰለሞን ጥበብ ከብዙ እውቀቱ ምን ተረፋት?
ስለ ዳግም ልደት ስለ ዘላለም ሕይወት አበሰራት?
ለራሱ ሳያውቀው ለርሷ ምን ይንገራት?
በወቅቱ ያለውን ሁሉንም አሳያት
ከጥበቡም ጥቂት እንደ አቅሙ አሰማት
ዳሩ ለዚያ ጥቂት ያን ያህል የሮጠች
ምድራዊውን ጥበብ እንዲያ ያደነቀች
ምናለ ወንጌልን አንዳፍታ በሰማች?
ኢየሱስ ሲፈውስ ምስክር በሆነች?
ከሰሎሞን ይልቅ ጠቢብ አመለጣት
ሳባ ይሄን ብታውቅ ምንኛ በቆጫት።

ዛሬም ሳባዎች ሰሎሞኖችን ያደንቃሉ
በጥበባቸው በንግግራቸው ይገረማሉ
በእጆቻቸው ሥራ ዕፁብ ይላሉ
ወደር የለውም ሲሉ ዝናቸውን ያወራሉ
ግን ስንት ሳባዎች ኢየሱስን ያውቃሉ?
በሰሎሞን ጌታስ ስንቶቹ ያምናሉ?
የጥበብ ፈጣሪ እዚህ ሳለላቸው
የነፍሳቸው ዶክተር ቀርቦ እየጠራቸው
የመንፈስ መሐንዲስ መንገድ ሲመራቸው
የሐኪሞች ሐኪም ኑ ዳኑ ሲላቸው
ኢየሱስን ንቀው ሌላ መሻታቸው
አይቀርም አንድ ቀን እጅግ ሳይቆጫቸው

የአልባስጥሮስ ብልቃጥ

ኢየሱስን ከሰው ባናወዳድርም
አቻ ተመሳሳይ ባናገኝለትም
የኢየሱስን ክብር ለሌላው አንስጥም
ከሁሉ በላይ ነው በየሱስ አናፍርም።

("ብርሃን" ቁ. 50, 1972 ዓ.ም)

ሐሜታ ሲመታ

ጆሮ ስንት ሰማ ስንት ቻለ?
ስንቱን ታዘበ ስንቱንስ አቃለለ?
ምን ምሥራች ሰምቶ እልል አለ?
መሪሩን መርዶ እንዴት ተቀበለ?
አያሳዝንም ላየው ልብ ላለው?
ከግራ ከቀኝ ወሬ ሲደበድበው
ውሽቱ እውነት ሲመስለው
መለየት እቅጩን ማወቅ ሲሳነው
ማረጋገጫ ማስተማመኛ ሲያሻው
መቁረጥ መወሰን ላብላብ ሲለው
ያሳዝናል ግን ማን ይርዳው?
አትፍራ አትጠራጠር ማን ይበለው?
ጭንቁን ስቃዩን ማን ይካፈለው?
ለየዋኹ ጆሮ ማን እውነት ይናገር?
ለተነገረውስ እውነት ማን ይመስክር?

ይናገሩ እስቲ እንስማቸው
የሚያድን የሚፈውስ እውነት ያላቸው
መልእክታቸው ወንጌላቸው የተጠላባቸው
ውሽታሞች ሲባሉ ኢየሱስ የደረሰላቸው
በኃፍረት ከመሸማቀቅ ያዳናቸው
ይናገሩ እስቲ ጆሮ እንስማቸው።

ለአምልኮ ለስግደት ደፋ ደፋ ሲሉ
ከመቅደስ ደጅ ለማኝ ያያሉ
አንዱ እግሩ ከሌላው አጥሮ አካሉ ተዛንፎ
የመሮጥ የመዝለል መብቱን ተገፎ
ነጋ ጠባ ደጀ ሰላም ተደግፎ
ያገኘውን ያህል በልመና ቀፎ
የሚኖር ለማኝ እንዳቀረቀረ ቀና ሳይል

የአልባስጥሮስ ብልቃጥ

እንደተለመደው ሣንቲም ይለምናል
ገንዘብ ያላቸው ብር የቋጠሩ መስሎታል
ድሆቹ ሆኖም ተለማኞቹ ቆም አሉና ድንገት
ሣንቲምም ባይሆን ያላቸውን ለመስጠት

ቀና በል እኛን እየን አሉት
ሰው የማየት ጥቅሙ ባይከሰትለት
ቀና ሲል መጽዋቸውን ለመመልከት
ዐይኑ ጴጥሮስና ዮሐንስ ላይ ያርፋል
ሣንቲም አልባ እጃቸውን በጉጉት ያያል
በሣንቲም ፋንታ ፈዋሽ ቃል ይሰማል
ብርና ወርቅ ምንም የለኝ
ግን ይሄን ያለኝን ተቀበለኝ
በየሱስ ክርስቶስ ስም በናዝሬቱ
ተነሳና ተመላለሰ እግሮችህ ይፈቱ
አለና ጴጥሮስ ከስፍራው አነሳው

የተፈወሰው አንካሳ ቦታም አልበቃው
ዝላይ ፈንጠዚያ ብቻ ሆነ
መለመኑ ቀረ እግዚአብሔርን አመሰግን
በሙሉ ጤንነት ከበረ
መቅደስም ለመግባት ደፈረ

ታዲያ ሲነገራቸው ቃሉ ሲሰበክላቸው
መቀበል ማመን ያቃቃቸው
ኢየሱስ አልተነሳም አላረገም ያሉ
እውነቱን እያወቁ ያቃለሉ
የአንካሳው መፈወስ ገረማቸው
መግለጫ ቢያጡለት ቢቸግራቸው
ዮሐንስና ጴጥሮስን ከበቡዋቸው
እንደ ልዩ ፍጥረት እንደ አስማተኛ ቆጠሯቸው
ሞኞች ውሸታሞች እንዳላሏቸው
ሊያከብሩ ሊያደንቋቸውም ቃጣቸው
ዳሩ ማን ቢቀበላቸው

የአልባስጥሮስ ብልቃጥ

ሐቁ እውነቱ ወዲያው ተነገራቸው
እኛን አታድንቁ አትገረሙ አሏቸው
የፈውሱን ምንጭ ኢየሱስን ሰበኩላቸው

ቢቀበርም በሰልስቱ የተነሳው
ያረገው በእግዚአብሔርም ቀኝ ያለው
የኢየሱስ ስም አንካሳውን እንደፈወሰው
የትንሣኤውም ኃይል እንዳዘለለው
ስብከት በመረጃ ቀረበላቸው
ሐሜት አሉባልታ ተመታ
ኢየሱስ አንካሳውን ፈታ
ኢየሱስ ስሙን አስከበረ
ጆሮ የሰማውን ዓይን መሰከረ

ዛሬም እንደ ጥንቱ እንደ ድሮው
ወንጌልን የሚጠላ ኢየሱስን የሚያማው
ቁጥሩ ዓይነቱም ብዙ ነው
ያኔ እንደነበረ ዳሩ ዛሬም እንደዚያው
ኢየሱስ ስሙን ያስከብራል
ዛሬም በስሙ ድንቅ ይሠራል
ሕያው ስለሆነ ለስሙ ይቀናል
ጸሎትን አድምጦ ሕመም ይፈውሳል
ከሞት ባይነሳ ምን ሊያረግ ይችላል?
የሙት ስም ቢጠራ ማን ይደነግጣል?
ባለ ስም ከሞተ ስሙ ምን ይሠራል?
የሱስ ግን ሕያው ነው ስሙንም ያከብራል
ሐሜት አሉባልታን ፊት ለፊት ይመታል።

("ብርሃን" ቁ. 51, 1972 ዓ.ም)

ውለታ

አዋዋዩን ባናይም
ጽሑፍ ባይጽፍም
እማኞች ባንቆጥርም
የተፈጥሮን ውል አንስትም
አንዱ ከሌላው ጋር
ያለ ውለታ ያለ ሕግ እንዳይኖር
ከተፈጥሮ እንማራለን
በዕለት ሕይወታችን እናያለን
ባለውለታዎች እንደሆንን
የሌለውም ውለታ እንዳለብን
ሳንማር ሳይነገረን እናውቃለን
ውለታችንን ለተቀባዮች እናቀርባለን
በገንዘባችን ሌላ ውለታ እንገዛለን
ሆኖም በነፃ አንዋዋልም
ምስጋናና ክብር ሳንጠይቅ አንቀርም
ጎሽ እሰይ ብንባል አንጠላም
ዕውብ ግሩም ካልተባልን አንረካም
ደግ ቢውሉልንም ዳሩ አናመሰግንም
የጠበቅነውንም ምስጋና አንቀበልም
ከመብታችን ጥቂት አንሰዋም
ከግዴታችን አልፈን አንሄድም
ጥቅማችን እንዳይቀርብን
ሂሳባችን እንዳያልፍብን
ጥንቃቄ እናደርጋለን
ካልሆነም ሙግት እንገጥማለን
ከፍቅር ስለ ፍቅር ምንም አናደርግም
የሕሊና ካሳ አያጠግበንም
ምሳሌ ሳንጠቅስ አናልፍም
ህብረተሰቡ የጠላቸው
እንደ እራፊ ጨርቅ የጣላቸው
እንደ ቁስል የተጠየፋቸው
እንደ ሰው የማይቆጥራቸው

የአልባስጥሮስ ብልቃጥ

ከዕድሩ ከማጎበሩ ያገለገላቸው
አሥር ለምፃም ንደኛዎች
ከመንደራቸው የተሰደዱ በሽተኞች
ኢየሱስን ከሩቅ አይተው
ሊያናግሩት ሊያወያዩት ፈልገው
ሲፈሩ ሲቸሩ ተጠጉት
የሆዳቸውን ብሶት ነገሩት
አቤቱ ማረን አሉት
የፈረሰ ገላቸውን እንዲያድስ ለመኑት
እርሱም አይቶ ራራላቸው
በፈውስ መንገድ ተናገራቸው
ወደ ካህን ሂዱ አላቸው
የአገሩን ወግ እንዲጠብቁ መከራቸው
እግረ መንገዱን ፈተናቸው
ቅንነታቸውን አየላቸው
ካህኑም ሳያያቸው
የወጉም ሳይፈጸምላቸው
እየሄዱ ሳለ ፈወሳቸው
የአሥሩንም ለምጽ አነጻላቸው
ጠባሳቸውን አጠፋላቸው
ኃፍረታቸውን ወሰደላቸው
ከሰው እኩል አረጋቸው
ሁሉም በአንድነት ደስ አላቸው
አንዱ ግን ውለታው ከበደው
የፈውሱን ምንጭ አስታውሰው
ወደ ኢየሱስም ተመለሰ
ምሥጋና ውዳሴውን አደረሰ
ሰገደ በአክብሮትም አጎነበሰ
በኢየሱስ እግር ላይ ሕይወቱን አፈሰሰ
ዘጠኙ ግን በዚያው ቀሩ
የፈወሳቸውን ስሙንም አልጠሩ
የየሱስን ውለታ እንዲያው በሉ
ክበር ተመስገንም አላሉ
ፈውስን የቀሙ መሰላቸው

የአልባስጥሮስ ብልቃጥ

ግን የባሰ ለምጽ ያዛቸው
የሥጋን ሲይዙ የነፍሳቸው
ደህንነትና ዋስትና ጠፋባቸው
እኛ ግን በእርግጥ የዳንነው
በየሱስ ፀጋ ውስጥ ያለነው
የመስቀል ፍቅሩን የቀመስነው
በሥጋም በነፍስም የተፈወስነው
የማይጠፋ ተስፋ የተቀበልነው
ጌታን እናከብራለን
ለሰሙ እንዘምራለን

("ብርሃን" ቁ. 53, 1973 ዓ.ም)

ባልንጀራ ላጣ

ባንድ ማሕፀን ባይረዝም
የሥጋ ቁራጭ የአጥንት ፍላጭ ባይሆኑም
አንድ ጡት ተሻምተው ባይጠቡም
ባንድ ዕቅድ ውስጥ እየተጋፋ ባያድጉም
የልደት ቀናቸው የትውልድ መንደራቸው ቢለያይም
ብዙ ዘመን አብረው ቢኖሩ ወይም ባይኖሩም
እህል ውኃ አገናኝቷቸው
የሥራ ገበታ አስተዋውቋቸው
የቀበሌው ሽንጎ ዕድሩ አቀራርቧቸው
ተመሳሳይ ሙያ ወይም ትምህርት አቆራኝቷቸው
ቀውጢ ቀን የችግር ወቅት አገጣጥሟቸው
አልያም ብርሌ ሲያጋጩ እንደ ዋዛ ተዋውለው
ያም ሆነ ይህ ልብ ለልብ ተገናኝተው
ምሥጢራቸውን ቁም ነገራቸውንም ተካፍለው
በኃዘንና በደስታ ነፍሳቸውን ቀላቅለው
በሁለት ራስ አንድ ምላስ ይዘው
ለጋራ ጥቅምና ብልጽግና አልመው
ሃሳባቸውን ክንዳቸውንም አጣምረው
እንዳይወድቁ ተደጋግፈው
እንዳይከዳዱ ምለው
ጠላቶቻቸውን አስቀንተው
ወዳጆቻቸውን አስደስተው
ጓዴ ባልንጀራ ተባብለው
ለተለያዩ ዓላማ ሰዎች ይወዳጃሉ
እምነታቸው እምነቱ የሆነ ሰው ይመርጣሉ
ሲስማማቸው ያስጠጋሉ
ሳይመስላቸውም ያገላሉ።
ታዲያ ወዳጅ ላጡ ለተንገዋለሉ
ዘመድ ጠልቷቸው ለተጣሉ
በኃጢያት በበሽታ ለጎሰቆሉ
ማነው የእነርሱስ ባልንጀራ
ቁስላቸውን ሳይጠየፍ በድካማቸው የሚራራ።

የአልባስጥሮስ ብልቃጥ

መልሱን ኢየሱስ ተወልን
እንዲህ ብሎ ምሳሌ ነገረን
አንድ ሰው ከኢየሩሳሌም ኢያሪኮ ሲሄድ
ወንበዴዎች አግኝተውት በመንገድ
ልብሱን ገፈውና ደብድበውት
 ሊሞት እያጣጣረ ሳለ ጣሉት
 በሞትና በሕይወት መካከል እንዳለ
 አንድ ካህን አይቶት ገለል አለ
 ሌዋዊውም ከካህኑ አልተሻለ
 ጎስቋላውን ሳይረዳ መንገዱን ቀጠለ
 እንደዚያው እንደተጎዳ ነፍሱ ከሥጋው ሳትወጣ
 አንድ ሳምራዊ ደፋ ደፋ እያለ መጣ
 ሁኔታውን አይቶ ሳምራዊው አዘነለት
 አንገቱን አቅንቶ ቁስሉን ዳበሰለት
 ጊዜያዊ ሕክምና ዕርዳታ አደረገለት
 ከራሱ አህያ ወርዶ እሱን አስቀመጠው
 ከእንግዳ ማረፊያ ወስዶ አስተኛው
 የሚንከባከበው የሚጠብቀው ሰው ቀጠረለት
 የእንግዳ ማረፊያ ወጭውን ሸፈነለት
ታዲያ ማን ነው የጎስቋላው ባልንጀራ?
ሊረዳ ሊካፈል የፈቀደ የርሱን መከራ?
ባያጠያይቅም መልሱ
ሳምራዊ ነኝ የሚል ዛሬ ማነው እሱ?
ካህን በክህነቱ ቢኩራራ
ሌዋዊው ልዩ ነኝ እያለ ቢያወራ
ለደካማው ለጎስቋላው ምንም አልሠራ
ካህን ካህኑን ብቻ ከፈለገው
አማኝ የማያምነውን ከናቀው
ወንጌልን ለማነው የምንሰብከው?
በኃጢአት ነቅዞ በበሽታ የደቀቀውን
እኛ አይተን ችላ ካልን
ቁስሉን አክመን ነፍሱን ካልጠገንን
ከኢየሱስ አስተዋውቀን እንዲወዳጀው ካላረግን

የአልባስጥሮስ ብልቃጥ

እንደ ሳምራዊው ካልሆንን ወይም ካልተሻልን
ምኑን የአምላክ መልእክተኛ ሆንን?

እኛንም እኮ ሠይጣን ደብድቦን

በኃጢአት በበሽታም መትቶን

ሰማያዊ ክብራችንን ገፍፎ

ጥሩ ሕሊናችንን በጥርጥር ገርፎ

እንዳንሞት እንዳንሸር አድርጎን

ከኃዘን ከብስጭት ጉድባ ጥሎን

ካህን ነኝ ባዩ ሌዋዊውም ሲያልፈን

ኢየሱስ ነው ደፋ ያለልን

ወዳጅ ጓደኛም የሆነልን

አፍቅሮ ማፍቀርን ያስተማረን

ስለዚህ ሌሎች ጠልተው ቢያገሉን

እምነታችንን ከሞኝነት ቢቆጥሩብን

እኛ ግን እንወዳቸዋለን

ጥላቻን በፍቅር እንረታለን።

("ብርሃን" ቁ. 55, 1973 ዓ.ም)

የማን ልጅ?

ምን ምሥጢር አረገው?
ሰው፣ የሰው ልጅ ነው
አናውቀውም?
ከትውልድ ቀኤው ከመንደሩ አልኖርንም?
እኮ ምንድነው ልዩነቱ?
ከኛ የሚለይበቱ
ከዚሁ አይደሉም እናትና አባቱ?
ምን ያጠያይቃል ማንነቱ?
እኛ የገረመን ድፍረቱ
የእግዚአብሔር ልጅ ነኝ ማለቱ
 ብለው አሙት
 የማርያም ልጅ ብቻ አደረጉት
 ራሱን ባዶ ቢያደርግላቸው
 ከእነርሱ እንደ አንዱ ቢሆንላቸው
 ከእነርሱ ሌላ መሆኑን
 ፈጣሪ ፍጡሩን ሊፈልግ መምጣቱን
 የከበረው መዋረዱን
 የኃይል ምንጭ መድከሙን
 ሁሉ ያለው መደኸየቱን
 የማይወሰነው መወሰኑን
 ጨርሰው ዘነጉት
 ከዝክረ-ነቢያት አስወጡት
ግና እንዴት ይወቁት?
የሰማነውን ማን አምኗል አይደል ያሉት?
በሩቅ አይተው የተሳለሙት
ለዓይነ-ሥጋ ያልታደሉት
 እነዚህማ እያዩት ሳሉ እርቦት
 እንዴት መናን አዝንቧል ይበሉት
 ተጠምቶ ሳለ አግኝተውት

የአልባስጥሮስ ብልቃጥ

የሕይወት ውኃነቱን ባይቀበሉት
ምን ይደንቃል
ማንስ ሊያስተባብል ይነሳል
ሰውነቱ ገሃድ የወጣ ዕለት
የሞት ፍርሃት ይዞት
ሲቃትት ሲርበተበት እያዩት
ግና ምን አለፋን?
እሱ ራሱስ መቼ ካደን?
ራሱን 'የሰው ልጅ' ብሏል
ከሰው ጋር ውሎ አድሯል
ደስታ ኃዘናችንን ተካፍሏል
ሰውነቱን ከሌላው ሰው የለየው
ትልቅ ትንሹን ያጠያየቀው
ይሆን የራሱ ማንነት
ወይስ ምሥጢር የሰፈነበት የእርሱ ልደት
የሆነው ሆነና ማነው አባቱ
የሕልውናው መፍቻ መሠረቱ
የሰው ልጅ ነው ብለን አብቅተን
ኢየሱስ የማርያም ልጅ ብለን ደምድመን
የሠራውን ያደረገውን አይተን
ራሳችንን ደግመን ጠይቅን
ሰው ነኝ ይላል
ግን ተፈጥሮን ያዛል
ማዕበልን ይገራል
በባሕር ላይ ይሄዳል
ውኃን ጠጅ አድርጎ ይለውጣል
አጋንንትን ያዛል
ደዌን ይፈውሳል
ሙታንን አስነስቷል
ይህን መሳይ ሰው ማን አይቷል?
እንዲህ ያለ ልጅ ማን ወልዷል?

የአልባስጥሮስ ብልቃጥ

ብለው ተገረሙና
ማማት ማፌዙን ተወና
አምላክነቱን መቀበል ተስኟቸው
ሰው ብቻ ማለቱም ተናንቋቸው
የመክሰሻ የመወንጀያ ምክንያት ፈልገው
ከምድር ሊደመስሱት አሲረው
የነፍሱ-ገዳይ ቅጣት ወስነው
በመስቀል ላይ ቸነከሩት
በሰው መደምደሚያ አምላክነቱን ፈተኑት
ከመስቀል ይውረድ ብለው ዘቡቱበት
ሠራንለት ብለው አፌዙበት

ግን የሕይወት ጌታ
መቼ በሞት ተረታ?
ሐሜትን በትንሣኤው መታ
የዘባቾችን ትብታብ ለዘላለም ፈታ
ባዶው መቃብር መሰከረባቸው
ሰው ብቻ አይደለም አላቸው
አምላክነቱን ሁሉን ቻይነቱን ነገራቸው
የማርያም ልጅ የእግዜር ልጅ እንደሆነ አስረዳቸው
አንተ የማን ልጅ ነህ?
ማንም ምንም ቢሆን የትውልድ ሐረግህ
ይናቅ ወይ ይከበር ምድራዊ አባትህ
ከማንም አትበልጥም
ከማንም አታንስም
መኩራራቱን ትተህ በዚህኛው ልደትህ
ሳያሸማቅቅህ ምስኪኑ ወላጅህ
ሰማያዊ ልደት ማግኘት ከፈለግህ
የእግዜር ልጅ ለመሆን ሥልጣን እንዲሰጥህ
ኢየሱስን አምነህ ተቀበል በልብህ
በመንፈስ ቅዱስ ኃይል ዳግም ካልተወለድህ
የፈጠረህ አምላክ አባት ካልሆነልህ

የአልባስጥሮስ ብልቃጥ

ከሰው የተወለድህ ሰው ብቻ ከሆንህ
የዲያብሎስ ልጅ ነህ ዕቅጩን ልንገርህ
የእግዜር ልጅ የሰው ልጅ ለመሆን የመጣው
የሰው ልጅ የእግዜር ልጅ እንዲሆን ብሎ ነው

አዲስ አበባ፣ ታህሣሥ 1989 ዓ.ም

ተሰብሮ እስኪጠገን

ወጣት ነው ወዙ ያልገረጣ ሸበላ
ነበዝ አፍላ ጉልበቱ ገና ያልተበላ
መልካም ወዘና ደርባባ ቁመና
ውበት ተፈጥሮ በዚያ ሎጋ ቀና
ቢቆም ራሱ ቢቀመጥ ትከሻው
ጀግናውን ለየ ዕድሜ ከጎዳው ከሌላው
ተናግሮ ቢረታ
ሰንዝሮ ቢመታ
ሰሚ ተመልካች በአንክሮ በአድናቆት ተፈታ
ጭንቀት ያልዘረበት ለጋው አእምሮ
ይቃጣል ፍልስፍናን ሲያፈልቅ ከምንጩ ቆፍሮ
ልቃኝ ልመራመር ሲሉ ዓይኖቹ
ገና ለመወርወር በጉድጓዳቸው ሲመቻቹ
ፍርሃት ድንጋጤ ተነው ጠፋ ከፊት ከበታቹ
አይ እውቀት አይ ትጋት አለ ሕዝብ አመሰገነ
ስም ወጣለት ሞገስ ለበስ ጎልማሳው ገነነ

ታዲያ ለሽክላ ሠሪው
ለጀግናው ቀራጭ ፈጣሪው
ነገር ዓለሙ ባይመስል ባይጥመው
ከእግር እስከ ራሱ አወራርዶ በዓይኖቹ ገረፈው
አሻፈረኝ አይሆንም አለ
ልፍስጥ ልቁረጥ ሲል ካራ ሳለ

አርምሞ በማዕበል ተዋጠ
ተመስጦን ሁከት ጋረጠ
ወንድ ራዳ ወኔ ጠፋ ቀለጠ
ለእኔ እንዲሆን አለ ትንፋሽ ሰጪ ባለቤት
ፍርድና ምህረት ሸንጎ ውለው አንዳቸውም ሳይረቱ
ድፍረትና ሽብር ሸምቀው ሲያሰሉ
ድምፅ እንዲህ አለ በመሐሉ

የአልባስጥሮስ ብልቃጥ

ይጥፋ እርሱነቱ
ይሰበር እኔ ባይ አከርካሪ አጥንቱ
ይውደቅ ይከስከስ ሀብት እውቀት ብርታቱ
ይደቀቅ ይፈላለጥ ያለ የሌለ ትምክህቱ
ይሂንን ቆርጠህ ጣል
ያም አያስፈልግ ይገንጠል
አይኮፈስ አይወጠር አይታበይ አጉል
ይፍረጥ ይጨመቅ ሆድ የቋጠረው ኃጢአቱ
ይፋ ይውጣ ይታይ ባዶነቱ
ከአይሟሙ መሳይ አሎሎ ዓይኖቹ
እምባ ይቀዳ ጅረት ይውረድ በጉንጮቹ

አስገምግሞ አበቃ መስኮት ከላይ ወስነ
ክብሪት ለኩሰበት ነበልባል ፈጀው
ጀግናው በገነ ጨነቀው
ምድር ሰማይ ጠበበው
አቸፈቸፈ ላብ እንደ ውሃ ወረደው
ምን ይሆን አለ ማሰብ ጀመረ
አቀረቀረ ረጋ ብሎ ከልቡ መከረ
አልከስት ቢል ግራ ቢገባው
አምላኩን ተማጠነ ጸሎት ከአርያም አደረሰው
ማን ምንነቱን ገልጦ ነገረው
ራሱን አየ ንስሐ ከሥር ፈነቀለው
ሞት ይገባኛል በድያለሁ ማረኝ አስኘው

ፀፀት በይቅርታ አገገመ
ቁስል በቁስል ታከመ
ክስ ቀረ፣ ዶሴ፣ ተዘጋ፣ ሕሊና ንትርኩን አቆመ
መስቀል ነፃነትን አተመ
ጥቃት ትካዜ አከተመ
የምሥራች አስተጋባ፣ ሰማይ አበረ ነጋራቱን ተመመ

የአልባስጥሮስ ብልቃጥ

ሕይወት በደስታ ተቀበለው
ሻካራ ልቡን ቅዱስ መንፈስ አራስው
ኢየሱስ ልጁን አገኘው
ስብራቱን በፍስሐ ጠገነው
ግርማ ሞገሱ ተመለሰ
ኃዘን በደስታ ተካሰ
አሮጌው ጠባይ ፈረሰ
ጀግናው አሁን ታደሰ
ይሄ ነው የአዲስ ልደት አጥቢያ ስመመን
ተሰብሮ እስኪጠገን የአፍላው ወጣት ሰቀቀን

አዲስ አበባ፣ ታህሣሥ፣ 1971 ዓ/ም

የአዳኝ ያለህ

እውነትን አኮስሶ ውሽት ራሱን ሲያቆላምጥ
ኃይል በሕግ ጀርባ ሲናጥጥ
ጆሮ የማይሰማው እሪታ በሆድ አምባ ሲቀልጥ
ትርጉም ያጣ ህልውና በየደረሱበት ሲያፈጥ
አያድርስ የተዳፈነ እሳት ሲገለጥ
ብስጭት ነፍሶ የቃላት ወላፊን ሲገላምጥ
ትካዜ ያጋለው ሕሊና ሲፋጅ እንደ ረመጥ
ጥቃት ተወናጭፎ የእንባ ነበልባል ሲቆጠቁጥ
በቀል ገንፍሎ እንዳ ወላድ ሲያቁነጥንጥ
ወይ ሞት ወይ ሽረት እያለ ደም ፍላት ሲያማርጥ
ምስኪን አእምሮ ፍልስፍናን ሊያፈልቅ ሲራወጥ
ሰብዓዊ ጥበብ በፍጹምነት ዳገት ሳይ ሲያዳልጥ
ሥጋን ያሾረ ሥልጣኔ ነፍስን ሊያነሆልል ሲያረጥርጥ
ሃይማኖት እንደ መርገም ጨርቅ ሲበሻቀጥ
ፈጣሪውን የዘነጋ ፍጡር እርሱ በርሱ ሲለባበጥ
ይሉኝታ ልንም ካልበጠስኩ እያለ ሲቅበጠበጥ
ዕድል በደህ ላብ ስታሸግጥጥ
ጥቁር ነገ የዛሬን ጮራ ወሽመጥ ሲያስቆርጥ
ትዳር ገንዘብን ተፈናጦ ሲማግጥ
መርካት ምሥጢር ሆኖ ሣር ቅጠሉን ሲያስቧጥጥ
ችግር የጠለፈው ምኞት ወድቆ ሲንፈራገጥ
ቅዠት ያደቀቀው ተስፋ የሞት ሞቱን ሲያንጋጥጥ
አለኝታ ወፍራም ብር ላይ ተቀምጦ ሲያሳግጥ
ሰላም ኃጢአት እየሸተተው ሲፈረጥጥ

የአዳኝ ያለህ በል ኃበዝ ወደ መስቀል ሩጥ
በኢየሱስ እቅፍ ውስጥ ከኃዘን ውሽንፍር አምልጥ
የሚተናነቅህ ፍርሃት በሞተላህ ፍቅር ይዋጥ
ምሬት የቋጠረው የልብህ ቁስል በንስሐ ይፍረጥ
በፊቱ ስበረው የምትሳሳለትን ውድ የኦልባስፕሮስ ብልቃጥ
ስትቆዝም አትኑር ጥፋትን ለመውሰድ ጥርጥር ስታምጥ

የአልባስጥሮስ ብልቃጥ

ዕድሜህን አትግፋ፡ ቁሳቁስ በማስብ ከንቱነት ስትንጥ
ለየሱስ ሳትሆን፣ አፍላ ጉልበትህን ለዓለም ስታቃርጥ
ጀምበሯ አትጥልቅ የዛለ ሕይወትህ በእርግጥ ሳይለወጥ
ፀፀት ዳተኝነት ሽንክፎ ነፍስህን ለአዳኝህ ሳትስጥ
ሲያል አያርድህ መውጊያው ለከሸፈ ጠላት አትደንግጥ
ፍቅር ይጠራሃል የጠፋህ ሆይ አድምጥ

አዲስ አበባ፣ መስከረም 1969 ዓ.ም

መሸብህ? ነጋልህ?

ከቀን ቀን ይበልጣል
ከጀምበርም ጀምበር ይደምቃል
ለሁሉ እኩል አይነጋም
ከነጋት ጋር ጨለማ አይገፍም
የልብ ፅልመት በጠራራ ፀሐይ ሲያይል
የሌሊት ስቆቃ በቀን አልረታ ሲል
መንጋት እንደ ምመሽት ይሆናል
የሕልምና የእውን ድንበር ይጠፋል

ይንጋ እንጂ ለበራለት
የነፍሱ ቋጠሮ ለተፈታለት
የልቡ መሻት ለሞላለት
ጎህ ይቅደድ በልቡ ብርሃን ለሠረፀለት
የብርሃናት አባት ለተከስተለት
የኃጢአት ጤዛውን የቤተልሔም ጮራ ላረገፈለት
በደህንነት ጥዋት መርገሙ ለተሻረለት
በመስቀሉ ፀዳል ሰይጣን ለተሸነፈለት
ይንጋ በክርስቶስ ቁስል በሽታው ለከሰመለት
ይንጋ ዳግመኛ ለማይጨልምበት
የጽድቅ ጀምበር ለማትጠልቅበት
እንደ ንጋት ተስፋው እየደመቀ ለሚሄድለት

ይንጋ እንጂ ለበራለት
የነፍሱ መሻት ለሞላለት
የልቡ ቋጠሮ ለተፈታለት

ዳሩ አይነጋ የለ ለሁሉም ይነጋል
ግና ምን ያደርጋል?
ሕይወት በጨለማ ተውጦ
ሥጋ ነፍስን ረግጦ
ስንኩል ሕልውና ከኃጢአት አዘቅት ስምጦ
ከፍጡር ቁንጮ የፈጣሪ አምሳል ተሳልጦ

የአልባስጥሮስ ብልቃጥ

ክቡር ሰው የራሱን ባህርይ ለውጦ
ፍትወቱን ተከትሎ ራሱን ሽጦ
ጠላት አሳውሮት ማስተዋሉ ጠፍቶ ተሟጦ
ወዳጁን ገፍቶ ለገዳዩ አጎብድዶና ጎብጦ

ምን ያደርጋል ቢነጋ?
ያለፈው ሌሊት ጉስቁልና ሳያከትም ሳይዘጋ
ምን ይሠራል ጮራ ቢፈነጠቅ?
ከኃጢአት ባርነት ነፍስ ሳትላቀቅ
ከቶ ምን ይጠቅማል መንጋቱ?
አንድ ቀን ወደ ሞት መጠጋቱ
ምን ያደርጋል ዕድሜ መቁጠሩ?
ምህረት ሳያገኙ በዓመተ ምሕረት መኖሩ
ምን ይረባል ጀብዱን ጀግንነትን መዘርዘሩ?
ሹመት ሽልማትን መደርደሩ
ከሲያል ሳያስጥል ብርና ወርቅን መደመሩ
በእሳት በማያልፍ ትምክህት ቢኩራሩ
ምን ያደርጋል ከመቃብር በላይ ዝናና ስም ቢያስጥሩ?
በትንሣኤ ጥዋት ያለ መታሰቢያ ሊቀሩ

ምን ያደርጋል ቢነጋ?
ያለፈው ሌሊት ጉስቁልና ሳያከትም ሳይዘጋ

ዳሩ እስከ መቼ ይጨለማል?
የልብህ ጎህ መቼ ይቀዳል?
ያሰለፍከው ረጅም ሌሊት ይበቃል
የብርሃንን ጸጋ አንተም ልታይ ይገባል።

ያክትም ያብቃ
የአንተም የጨለማ ሲቃ
ይሂድ ይለፍ
የሐዘን ማቅህ በንስሐ እምባ ይገፈፍ
ኢየሱስ እንዳልሞተ እንዳልተሰዋልህ

የአልባስጥሮስ ብልቃጥ

የኃጢአት ዕዳህን እንዳልከፈለልህ
ነውር መርገምህን እንዳልተሸከመልህ
እንድትነፃ ደሙን እንዳላፈሰስልህ
እንዳትታመም እርሱ እንዳልቆስለልህ
የሞት የሲኦልንም ጣዕር እንዳልሰበረልህ

ምነው አንተ በሞት ፍርሃት መሳቀቅህ?
በኃጢአት ነቀዝ መበላትህ
በሕሊና ፀፀት መስልስልህ
ለሚከሰም ምድራዊ ተስፋ መቃዠትህ
ተወው ይብቃህ ይቅርብህ
በአላፊ ክብር በወሸት ወርቅ መለበጥህ
የጽድቅ አክሊል አዘጋጅቶልህ
ሊሸልምህ ኢየሱስ ሲጠብቅህ
ምነው አንተ ለዓለም ፍርፋሪ መልከሰከሰህ?
የሰይጣን ጉርሻ ርካሹን ደስታ መቀላወጥህ
አይሆንም እምቢ በል
ከከበበህ ጨለማ ተገላገል
በምሕረት ዓመት እየኖርህ
በወንጀልህ ለምን ትሞታለህ
ጀምበር ወጥታ ለማትጠልቅበት
ጀምበር ጠልቃ ለማትወጣበት
ለዚያች ወሳኝ ዕለት
ዛሬውኑ ወስን በዓመተ ምሕረት
ከዘላለም ወዲህ ከዘላለም ወዲያ በጊዜ መካከል
የዓለም ሁሉ አዳኝ ኢየሱስ ተስቅሏል
ማመን አለማመን ምርጫው ተስጥቶሃል
በኢየሱስ ብታምን ሳይመሸ አንዴ ይነጋል
ፍቅሩን ብትጋፋው ላይነጋ ይመሻል
መሸብህ ነጋልህ ከየት ላይ ቆመሃል

አዲስ አበባ፣ ግንቦት 1979 ዓ.ም

መረብና ታንኳ

ተናገር አንት ባህር
ገሊላ እስቲ መስክር
ምን እንሠራ ነበርን?
ምን ነበር ሙያችን?
መሲሐ ሳይመጣ ሳይጠራን ጌታችን
መኖር አለመኖር ሳለ ጥያቄአችን
ጉሮሮን ማሸነፍ ሆኖ ተልእኮአችን
መብለጥለጥ ጮሌነት የዕለት ተግባራችን
እኮ ምን ነበረ ራዕይ ሕልማችን?
በዓሶች ተጠምደን ዓሳ አጥማጆች ሳለን?
በየታንኳችን ላይ መረቦች አንግበን
ባህሩን ስናስስ ውድቀት ሳያግደን

ተናገር አንተ ባህር
ገሊላ እስቲ መስክር

ከቶ ምን አተረፍን?
ምንስ ጠብ አለልን
ምን እናስብ ነበርን?
ምን ነበር በእጃችን?
መሲሐ ሲመጣ ሲጠራን ጌታችን
ዓሣ አልባ መረቦች ጭነን በታንኳችን
ያረጁ መረቦች ስንጠግን ሳለን
ባሕሩን እያየን እየተካከዝን
መረቦች ስናጥብ ተሟጦ ተስፋችን
አይዙት አይተዉት ሆኖብን ሥራችን

ተናገር አንተ ባህር
ገሊላ እስቲ መስክር

የአልባስጥሮስ ብልቃጥ

ከቶ ምን ተሰማን?

እንደምንስ ሆነን

መሰሐሩ ሲመጣ ተከተሉኝ ሲለን
ቃሉን በልባችን ድንገት ሲሰርጽብን
የነፍሳችን ሙግት ፈጥኖ ሲረታልን
ማሰብ መጠበቡ ወዲያው ሲቆርጥልን
መረቦቻችንን ወዲያ ስንወረውር
ታንኳዎቻችንን ስንተው ከባህር
አባታችንንም ስንሰናበተው
ሆዳችን ጨክኖ እንዲያ ስንለየው

ምን ነበር የታየን?

ምን ብልጭ አለልን?

መረቦቻችንን ከእጃችን ያስጣለን
በታንኳዎቹም ላይ እንዲያ ያስጨክነን
ትዳርና ጎጆን ፈጽሞ ያስናቀን
መጠለያ ያጣ መሲሕ ያስመረጠን
ያደግንበትን ዓሣ ማጥመድ ያልቻልን
ሰዎችን ለማጥመድ ድፍረት ከየት አገኘን?

ግና ያ ውሃ ያ ትልቁ ባህር

ስለ ውሳኔያችን ገሊላ ይመስክር

መሲሐሩን ልንሰማ መሲሐሩን ልንመስል

ትዕዛዙን ልንፈጽም እርሱን ልንከተል

ትምህርቱን ልንሰማ ከቶ ሳንወላውል

ታላቁን ተልዕኮ ከእጁ ልንቀበል

መረባችንን ጣልን መረቡን ተረክብን

ዓሶቹ ቀሩና ሰዎች ማጥመድ ጀመርን

በዓይነ ሕሊና አማትረን ስናየው

በቃሉ መስታወት ስናስላስለው

ታላቁ ተልዕኮ የሱስ የጀመረው

በእነ ጳጥሮስ ሕይወት የተቀጣጠለው

መረብና ታንኳን አስጥሎ ያስነሳው

የወንጌል ተልዕኮ ጅማሬ ይሄው ነው

የአልባስጥሮስ ብልቃጥ

ያን ችቦ ከአባቶች እኛ የተረከብነው
የወንጌልን መቅረዝ በእጃችን የያዝነው
የመሲሐን መምጣት የምንጠብቀው
ሰዎችን ለማጥመድ ጥሪ የተቀበልነው
በየታንኳችን ላይ ምንድን ነው የጫነው?
መረባችንን ወዴት ነው የጣልነው
እውን የዋልንበት ቁኔታችን ቢናገር
ወዳጅ ጎረቤቱ ከቶ ቢመሰክር
ሰዎችን ለማጥመድ እንጥራለን የምር?
ወይስ ተሰላችተን ከታንኳ ሽርሽር
ራዕይ ከሌለበት ከሌሊት ውርውር
ቀዝፈን ወጥተን ይሆን ከዚህ ዓለም ባህር?

የመሲሐን ኮቴ ከሩቅ እየሰማን
የዳግም ምዕክቱን ወጋጋን እያየን
ከቶ እኛ ዛሬ ዓመፅ እስመርሮን
ተቀምጦን ይሆን መረቡን አጣጥፈን
ብርቱውን ማጥመጃ ወንጌሉንም ሰቅለን

ወደ እኛ ሲመጣ ፍሬችንን ሽቶ
ኢየሱስ ሲመለስ ምን ልንል ነው ከቶ
አሮጌ መረቦች ገና ስንጠጋግን
በቅዱስ መንፈሱ ማገልገል ተስኖን
ሥራው ሳያበቃ ማገልገል ስልችቶን
ግልጹን ወንጌል ጥለን እየተራቀቅን
ኢየሱስ ሲመጣ ምን እንመልሳለን
ምንስ ይዘን ቀርቦን እናከብረዋለን

ባጌጡ ታንኳዎች በቡድን ተሳፍረን
አባል በሆንበት ማኅበር ተኩራርተን
የተበጣጠሱ መረቦች አንግባን
የነፍሳት ፍቅር መንምኖ ጠፍቶብን

የአልባስጥሮስ ብልቃጥ

እርስ በራሳችን እየተጠራራን
የቃሉንም ማዕድ እየተገባበዝን
የጠፋትን በጎች አይተን እያለፍን
በኃጢአታቸውም ሁሌ እየፈረድን
ትላንት እንደ እነርሱ እኛ እንዳልነበርን
በታንኳ ሽርሽር ስንት ዘመን ፈጀን

ይበቃል ከእንግዲህ የታንኳ ጨዋታ
በዓሶች ላይ ሽሚያ የአባላት ጨረታ
ሞልተው ተርፈው ሳሉ ነፍሳት ሳይታጡ
ወንጌልን ሳይሰሙ በዘንዶው ሲዋጡ
ምን አክሊል ያስገኛል የአባላት ስርቆሽ ከንቱ መሯሯጡ
ይልቅስ እጅ ለእጅ ዛሬ ተያይዘን
እናንተ ከኛ ጋር እኛም ከናንተ ሁነን
መረባችንንም በአንድ አቀናጅተን
በመንፈስ ቅዱስ ኃይል ጦር ዕቃውን ታጥቀን
የአዝማቹን መሪ ቃል ኢየሱስን ሰምተን
ከዓለም ባህር ውስጥ ነፍሳትን ጎትተን
አንዳችን ቢያቅተን ሌላውንም ጠርተን
ታላቁን ተልዕኮ መፈጸም አለብን
እግዚአብሔር አግዞን ፀጋውም በዝቶልን
እርሱ እንዳስቻለን ይህን አክናውነን
ጌታ ኢየሱስ ና በድፍረት እያልን
መሲሐን ለማየት ሁላችንን ያብቃን፡፡

መስከረም፣ 1983 ዓ.ም

ምስሉ

ተፈጥሮን በዓይነ ሕሊና አማትሮ
ከትዝታ መዛግብት ቆፍሮ
ከእይታ ጋር አመሳክሮ
በተፈጠረ አእምሮው ትንሽ ውበትን ፈጥሮ
የዛሬ እውነት እንዳይዘነጋ
ታሪክ በተረት ማነደር እንዳይዘጋ
ቃልን በቀለም መንዝሮ
ሕልውናን ሰሌዳ ላይ አስፍሮ
ሰዓሊም በሥዕሉ ይናገራል
ለሳለው ምስል አንደበት ያወሳል
ተመልካችንም ለውይይት ይጋብዛል
መርዶ ያረዳል
ጥርስን ይፈለቅቃል
ወኔን ይቀሰቅሳል
በትዝብት መስታወት ራስን ያሳያል
በአንክሮ ባህር በተመስጦ ይውጣል

ትላንትን ወደ ዛሬ ስቦ
በጆሮ የሰማውን በቀለም አገናዝቦ
ሰዓሊ በሰው ልቦና ካሰረዳቸው
ስብዕናን ክኖ ካስከበራቸው
ባለ ታሪክ ባሕርያት፤
የታሪክና የባለ ታሪኮችም ባለቤት
የኢየሱስም ምስል ይገኝበታል።

ግና እንደ ሠዓሊው ምስሉም ይለያያል፤
ይሄ ነው ኢየሱስ ማለት ያስቸግራል፤
ነው ብሎ ሊገኝበት ከቶ ማን ይደፍራል?
አይደለም ያለውስ ምን ጠቅሶ ይረታል?
ለዚያም ይሁን ለዚህ 'ኢየሱስ' መሠረቱ፤

የአልባስጥሮስ ብልቃጥ

እስካልሆነ የሳለውን በዓይነ ሥጋ ማየቱ፤
ነጽብራቅ እስከ ሆነ ሲወሳ ሲነገር የመስማቱ
የቱ ላይ ነው ምስሉ አለን ብሎ መታከቱ?
ኢየሱስን እዩት ብሎ ማመልከቱ
ሳያውቁ ዋሽቶ ማስዋሸቱ

ለየትኛውም ስዕል ጥብቅና ባንቆምም
ኢየሱስ ይሉሃል ይሄ ነው ባንልም
ለስንት ምስሎቹ አድናቆት ለግሰናል
ስንቱንስ እንደ ዋዛ ታዝበናል
ስልክክ ያለ ገጽታ በምስሎቹ ሁሉ ተንጸባርቋል
ዘንፋላ ጸጉሮቹ ከትከሻው ላይ አርፈዋል
በፍቅር የተዋጠ አንክሮ በየምስሎቹ ተከስቷል
አንዳንዱ ምስል ኃዘን እንደጠቃው ይመስክራል
በብዙዎቹ ግን ፈገግታ በለሆሳስ ተገናዝቧል
አምላክነቱን በደርባባነቱ ለማስገንዘብ ተሞክሯል

ዛሬስ ከእነዚህ ምስሎች ለአንዱ ምስል
ቁርጥ በአካል የሚመስል
ባይገኝም እንኳ ከዚሁ ከኛ አገር
ከቶ ይታጣ ይሆን በነጮቹ ምድር?
ለሠዓሊው ሥዕል የሆነ መሠረት
ከውጪ ገጽታው ከቶ የማይሳሳት
ኢየሱስ ያልሆነ ኢየሱስን መሳይ
የምስል ቀራጩ የሠዓሊው ሲሳይ

ምን አይተህ ምን ሰምተህ ቢያሰኝም
በሕሊናው ኢየሱስ ያልሳለ አይገኝም
የሰማውን በውል ሳያስተካክል
አልያም ቃሉን ሳያነብ በግል
መላምቱን አክሎ
ሐቁን አጉድሎ
ያልሆነውን ጨምሮ

የአልባስጥሮስ ብልቃጥ

ተራት አሉባልታውን ደምሮ
መለኮታዊነቱን ፍቆና አጥፍቶ
የሰብዓዊነቱን ጥላሽት እንዳሻው ቀብቶ
ይሄ ነው ኢየሱስ ይለናል
ተራ ባለ ታሪክ መናኛ ሰው ያደርግብናል

ንቆ ያናንቅብናል
ባልተካነ እጁ የለቀለቀውን
የተዛነፈ የተወላገደ ምስሉን
ከተመልካች ፊት ያቆማል
ሞኝ አላዋቂዎችንም ያታልልበታል

ብልሆች ግን በትዝብት ያልፋታል
አሳሳች ዓላማውን ያራክሱበታል
ከሕይወታቸው የተሳለውን
ከመጽሐፍ ቅዱስ የተቀዳውን
እንከን የማይገኝለት ምስሉን
ፍጹም ሰብዓዊ፣ ፍጹም መለኮታዊ ገጽታውን
በሕይወት ልምድ መዝገባቸው ያሳዩታል
ዳዋ የለበሰ አዳኝነቱን
ዓመድ የሸፈነው ጌትነቱን
በንጹሕ እምነታቸው ይጠርጉለታል
በቅን ታዛዥነታቸው ሞገስ ያጎናጽፋታል
አብነት ያለው ሕይወታቸው ውበት ይጨምርለታል
ዕጽብ ድንቅ ምስክርነታቸው ሕያውነቱን ያሳላል
ከብርሃኑ ያገኙት ብርሃናቸው
አእምሮን የሚያልፍ ሰላማቸው
ኢየሱስ ይሄ ነው ያሰኛል
ለአምልኮ ለውዳሴ ይጋብዛል

ታዲያ በእኛስ ላይ ምስሉ ተቀርጾአል
ኢየሱስ በሕይወታችን ይታያል
ኑሮአችን ወደ አዳኙ ያመለክታል
ፍቅራችን ወደ ፍቅሩ ይጠቅሳል

የአልባስጥሮስ ብልቃጥ

ወይስ በመዓዛ አልባ ሕይወት እናደናግራለን?
የተላላጠ ምስል እያሳየንስ ግራ እናጋባለን?
ኃጢአታችን ውበቱን አደብዝዟል?
ኃይሉን ክደን ሞገሱን ገፈናል?

ኢየሱስን እንዲያይ ፍጥረት ይናፍቃል
ግን ምስሉ ጠፍቶበት ብዙ ይባዝናል
ወደውት ቢያመልኩት
ወይ ጠልተው ቢንቁት
ምስላችን ምስሉ ነው ይህንን እንወቅ
ለራሳችንና ለቃሉ እንጠንቀቅ፤
የኢየሱስን ስም ከፍ አድርገን እንጠብቅ
ምስሉን አበላሽተን ኋላ እንዳንጠየቅ፡፡

‘ኢጋፔ’ 1981 ዓ.ም

ዘርም ቢሆን ሸክላ

የተፈጥሮ ህቡዕ ልሳን
የማይገሰስ ቃል ኪዳን
ያልዘሩት አይበቅልም
ቢረቅ ቢገዝፍም
ቢያጥር ቢረዝምም
ዘር ውሉን አይስትም
ይባልና
ልጅ በእዕዋት ይመስልና
ከጥጃ ከቡችላ ይቆጠርና
እሱ ይሄው ነው
በአባቱ ነው የወጣው
እናቷን አይቶ ማየት ነው
እንዲያ ናቸው ከዘራቸው
ጭምት ጨዋም አይበቅልባቸው ይባልባቸዋል
የዘር ግንዱ መነሻው ይወገዛል
አሊያም የሚወደስ የሚወደድም አይጠፋም
ጀግና የጀግና ልጅ
አይበገሬ የማይሰጥ እጅ
ምሑር እውቀት የዘለቀው
ሰነፍ ዳተኛም የለ በቤታቸው ይባልላቸዋል
የዘር ሐረጉ አያት ቅድመ-አያቱ ይወደሳል
ታዲያ ቢከፋም ቢለማም
የማሕፀን ፍሬ ቢወደስ ቢጠላም
ቢያበጅ ቢያጠፋም
ከዘሩ እንጂ ከእርሱ አይደለም
ያልዘሩት አይበቅልም
ያልሆኑትን አያወርሱም
ይባልና
ኃላፊነት ይረሳና
ያ ቅንጣት ሰው
ጅምር ጨቅላው

የአልባስጥሮስ ብልቃጥ

እንደ ልዝቡ አፈር እንደ ጭቃው
በሽክላ ሠሪ እጅ እንዳለው
መሆኑ ተዘንግቶ
ለአርባ ቀን ዕድል ተትቶ
ተጣሞ ያድጋል ተበላሽቶ
ይባዝናል መንገድ ስቶ
የሚያቃናው የሚቆጣው ወዳጅ አጥቶ
እንግዲያውስ አራሙቻ ከበቀለ
ክፉ ጠባይ ብልሹ ዘር ብቅ ካለ
ይወገዳል
ከነሥሩ ይነቀላል
አለዚያማ መልካሙን ዘር ያስጨንቃል
እንደገና ይታረሳል
ያልነበረ በጎ ምግባር ይተከላል
ደግሞም እንደ ልዝቡ አፈር እንደ ጭቃው
ማለፊያ እጅ ባለሙያ እንደነካው
ያ ሕፃን ልጅ ይቀረፃል
መልካም ምስል ውብ ባሕርይ ይቀዳጃል
ቢወላገድ ቢጣመምም
ሽክላ ሠሪው አሳዳጊው አይተወውም
አደራ ተቀባዩ ብልህ አባት
ፍቅር የተሞላች አስተዋይ እናት
ካሳደጉት በእግዚአብሔር ፍርሃት
የነፍሱን ምግብ ሕያውን ቃል ካልነፈጉት
ዘርም ቢሆን ወይም ሽክላ
ዜጋ ይሆናል ድንቅ ጥበብ የተሞላ

‘ብላቴና’ 1979 ዓ.ም

ቶማስ ይጠይቃል

የትንሣኤ ጠዋት ወገግታ
ከምድር ጋር የታበተውን ሕይወታችንን ፈታ
ፍርሃታችን በድፍረት በትር ተመታ
ከእግራችን ይልቅ ልባችን ጮቤ መታ
እፍረት በአደባባይ ያለ ይግባኝ ተረታ
በይሉኝታ ላይ በየንን ዕድሜ ይፍታ

ራሳችንን ቀና አደረግን
የደበቅነውን ወንጌል አነገብን
ከጀግናው ጀርባ ጀግኖች መስልን
የትንሣኤውን ኃይል አስተጋብቶብን
በንቀት የሚያዩንን ዓይኖች ሰበርን
ፈንቅሎ ከወጣበት መቃብር ላይ ገድሎን ተናገርን
የፌዘኞችን ምላስ በማይታበል ሐቅ ዝም አሰኘን
የከሳሾችንም ክስ በማያዳግም ምስክር ረታን
ገድላችንን ኢየሱስ ተጋደለልን
እርሱ አሸነፈ እኛም ተሸለምን

ታዲያ ግን እኛም ብንሆን በዋዛ አላመንም
አሳዩን አስይዙን የሚል አላጣንም
የሚታይ የሚያዝ አጥተን ሳንጨነቅ አልቀረንም
ታሪክ ማውራት ትዝታ መቀስቀስ አላዋጣንም
ኢየሱስን ካላመጣችሁ የሚለውን ድምፅ አላረካልንም
የጥበባችን ጭማቂ ቶማስን አልመከተም
ማጽናናት የተጠራጣሪውን ጥርጥር አላቆመም።

ታዲያስ ጎበዝ ምን ይሻላል?
ቶማስ ኢየሱስን አሳዩኝ ብሎ ይጮኻል
ግን ኢየሱሳችንን ከወዴት ያገኛል?
ወይስ ትንሣኤውን እንደ ተጠራጠረ ይኖራል?
ጥያቄው ከአንደበቱ ተንጠልጥሎ አልቀረም

የአልባስጥሮስ ብልቃጥ

እንዲያው የተመኘው ከእርሱ አልተሰወረም
ባለማየቱ እንዲጠፋ ኢየሱስ አልፈለገም
ከሞት በፊት ከሞትም በኋላ እንዳልተለወጠ
የተሰቀለበትን ቁስል ቶማስ አይቶ አረጋገጠ
ለትንሣኤውም ጌታ ሁለንተናውን ሰጠ።

ታዲያ እኛን ደስ ያሰኘን
በቶማስ ዘንድ ፍጹም ቅንነት ማየታችን
ለመንካት ለማየት ከመዋተቱ
ኢየሱስን ሲያገኝ እንደ መጓጓቱ
በግምባሩ ተደፍቶ ጌታዬ አምላኬም ማለቱ

እናንተስ ዘንድ ቶማስ የለም?
አሳዩኝ አስነኩኝ እያለ አላስቸገረም?
እምነታችሁን በጥያቄው አልፈተነም?
ምስክርነታችሁን በክህደቱ አልተቋቋመም?
በክብር ተስፋችሁ ላይ አላላገጠም?
በተቀደሰው ምስጢሮቻችሁ ላይ አላፌዘም?
ወንጌላችሁን እያጥላላ ስብከታችሁን አላከሸፈም?
እስቲ አካባቢያችሁን ቃኙ ግድ የላችሁም
በእርግጥ ቶማስ በእናንተሞ ዘንድ አይጠፋም

ታዲያስ ጎበዝ ምን ይሻላል?
ቶማስ ኢየሱስን አሳዩኝ ብሎ ይጮኻል
ግን ኢየሱሳችን ከወዴት ይገኛል
የትንሣኤውን ኃይል በእውነት ካወቅን
እንግዲያው እናሳየው ኢየሱሳችንን
እናረጋግጥለት አምላካችን ሕያው መሆኑን
እንደ ችንካሩ እንደ ጎኑም ቁስል
የሚዳሰስ ፍቅር እንዳለ በእኛ መካከል
አንሸሸገው በፍቅር እጦት አይኮብልል
እናሳየው የኢየሱስን ጠባይ ባሕርዮን
ለሚያፈፀሙበት እንኳ መማለዱን

የአልባስጥሮስ ብልቃጥ

ለስድብ የበረከት አጸፋ መመለሱን
በኃጢአት የረከሱትን መቀደሱን
በደዌ የተመቱትን መጠገኑን
ፈዋሽ እጁ በሽተኛን መፈወሱን
አጋንንት እንደ ቃሉ መታዘዛቸውን
የኃይልና የጽናት መንፈስ ለእኛም እንዳወረሰን
ትላንት ዛሬ እስከ ዘላለምም አለመለወጡን
እንጠቁም ለቶማስ የጠፋበት አምላኩን
ጌታዬ አምላኬም ብሎ ሊሰግድለት የናፈቀውን
ባልተቀደሰ ሕይወት የተጋረደውን ኢየሱስን
ብዙ ቶማሶች ከየቤተክርስቲያናችን የሚጠብቁትን

‘ብርሃን’ ቁ. 29 — 1969 ዓ.ም

መገናፀፊያው

በረዶ የመሰለ የጥጥ ቡጫቂት
ተፈትሎ በማለፊያ የቤት እመቤት
ይጠቀለልና በቀጭን እንዝርት
ይከማቻል ከጥበበኛው ሸማኔ ቤት
እርሱም የሐሩን ቀለም በያይነቱ
ያሳካና ድርና ማግ ሳይሳሳቱ
ክሩን ከክር ያሰባጥረዋል
ከቀለሙ ህብረት ውበትን ይፈጥራል
በውበቱ የተመልካችን ዓይን ይማርካል
በተናቀ ጥበቡ ጥበበኞችን ያስንቃል
ያችን መልካም ሸማ ቆነጃጅት ይወዷታል
ጎበዛዝቱም ከትከሻቸው ላይ መድረክ ይሰጧታል
በአደባባይ ዓይን ይራከትባታል
ብርቱው በልቦናው ይቀርጿታል
ተላላው ግን አድናቆት ይነፍጋታል
ታዲያ ማንም እንደ ምንም አድርጎ ቢሠራው
ቢያጊያጊጠው ወይም ልሙጡን ቢያወጣው
የሰው ልጅ መታፈሪያው
ኃፍረተ ሥጋ መሸፈኛ መከበሪያው
የሐሩርና የቁር መከላከያ መደረቢያው
እግረ መንገዱን ከእንስሳት መሻሉን መጠቆሚያው
እንዲያም ሲል የባለጠጋና የደሀ መታወቂያው
በግዙፍ ዓይን መመዘኛና መገመቻው
ሁሉም እንደ አቅሙ በሚለብሰው ልብስ ነው
አጠረ፣ወፈረ፣ቀጠነ፣ረዘመ ሳይል
ወንድና ሴትን በፆታ ሳይነጣጥል
ለዚያም ለዚህም እንደየፍላጎቱ
እንደ ዳሌው እንደትከሻው ስፋት እንደ ቁመቱ
ልብስ ሰፊው ልብሱን አሳምሮ ይሰፋል
ስፊቱ ልስቅ ብሎ አንዳንዱ ላይ ያምራል
ሌላው ከአባቱ እንደተዋሰነ ትንሽ ልጅ ይሰፋበታል
አንዳንዷ ተዥጎርጉራ አሻንጉሊት ትመስላለች

የአልባስጥሮስ ብልቃጥ

ሌላዋ ዘንካታ በቀሚሷ መንገድ ትጠርጋለች
ለቅልጥፍናም ይሁን ለመታየት አንዳንድ ሱሪ ታጠልቃለች
ራቁቷን መሄድ ፈርታ ቅምጥሊቱ ጥብቆ ትለብላለች
የደላት ደግሞ ጥዋት ማታ የጨርቅ ዓይነት ትቀያይራለች
የሆድን በሆድ ችሎ ልብስ ገበናን ይደብቃል
እያለው እንደሌለው አንዳንዱም መናኛ ጨርቅ ይለብሳል
ታዲያ ኢየሱስም የሚለብሰው ልብስ ነበረው
ጊዜውን ከኖረበት ባሕል ጋር ስናገናኝበው
የእርሱ ልብስ ከእኛ በጣም የተለየ ነው
በዓይነ ሥጋም ባናየው በዓይነ ልቦና ስናስተውለው
ግርማ የተሞላው መካከላቸው ነበር የሚያጠልቀው
ይህን መካከላቸው ብዙ ሰው አይቶታል
ልብሱን ሳይሆን ለባሹን ለማየት ሲታገል
እልፍ አእላፍ ሳይታወቀው መካከላቸውን ተሻሽቶታል
ከልብሱም ከለባሹም ጉዳይ የሌለው ሕዝብ ኢየሱስን ከቧል
ለትችት ወይም በንግግር ለማጥመድ ብዙ ወስሳታ ይጋፋል
የእስትንፋስ ጌታ ትንፋሽ አጥሮት ተቸግሯል
ደህንነትን የማይሻ አጀብ ሲረባረብ ማየት አስገርሞታል
ለካስ የፈውስ ጸጋ ከእርሱ ተርፎ መካከላቸውን አርሶታል
ይህንን አውቃ መካከላቸውን ለመንካት የናፈቀች
ግፊታቸውን አቋርጣ መሲሐን ለማየት ያልታደለች
በበሽታዋ ሳቢያ ከሕብረተሰቡ የተገለለች
ለአሥራ ሁለት ዓመት አልጋዋን በደም ያረሰሰች
ጠንቋይና ምዋርተኛ ቤት በመሄድ የተሰላችች
ያለ ንብረቷን ለባለመድኃኒት ያስረከበች
እንደ ሰረቀ ሰው እንዳያያት እየተሰቀቀች
የሞት ሞትዋን አፅሟን እየጎተተች
እንደ ምንም ፈውስ ከተዋጠበት ግርግር ደረሰች
አሸጋግራ የሚፈውሳትን በሩቅ ተመለከተች
ለባሹም ቢርቃት ልብሱን ለመንካት ትግል ቀጠለች
በአጀቡ መካከል እጅዋን አሹለከለከች
የሚረጋገጠውን መካከላቸው ጫፍ በእምነት ጨበጠች
በታላቅ እምነቷ የለባሹን አንክሮ ማረከች

የአልባስጥሮስ ብልቃጥ

ከሚጋፋው ሕዝብ ይህች በሽተኛ በለጠች
ኢየሱስን ማነው የሚገፋኝ አሰኘች
ከመኅናፀፊያው ዘርፍ ፈውስን ዘረፈች
በእምነትዋ ፈውሷን ተቀዳጀች
ደስ እያላትም በግርግሩ መካከል ተራመደች
በደም የተለወሰ ቀሚሷን የዚያን ዕለት ቀየረች።

ዛሬም ብዙዎች ኢየሱስን ከበን
የቤተክርስቲያንንም መቀመጫ አጣበን
በኃጢአትና በአሉባልታ ፈዋሹን ጌታ አጨናንቀን
ፈውስን ከምንጩ እንዳይጠጡ በሽተኞችን ጋርደን
በፈዋሹ መኅናፀፊያ ላይ ተረባርበን
ወይ አልተፈወስን ወይ ለሚፈወሱ ጫፋን አለቀቅን
ስንት አላችሁ፤ ስንትስ አለን ኢየሱስን ያሳዘንን
ግን እናንተ የኃጢአትና የሥጋም ደዌ ያለባችሁ
የግርግሩ ብዛት ሳያስበረግጋችሁ
በግፊያው መካከል ልባችሁን አሹልካችሁ
በእምነት የመኅናፀፊያውን ጫፍ ከነካችሁ
እንደ ቃሉም እንደሚሠራ ካመናችሁ
እንደ ቤተቱ ወዲያው ትፈወሳላችሁ።

‘ብርሃን’ ቁ. 34 — 1970 ዓ.ም

እንደ አንተ ቢያደርገኝ

አንተን አይቼ
ገራገር ንግግርህን ሰምቼ
ተንኮል ያላጎደፈው ምግባርህን ተመልክቼ
እሺ ባይ ታዛዥነትህን ተመኝቼ
እንደገና ልጅ በሆንኩኝ
ከጨቅላነቴ በጀመርኩኝ
የተንዝሁበትን ዘመን ሁሉ በከለስኩ
የጣልኩትን ዞር ብዬ በያዝኩ
ዕድሜዬን መጠቅለል በቻልኩ
የማይባለውን በልቤ አልኩ
ልጅነቴ ቢመለስልኝ
ያኔ የነበርኩት ዛሬ ቢሆንልኝ
የንፁህ ልብ እምነቴ
የበደሉኝን ይቅር ማለቴ
ለበቀል አለመነሳቴ
አልቅሼ ብሶቴን መርሳቴ
በጥቂቴ መርካቴ
ለገንዘብ ለጥቅም አለመሳሳቴ
ዝናና ክብር አለመሻማቴ
ሲቆጡኝ መስማቴ
በጥፋቴ ቶሎ መጸጸቴ
ለነገ አለመስጋቴ
ከሃሳብ ከጭንቀት ነፃ መውጣቴ
ደንታዬን ጥዬ በአባቴ
ምን አለበት ቢሳካልኝ
ልጅነት ተመልሶ ቢመጣልኝ
እንደ አንተ እንደ ትንሹ ልጅ ቢያደርገኝ
ሕይወትን እንደገና ቢያስጀምረኝ
እያልኩኝ
የማይሆነውን ስመኝ
እግዚአብሔር አዳምጦኝ
ያደረገልኝን ነገረኝ

የአልባስጥሮስ ብልቃጥ

በኢየሱስ ብታምን አዲስ ፍጥረት ነህ
ከመንፈሴ ዳግም ትወለዳለህ
የእኔም ልጅ ትሆናለህ
የምትጠላውን ኃጢአት በንስሃ ትጥላለህ
የምትወደውን ሕይወት መኖር ትጀምራለህ
የልብ ለውጥ ትጎናፀፋለህ
የጣልከውን የዋህነት ታነሳዋለህ
የተገፈፍከውን ቅንነት ትለብሳለህ
ተንኮልን ትፀየፋለህ
በጎ ለማድረግ ትፈጥናለህ
ኅልማሳ ብትሆንም ትታደሳለህ
ያጣኸውን ልጅነት ታገኛለህ
እኔም መልእክቱን በማስተዋል አዳመጥኩኝ
በእምነት ዳግም ተወለድኩኝ
የልጅነትን ጸጋ ተቀበልኩኝ
አንተ የምታስቀናኝ
ልጅነት አይመለስም የምትለኝ
ሰማህ አባቴ ምን እንዳለኝ
እኔም እንዳንተ ልጅ ነኝ
አንተም እንድትቆይ ልጅ ሆነህ
የኅልማሳነት ጭንቀት እንዳያጠቃህ
ገራገርነትህ ጠፍቶ እንዳይቆጭህ
የኃጢአት የተንኮልም ገመድ ሳያስርህ
በኢየሱስ ዳግም መወለድ አለብህ
አለዚያ የመጀመሪያ ልደትህ
የማያልቅ የሚመስልህ ልጅነትህ
ለእርጅና ለምሬትም ዳርኅህ
ያኔ መፀለይ ትጀምራለህ
እንደ አንተ ቢያደርገኝ ትላለህ

‘ብላቴና’ 1984 ዓ.ም

ይመጣል አይቀርም

ዘመድ አዝመድ ተሰብስቦ
እንደ ቤቱ እንደ ንዳው ማዕድ ቀርቦ
አልያም ንደኞችህ ተጠራርተው
ቡና ወይ ማክያቶ ጨብጠው
አንተ ከዚያ መሐል ትታጣና
ትዝታ ይቀስቀስና
ጨዋታ ቁም ነገርህ ይታወስና
ትጋትህ ድካም ጥንካሬህ ይወሳና
አይ እከሌ አይ እንትና
ይባልና ስምህ በአንክሮ ይጠራና
ይቀመራል የሄድክበት ጊዜ
ወዲያው ይከተላል እምባና ትካዜ።

ኧረ ምኑ ተያዘና
ቋንቋ እያጠና ነው ገና
አቤት ስንት ዓመት ይቀረዋል
ትምህርቱም ጥቂት ከብዶታል
ኑሮው አልገፋ ብሎታል
እየሠራ መማር አድክሞታል
ዳሩ አጅሬ እንዲህ በዋዛ አይወድቅም
እንደ ምንም ዲግሪውን ሳይዝ አይቀርም
በዚህ ዓመት ቢቀር በወዲያኛው
መምጫው ነው እናት አገሩ መመለሻው
እያሉ ሲጠብቁህ
ይመጣል ብለው ሲናፍቁህ
የውሃ ሽታ ከሆኑት
እንመጣለን ብለው ከቀሩት
ከእከሌና ከእከሊት
ወዳጅ ዘመድ የማያሳኝ ውሃ ከጠጡት
ከእንቶኔ ጋር ሲያነጻጽሩህ
የባህር ማዶ ንደኞችህን

የአልባስጥሮስ ብልቃጥ

ከአንተ ቀደም ያሉትን
ሲክቡና ሲንዱ ሲያበጃጁቸው
የሰሙትን የሚመስላቸውንም አክለው ሲያሟቸው፡፡

እከሌማ ተቀላጥፎ ምን ቀረው
ማስተፊቱን ጨርሶ ዶክተር ሊሆን ነው
እዚያ ካለቸው ከእጮኛው
በመጨረሻው ዓመት ሊጋቡ ነው
እከሌ ደግሞ ጥሩ ሥራ ይዟል
ከበርቴ ሆኖ ቢጠሩትስ መቼ ይሰማል?
መልኩ ባያጋልጠው
ፈረንጅ ነኝ ሊል ምንም አልቀረው
እከሌ ደግሞ ወዲያ ወዲህ ሲልከሰከስ
የሄደበትን ትምህርቱንም ሳይጨርስ
በብለጭልጭ በምናምኑ ተታልሎ
በአጉል ባህል በከንቱ ሱስ ነኹልሎ
እንዲያውም ሳይቀወስ አይቀርም
አይጣል፣ እንደ እሱስ ያለው አያጋጥም
እንትናስ ከማይቀርበት ሄዷል
ዘንድሮ ይመለሳል ይባላል
የሥራ ቦታ ተዘጋጅቶለታል
እንደመጣ ሥራውን ይቀጥላል

ወዳጅህ ጓደኛህ ሲታማ
አንተም አልቀረልህ የኔ ብለህ ሰማ
አይጠና አንጀቷ እናትህ
የዘጠኝ ወር ቤትህ
ልጄ ደርሶልኛል
መጥቶ ጓዳዬን ያቃናል
ገበናዬን ይሸፍናል
ከሰው እኩል ያደርገኛል
ብላ ስትመካብህ
እንደ ጉህ መቅደድ ስትጠብቅህ
ጉልበቱ የከዳው አባትህ

የአልባስጥሮስ ብልቃጥ

አይሆኑ ሆኖ ያስተማረህ ወላጅህ
መንገድ መንገዱን ሲመለከት
ዓይኑ ከጎበዝ ከጉበል ጋር ሲንከራተት
ዘንድሮስ ልጄ ይመጣልኛል
ከጥሩ እልፍኝ ጉብ ያደርገኛል
አቀማጥሎ ይጠረኛል
በወግ በማረግ ይቀብረኛል
እያለ ሲኮራብህ
እንደ ንጋት ተሰፋ ሲያደርግህ

ያደግህባት ሰው የሆንክባት አገርህ
ለረሃብ ለቸነፈር የተጋለጠው ወገንህ
ከዝናብ አስታርቁኝ የሚለው ምድርህ
እንጀራ ብርቁ ወንድምህ
ሞት የሚዝትባት እህትህ
ካንተ ሊማር ያቆበቀበው ንድህ
እንሥራ እናምርት እያለ የሚጋብዝህ
ዕቅዱን መዋቅሩን የዘረጋው ባልንጀራህ
የአዲስ ሕገ መንግሥት ነጋሪት ሲያሰማህ
የለውጥ የሸግግር መልእክት ሲያስተጋባልህ
የደወሉ ድምፅ ርቆብህ
ከውቅያኖስ ባሻገር ማየት አቅቶህ
አሊያም ላልሄድ ላልመለስ ብለህ
ላታይ ላትሰማ ወስነህ
ባለህብት ከቀረህ

የራብውን ወንድሜን አላገርስም
ከልታማዋን እህቴን አልደግፍም
ከርታታዋን እናቴን አልጠርም
ዕድሜ ያሸነፈውን አባቴን አላነሳም

የእናት አገሬን እምባ አላብስም
ቁስል ስብራቷን አልጠግንም
በልማትና በግንባታ ጥረቷ አልካፈልም

የአልባስጥሮስ ብልቃጥ

በኃጢአታቸው ለጠፋት ወንጌል አልሰብክም
ወንድሜንና እኅቴን ይገፍ ቤተ ክርስቲያኔን አላንጽም
የኢየሱስን መዓዛ ለወገኔ አላደርስም
በተሰጠኝ ጸጋ ኑሮውን አላጣፍጥም
ቆርጫለሁ አልመለስም
ወደ አገሬ አልመጣም

እንደዚህ ካልህ
ለአንተ ከመስለህ

እዚያው ካለህበት
ልትኖር ልትማር ከመረጥክበት
እኔም በአገሬ በመንደሬ ባለሁበት
ሁላችንም በአድራሻችን በምንገኝበት
እስከ መስቀል ሞት የወደደንን
በደሙ ከዘላለም ሞት የዋጀንን
የሞተውን ሆኖም የተነሣውን
ወደ አባቱ ቀኝ ያረገውን
የሄደውን ሆኖም የማይቀረውን
ፈጥኜ እመጣለሁ ያለውን
ና፣ ና፣ ቶሎ ና የምንለውን
የናፈቅነውንና የሚናፍቀንን
የናዝሬቱን ኢየሱስን

እዚያው ካለህበት
ልትኖር ልትማር ከመረጥክበት
እኔም በአገሬ በመንደሬ በምኖርበት
ሁላችንም በአድራሻችን በምንገኝበት
እንደ ሙሽራ ተዘጋጅተን
ከዓለም ጉድፍ ተጠብቀን
እንደ ጉበኛ ነቅተን
የሚያዝናጋንን ዋዛ ፈዛዛ አስወግደን
እንደ ወታደር ታጥቀን
ከሽመቀበን ጠላታችን ተጠንቅቀን
ቤዛችንን አሻቅበን እንየው

የአልባስጥሮስ ብልቃጥ

አይቀርም ኢየሱስን እንጠብቀው፡፡

ይመጣል፣ የነፍሳችንን ጥማት ያረካል

ይመጣል፣ እንባችንን ያብሳል

ይመጣል፣ ትግል ፈተናችን ያበቃል

ይመጣል፣ የነገሥታት የኃያላንንም ቀንድ ይሰብራል

ይመጣል፣ በምድር ሁሉ ላይ ይነግሣል፡፡

ስለሆነም ወገኔ ሩቅ ያለኸው

አገሬ አልመጣም አልመለስም ያልከው

እዚያው ባለህበት

ልትኖር ልትማር ከመረጥክበት

እኔም በአገሬ በመንደሬ በምኖርበት

ሁላችንም በአድራሻችን በምንገኝበት

ቤዛችንን አሻቅበን እንየው

አይቀርም ኢየሱስን እንጠብቀው፡፡

‘አጋፔ’ 1978 ዓ.ም

በብርሃን ሲታይ

የፀሐይ ውበቷ
ለውበት ውበት መስጠቷ
በብርሃን ፍጥረትን ማፍካቷ
እየኝ እወቁኝ ማሰኘቷ
ለሕልውና ግንዛቤ ማስገኘቷ
ኅቡዕ ሤራን መዋጋቷ
የጨለማን ብርታት መርታቷ
የወንጀልን ወንጀልነት መከሰቷ
የጽድቅን ጽድቅነት ማጉላቷ
ፍንጥቅ ፍንጥቅጥቅ በማለቷ
ደስተኛን ማስደሰቷ
ክፉውን ማስከፋቷ
ቅን አድራጊን ማከራቷ
ተንኮለኛን ማስቆጨቷ።

የብርሃን አውራ ፀሐይቱ
ዛሬም ታበራለች እንደ ጥንቱ
ለድድቅ ጨለማ ጮራዎቿ ሳይረቱ
ኀህ እየቀደደች በየጥዋቱ
ፀዳሏን እየወረወረች በየመስኮቱ
ፍጥረት ባለበት በየጥሻው በየቤቱ
የጨለማን ማክተም ታበስራለች
ኀበቱን ለሥራ ታነቃቃለች
ለሌባው ለመሰሪው መርዶ ታረዳለች
መጣሁብህ አጋለጥሁህ ትላለች
ነጋልን ወይም ነጋብን ታሰኛለች
ማንነታችንን ሳትደብቅ ታሳያለች።

የአልባስጥሮስ ብልቃጥ

ገና ከወደቀበት ጨለማ እስኪወጣ
ቢወድም ቢጠላም ብርሃን እስኪመጣ
ሁሉም በያለበት ይቆማል
ንጹሕ ከወንጀለኛው ጋር ይታማል
የማይነጋ መስሎት ወንጀለኛው ይመጻደቃል
ይሉኝታን ፈርቶ አንዳንዱም ራሱን ይጠራጠራል።

በጨለማ ሆነን ስንቱን ቀባጥረናል
መስኮት ዘግተን መዝጊያ ቆልፈን ስንት ዶልተናል
በብርሃን ሲታይ ያፈርንበትን
ስንት ክፉ ምክር በየንዳው በየአልፍኑ መከርን
ከክፉዎች ዓይንና ጆሮ ስለ ሸሸን
ስንቶቻችን እንደ ክፉ አድራጊ ተቆጠርን
ሰውን ማፈር እግዚአብሔርን መፍራት ተስኗቸው
የስንቶች ነውር በቀን ብርሃን ታየባቸው
የልባቸውን ገሃድ ማድረግ አቅቷቸው
መልካም ምግባራቸው በወቅቱ ሊታይላቸው
ስንቶች ስንቶቹን አሟቸው።

ዛሬስ ያላየን ያልሰማናቸው
ሰዎች በጆሮ ያሾኮሾኳቸው
በዝግ ስብስባ የተመከረባቸው
የምሥጢር ማኅተም ያረፈባቸው
ነገ ተገልጸው ስናያቸው
በተሳሳተ ግምታችን የምናፍርባቸው
አሊያም ባልጠበቅነው በጎነት የምናደንቃቸው
አያሌ ጉዳዮች እንዳሉ ሳንዘነጋው
ያየነው አይተን በልብ ይዘነው
ያላየነውን ሁሉን ለሚያይ ትተነው
በዛሬው ብርሃን ራሳችንን እናያለን
ለነገው ብርሃን ሌሎችን እንመክራለን።

የአልባስጥሮስ ብልቃጥ

በብርሃን ሲታይ የአንተ ሕይወት ምን ይመስላል?
ያልሆንከውን ሆነህ ስንት ጊዜ ቀርቦሃል?
የሆንከውን ለመካድ ስንት ጊዜ ጥረሃል?
የማጭበርበር ሙከራህ ስንቴ ሰምሮልሃል?
ስንት ጊዜ ስታታልል ተነቅቶብሃል?

ግና ዛሬ ሰማያዊ ብርሃን በርቶልሃል
ጨለማህን ሊገፍ ይወዳል
ባታየውም ያይሃል
ባታውቀውም ያውቅሃል
የዓለም ብርሃን ኢየሱስ ይወድሃል
ልትናገር ያሰብከውን ያውቃል
ልታደርግ ያቀድከውን ይመለከታል
በእርሱ ፊት ድብብቆሽ ያከትማል
ምስጢርም ትርጉም ያጣል
ሁሉ ነገር ይራቆታል
አውቆ እንዳለወቀ ይቀርብሃል
ብትዋሽ ይታዘብሃል
ተናዘዝ አይበጅህም ይልሃል
ብትጋብዘው ከልብህ ይገባል
በውስጥህ ያለውን የጨለማ ቁራጭ ይጥላል
ኃጢአትህን በደሙ ያጥብልሃል
ሕይወትህን በብርሃኑ ይሞላል
የብርሃን ልጅ ያደርግሃል
ለሰማያዊ መንግሥት ያጭሃል
የዘላለም ሕይወት ወራሽ ያደርግሃል።

ዳሩ የኃጢአት እልህ ይዞህ
ማጭበርበር የሚያዋጣ መስሎህ
የምሁራንን ጭንብል ብታጠልቅ

የአልባስጥሮስ ብልቃጥ

አሊያም በእንዝህላሎች ጥሻ ብትደበቅ
የማታመልጠው ብርሃን እንዲመጣ እወቅ
ኢየሱስ ይመጣል ተጠንቀቅ
ሥራህን ከአንተ ጋር ያቃጥላል
ከማትወጣበት ጨለማ ይከትላል።

አንተም ዛሬ ያፌዝክባቸው
ሞሾች ተላሎች ያልካቸው
ያኔ በብርሃን ሲታይ ሥራቸው
ለጽድቅ ያበቃቸው እምነታቸው
በኢየሱስ በመሠረቱ መቆማቸው
ከክዋክብት ደምቀው ስታያቸው
አለማመንህ ይቆጭሃል
የማይወጡት ፀፀት ይሆንብሃል።

ብርሃን ቁ. 1፣ 1984 ዓ.ም

አብርሃም ንገረን

እስቲ ንገረን እንስማህ
ከዘመዶችህ ከወገንህ መካከል መርጦህ
ከጣዖት አምላኪዎቹ ከጣዖት ጠራቢዎቹ ለይቶህ
በስምህ ጠርቶ ሲያናግርህ
እኔ ወደማሳይህ ውጣልኝ ሲልህ
ከቶ ምን ተሰማህ ምንስ አደረግህ?
ባታውቀውም እሱ አውቆህ
ባትፈልገውም እሱ ፈልጎህ
ማንም ምንም ሳይኖርህ
የሕዝብ መገኛ የበረከት መፍለቂያ ሊያደርግህ
የሚረግሙህን ሊረግምልህ
የሚባርኩህን ሊባርክብህ
የማይታጠፍ ቃል ኪዳን የገባልህ
የታራ ልጅ አብራም በምላሹ አንተስ ምን አልህ?
ካራን ቁኤህን ለመልቀቅ እንዴት ጨከንህ?
እኮ ንገረን እኛም እንወቀው
ማን ምን መሆንህ ሳይገደው
የዘር ግንድህ የትውልድ ሐረግህ ሳይገድበው
ያደግህበት ባህል ዜግነትህ ሳይወስነው
ለራሱ ክብር ለቅዱስ ዓላማው አንተን የጠራው
የአብርሃም፣ የይስሐቅ የያዕቆብ አምላክ የምንለው
በኢየሱስ ክርስቶስ ሥጋ የተገለጠው
በነቢያት በሐዋርያትም የተሰበከው
እውን ዛሬ እኛ የምናመልከው
ሕያው እግዚአብሔር የአንተን ጌታ ነው
አዎን ካልከን
አምላክህ አምላካችን እንደ ሆነ ከነገርከን
እንግዲያው ምሥጢሩን ግለጽልን
የእግዚአብሔርን ድምፅ መለየትን

የአልባስጥሮስ ብልቃጥ

እንደ ቃሉ እግዚአብሔርን ማመንን
በማይታበል ተስፋው ላይ መቆምን
የማይታየውን ማየትን
አገርን ንቆ መጸተኛነት መምረጥን
ከቤት ወጥቶ በድንኳን መኖርን
ልጅ አልባነት መካንነት ሲከነክን
የሕዝብ አባት እንደሚሆኑ መጠበቅን
የማይታመነውን እንድታምን
ያልነበርከውን ያደረገህን
እኮ ንገረን የለወጠህን
እንስማው ንገረን ካላችሁኝ
ስለ ራሴ ስለ አምላኬም ከጠየቃችሁኝ
እንግዲያውስ አዳምጡኝ
ጆሮአችሁን ልባችሁንም ስጡኝ
አለና የጥንት የጥዋቱን አስታወሰና
ከጥሪው ከወገኖቹ ከተለየበት ጀመረና
ለእምነቱ እምነት የሆነለትን
ሙት ተስፋውን ሕያው ያደረገለትን
እንዲያና እንዲህ ብሎ አጫወተኝ. . .
አልገባኝም ለምን እንዴት ብሎ እንደ መጣ
አምላክ የሌለው ከፍጥረተ-ዓለሙ ሳይታጣ
ግና ወዲያው ቃሉ ፍርሃቱን ገፈፈልኝ
ተናጋሪው መንፈሴን ሰበሰበልኝ
የማደርገውን አንድ ነገር ብቻ ነገረኝ
ከአገርህ ከዘመዶችህም ተለይልኝ
እኔ ወደማሳይህ ምድር ውጣልኝ
ከእኔ ሳይሰማ ምላሽ ሳይጠይቀኝ
ቃል ኪዳኑን አሻርጎደጎደልኝ
ልጅ እንደሚሰጠኝ ሕዝብ እንደሚያደርገኝ
የሚባርኩኝን ባርኮ የሚረግሙኝን
እንደሚረግምልኝ

የአልባስጥሮስ ብልቃጥ

የቃሉን ማሕተም በልቤ አተመልክ
እማኝ ምስክርም ባይኖረኝ
እንደ እሱ የምለው ምሳሌም ባላገኝ
ተናጋሪውን በእምነት ተቀበልኩኝ
ለተስፋዬ ተስፋው እሱን አደረግሁኝ
አያት በመሆኖዬ አባት ሊያደርገኝ
ልጅ ትወልዳለህ ቢለኝ
ሥጋዬን አይቶ ልቤ ጥያቄ ፈጠረብኝ
ግን ፈጣሪ ቃሉ እምነት ፈጠረልኝ
የተቆረጠ ተስፋዬን እሱ ቀጠለልኝ
ግና ልጅ መጠበቁ እስከሚያዝለኝ
ከጥርጥር ጋር ግብግብ ገጠምኩኝ
ቃሉን በጥርሴ ይገፍ ለጥቂት ተሳሳትኩኝ
ይስሐቅ ሲጠበቅ እስማኤልን ወለድኩኝ
ዳሩ የጠራኝ ምሕረቱን አበዛልኝ
የሳሳ እምነቴን የመነመነ ተስፋዬን አደሰልኝ
ለሞተ ሥጋዬ ትንሣኤን ሰጠልኝ
የሚስቴን የሣራንም ማሕፀን አለመለመልኝ
በመቶ ዓመቴ ይስሐቅን አስታቀፈኝ
የጋዘን ድባቤን ገፎ ሳቅ በሳቅ አደረገኝ
ደስታ ደጄን ደስታ ንዳዬን ሞልቶ እያለሁኝ
አንድ ቀን ዳግም ተገለጠልኝ
በእርግጥ ወዳጄ ታዛዢም ከሆንክልኝ
ይስሐቅን መሥዋዕት አድርገህ አቅርብልኝ
ቢለኝ ለጊዜው ደነገጥኩኝ
ግን እንደ ምውት ሳለሁ በልጅ እንደ ባረከኝ
የሰጠኝን ዳግም እንደማይነሳኝ
የሞት ሞቴን ተስፋ ጨበጥኩኝ
እኔ ስለዋው እሱ ያስነሣዋል አልኩኝ
እናም ልጄን ይገፍ ሞርያ ተራራ ሄድኩኝ
ካራውን አንገቱ ላይ አሳረፍኩኝ

የአልባስጥሮስ ብልቃጥ

በዚያ ቅፅበት የበግ ድምፅ ሰማሁኝ
የጠራኝ መታዘዜን አረጋገጠልኝ
በልጄ ፋንታ ጠቦት ሰዋሁኝ
ፈተነኝ ሆኖም በቸርነቱ አሳለፈኝ
ትውልድ ሳይረሳ እንዲዘክረኝ
የእምነት አባት የተስፋ ተምሳሌት አደረገኝ፡፡

ብሎ ሲነግረን ሰማንና
በዓይኑ ሕሊና የአብርሃምን ሕይወት ቃኘንና
ራሳችንን በእሱ ሚዛን ላይ አስቀመጥን
አምላኩ አምላካችን መሆኑን ጠየቅን
እሱ በሩቅ አይቶ የተሳለመውን
በልጁ ምሳሌ አግኝቶ ሐሴት ያደረገበትን
ጌታ ኢየሱስን በልባችን ይዘን
እንደ ደመና የበዙ ምስክሮች በቃሉ እያነበብን
የሚያጸና የሚያስችል ጸጋ ተቀብለን
በሚመራ በሚያጽናናም መንፈስ ተሞልተን
እንደ አብርሃም ገና አማኞች እንዳልሆንን
የእምነት ቅርሱን እንዳልወረስን
ሲከሰትልን ንስሐ ገባን ራሳችንን ናቅን
ታዲያ በሆነ ባልሆነው እየተወሰድን
ባላፊ ጠፊው ተስፋችንን እየጣልን
በሠራነው ቤት በሺላችን ተመቻችተን
ከተዘነጋን መጻተኞች መሆናችን
በአብርሃም ዱካ መቼ ሄድን
እንኳን ልንወጣ አገር ወገኖቻችንን ትተን
ከወገን ከዘመድ ጋር ሆነን ካልታመንን
መሠዋት ቀርቶ የአብራካችንን ክፍያ ልጃችንን
ልንሰጠው ካልቻልን ምድራዊ ሀብት ገንዘባችንን
የእምነት አባት ልጆች መቼ ሆንን

ጥቅምት 12 ቀን፣ 2003 ዓ.ም

ማርያም ብፅዕቲቱ

የት እንዴት ነበርሽ
ምን ስታደርጊ እንደ ምንስ ሆነሽ
ቀን ነበር ወይስ ሌሊት በምን ሰዓት
ወዳንቺ የመጣው የመልአኩ ጉብኝት
እንዲያው ምን ተሰማሽ
ሰማያዊ ፀዳል ዙሪያሽን ሲከብሽ
ጆሮሽ ሰምቶ የማያውቀውን
ምስኪን አእምሮሽ አስላስሎ የማይዘልቀውን
ሰላምታ የምሥራችም መልአኩ ሲያበስርሽ
ማን ይፈርድብሻል መልእክቱ ቢያደናግርሽ
እውነት አለሽ 'እንዴት ያለ ሰላምታ ነው?' ማለትሽ
እግዚአብሔርስ ምን ሲል እንዴት አሰበሽ
ከሴቶች ሁሉ ለይቶ ባንቺ ጸጋን የሞላብሽ
ምን ብትሆኒ ምን ብታደርጊ ነው ሞገስ ማግኘትሽ
ከሴቶች መካከል የተባረክሽ መባልሽ
በሌሎች ያልታየ ባንቺ ምን ታየብሽ
እንዴት ነበር መውጣትሽና መግባትሽ
በሰው ቀርቶ በአምላክ ያስወደደሽ ባህርይሽ
ወይስ ይሆን የጌታ ቸርነት በዝቶልሽ
መልአኩ እንዳለው በጌታ ዘንድ ጸጋን ማግኘትሽ
ያም ቢሆን በልዑል ዘንድ መመረጥሽ
ለዘመናት ተስፋ ለመሲሉ ማደራያነት መታጨትሽ
ለሰብዓዊ ፍጡር የክብር ቁንጮ መደረግሽ
ጥያቄ የለውም ወደር የሌለው ብፅዕናሽ
እናም ማርያም ብፅዕቲቱ
አስደሳችም አስደንጋጭም መልእክት የሰማሽይቱ
እንዴት ተቀበልሽው እንደምንስ ቻልሽው
አታዋይው ነገር እንቆቅልሽሽን እንዴት ፈታሽው
ያለ ወንድ ትፀንሻለሽ መባልሽን
እግዚአብሔር ወልድ ፈጣሪ ጌታሽን

የአልባስጥሮስ ብልቃጥ

በማሕፀንሽ ለመሸከም መመረጥሽን
ሰምተሽ በሕይወት ለመኖር ያስቻለሽን
ስለዚያ ስብዕና ስለዚያ ጽኑ መንፈስ እስኪ ንገሪን
የመለኮት ቃል አልገባ ብሎ ሲሞግተን
ለባሪያህ እንደ ቃልህ ይሁንልኝ ማለትን
ትሕትናን ለታማኙ መታዘዝን አስተምሪን
መንፈስ ቅዱስ ወርዶልሽ የልዑል ኃይል ጸልሎልሽ
ቡሩኩን የሚባርከውንም ሕፃን እንደ ፀነስሽ
ምን ተሰማሽ እንዴት ቻለው ፈራሽ ገላሽ ሰውነትሽ
እንዲያው ወዴት እንዴት ተደበቅሽ
ወይስ ትገቢ ትወጪ ነበርሽ
ሐሜተኛው አንጓጣጩ ዓለሙ ሁሉ እያየሽ
ሌላው ቀርቶ ወላጆችሽ እንዴት ተቀበሉሽ
ሳይድሩሽ አርግዘሽ ሲያዩሽ
እንዴት ይደነግጥ ዮሴፍ እጮኛሽ
ታምኝነቱን ጠብቆ ከቶ ሳይደርስብሽ
ግራ ገብቶት አንቺንም ሳይጠረጥር ለጊዜው ሲተውሽ
እንዴት አለቁልሽ የእርግዝና ወራቶችሽ
ዕንሱ ሲወራጭብሽ ነፍሱጡርነት ሳያስቸግርሽ
ወጣ ወረዱ የቤተ ልሔሙ ጉዞ ሳያውክሽ
ለመሆኑ በሰላም ለመውለጃሽ ቀን ደረስሽ
የሔዋን እርግማን ሳይደርስብሽ ምጡ ሳያስጨንቅሽ
ወይስ ልጅሽ ነበር የወላጅቱን ጭንቅ ያቀለለልሽ
ማሕፀን ከፋች የእንባሽን አባሽ መውለድሽ
ምነው በዚያ በረት ባደርን
ላሞቹንና በጎቹን ሆነን በተገኘን
የደስታሽ የጭንቅሽም ምስክሮች በሆንን
የበኩር ልጆሽን የልቅሶ እስትንፋስ ባዳመጥን
እንደ ሎሌዎች ለወላድ የሚደረገውን ባደረግን
ምን ያደርጋል እኛ ለዚህ አልታደልን
ወይ እንደ ሰብዓ ሰገል በዘመኑ ኖረን

የአልባስጥሮስ ብልቃጥ

በኮከብ ተመርተን ሕፃኑ ኢየሱስ የት ነው ብለን
ምን ነበረበት እጅ መንሻ ይዘን በፊቱ በሰገድን
ታዲያ ማርያም ብፅዕቲቱ
ልጅሽን ዳሩ ጌታሽን ለማዘል የታደልሽቱ
ከመከራ ከሚታደገው ጋር መከራ የተቀበልሽቱ
የሚያኖርሽን ለማኖር ደፋ ቀና ያልሽይቱ
የእግዚአብሔር ሞገስ በዝቶልሽ ሁሉን አሳልፈሽ
ልጅሽን ዳሩ ፈጣሪ መድኃኒትሽን እንደ ታቀፍሽ
እግዚአብሔርን ምን ብለሽ አመሰግንሽ
ተጽፎ እንዳየነው ውዳሴሽን እንዳነበብነው
‘ትውልድ’ ሁሉ ብፅዕት ይሉኛል’ ነበረ ያልሽው
ከዚህም ሌላ ከዚህም የበለጠ እንዳንልሽ
ቅኔ ማሕሌት እንዳንደርስልሽ
ሰዎቹ እንዳደረጉት ወደ መለኮት እንዳናስጠጋሽ
የሥላሴ አራተኛ አድርገን እንዳንቆጥርሽ
አንቺ ራስሽም አልፈለግሽ
በቅዱስ ቃሉም አልተጻፈልሽ
ግና ማርያም ብፅዕቲቱ
እግዚአብሔር የመሬጠሽ ቡርክታዊቱ
ወዳጅ ነን የሚሉ አድናቂዎችሽ
በስምሽ የሚምሉ አወዳሾችሽ
ያልሆንሽውን ብዙ ይሉሻል
ያለ ሥራሽ ሥራ ይሰጡሻል
አብን አባት ብለው አንቺን እናት ያደርጉሻል
ኢየሱስን ጌታ አንቺን እመቤት ብለው ሾመውሻል
ፍጹም ሰው ፍጹም አምላክ እንዳይሉሽ
የሰው አባት የሰውም እናት ነበረሽ
ከመላእክት ጋር እንዳያስተካክሉሽ
ይታወቃል ሰብዓዊ የትውልድ ሐረግሽ
ልጅሽ ወደ እኔ ኑ እያለ እየጠራቸው
እውነት መንገድ ሕይወትም እኔ ነኝ እያላቸው

የአልባስጥሮስ ብልቃጥ

ሳትፈልጊ አንቺን መካከል አስገቡሽ
አማላጅ አቅራቢ አደረጉሽ
ዳሩ የሰውን ሹመት አንቺም አልተቀበልሽ
በቃና እቅጨን ተናገርሽ
‘እሱ የሚላችሁን አድርጉ’ ብለሽ ደመደምሽ
ታዲያ ማርያም ብዕዕቲቱ
ክብርን ለራስሽ ያልወሰድሽ ትሐቲቱ
ምን አለ አንዴ ቀና ብለሽ ብታያቸው
የሚሉሽን ሁሉ እንዳልሆንሽ ብትነግሪያቸው
በመስቀል ላይ የሞተላቸው
የኃጢአት ዕዳቸውን የከፈለላቸው
አዳኝ ልጅሽ እያለላቸው
እናት አማላጅ ብለው ወደ አንቺ መጠጋታቸው
የክርስቶስን መከራ ቤዛነቱን ማቅለላቸው
የአንቺንም ልብ በኃዘን በምሬት መውጋታቸው
መሆኑን እባክሽ ሳትደብቂ አስታውቂያቸው
ከኃጢአታቸው ንስሐ ገብተው
ኢየሱስን ጌታ መድኃኒትም አድርገው መቀበላቸው
የእግዚአብሔር እንጂ የአንቺ ልጆች እንደማያደርጋቸው
ሰማያዊ አባት እንጂ ሰማያዊ እናት እንደሌላቸው
የወንጌሉን ሐቅ በትክክል መስክሪላቸው
ሞትን ድል ያደረገው ኢየሱስ እንጂ ጌታቸው
ትንሣኤን የምጠባበቅ እኔ እመቤት አይደለሁም በያቸው
እንግዲህ ማርያም ብዕዕቲቱ
ከሐዋርያትም የቀደምሽ አማኒቱ
ከወንድሞችሽ ከእኅቶችሽም ጋር በበዓለ ሃምሳ የጸለይሽ
የጌታችን እናት የእኛም እኅት የሆንሽ
ዳግም ሲመለስ ንጉሠ ነገሥት ኢየሱስ ልጅሽ
ከቅዱሳን ጋር ሰማያዊ ክብር ተጎናጽፈሽ
እንናፍቃለን በአዲሲቷ ኢየሩሳሌም እስክናይሽ
ሚያዝያ 15 ቀን፣ 2003 ዓ.ም